


Бел. адм.
Полымя рэ-
волюцыі

Зок-3 1934

1714
N 10

бп



Зок-3

1714

Полымя Рэволюцыі

ЧАСОПІСЬ
ЛІТАРАТУРЫ, МАСТАЦТВА
І МАРКСІСЦКА-ЛЕНІНСКАЙ
ТЭОРЫ І КРЫТЫКІ

Орган
Праўлення Саюза
савецкіх пісьменнікаў
БССР

кн. 10, 1953 г. 1382

КНІГА ДЗЕСЯТАЯ

МЕНСК
ДЗЯРЖАЎНАЕ ВYДАВЕЦТВА БЕЛАРУСІ
7 9 3 4



З М Е С Т

	<i>Стар.</i>
1. Платон Галавач—Праз гады (раман, працяг)	3
2. Пятро Глебка—Мужнасць (паэма)	46
3. Марк Коласаў—Выхаванне Броўмэна (аповяданне)	57
" " Яшчэ пра папугая (аповяданне)	62
4. Рыгор Мурашка—На катарзе акупнай (аповяданне)	65
5. Пятрусь Броўка—Ужо верасень (верш)	72
" " На чырвонай плошчы (верш)	73
6. Александр Міронаў—У месячную ноч (аповяданне)	75
7. Эдуард Самуйлёнак—Герой нацыі (аповяданне)	79
8. Ц. Доўгапольскі—Агітцягнік (аповесць)	105
9. Б. Каваленка—На шляхах творчай перабудовы (артыкул, пачатак)	136
10. А. Некрашэвіч—Другі дзяржаўны тэатр (артыкул)	146
11. А. Усс—В. Г. Пéroў (артыкул)	160

ПРАЗ ГАДЫ

РАМАН*)

ПАДЗЕЯ СЁМАЯ

Даўгаваты, даўно не голены твар. Над ілбом гладка прычасаныя, цёмна-русыя валасы. Сярэдні рост. Не па росту вузкая спіна, на якой троху горбіцца не на заказ пашытае штацкае паліто. Паліто ў даўжыню акурат да невысокіх халяў нестарых яшчэ салдацкіх ботаў. У руцэ змятая, чорная кепка. Такі выгляд меў мужчына, які ранкам трыццатага ліпеня, пастаяўшы нейкі час на дарозе, непадалёк ад Шапятоўскага поля, сышоў з яе і накіраваўся да лесу ў бок да дзялянак.

У лесе мужчына ішоў не спяшаючыся, зусім спакойна, павольна ступаючы ботамі па мяккай, усланай шышкамі і ігліцай, зямлі. Па лесе ішлося лёгка. Боты злёгку коўзаліся па насцілу хвойных іголак і падміналі пад сябе буры, нізкарослы баравы мох. Высока ўгары, над галавою ў мужчыны, злёгку гоўдаліся ад ветру асветленыя сонцам вершаліны хвой. Сонца дзе-ні-дзе прабівалася промямі праз гушчу касматых галін і залацістымі кроплямі распырсквалася па зямлі каля шурпатых шэрых хвойных камлёў. Над камлямі, на вышыні ў паўтара-два аршыны над зямлёю, высіліся гладкія, уккрытыя жоўтай карой, гонкія ствалы хвой і, як гоўдаліся ўгары іхныя вершаліны, было падобна, што палашчуцца яны ў пасіненай залачнай вадзе, якая абцякае з гары ўніз па ствалах і губіцца ў шчылінах грубай таўстой кары на камлэх. Час-ад-часу мужчына прыпыняўся і пазіраў угару. Угары на голлі скакалі непрыкметныя скрытныя белкі. Абагрэўшыся пасля ночы, белкі спрабавалі свае зубы і, адгрызаючы шышкі, кідалі на зямлю. Дзесьці непадалёк старанна, зусім не надоўга змаўкаючы, тупаў дзяцел. Яшчэ далей, дзесьці каля самай дзялянкі, няўтомна рыцела жаўна. А за ўсім гэтым густа чырыкалі на розныя галасы, запаўняючы лес сваімі спевамі, драбнейшыя крылатыя лясныя жыхары. Слухаючы іх, ідзе, не спяшаючыся, мужчына ўсё далей у глыб леса, дзе ў дзялянках густы малады асінік і алешнік. Часам пад ногі яму трапляе дзераза, і мужчына, наўмысля чапляючы дзеразу наскамі чобатаў, выцягвае яе з моху. Калі трапляе куст чарніц, ён згінаецца і па аднэй абірае спелыя ягады ў жменю, а са жмені, схіляючыся да яе ротам, есць іх на поўны рот, забіраючы з далоні ўсе адразу.

У дзялянцы мужчына сеў на пень і нейкі час сядзеў на ім пад сонцам, лянiва размінаючы плечы, ды шырока пазяхаў, заплюшчва-

) Працяг. Глядзі : П. Р. № № 5, 6—7, 8, 9.

ючы вочы. Пасля падняўся з пня і пашоў на сярэдзіну дзялянкі, а там, агледзеўшы высокае роўнае месца ў самым гушчары, разаслаў на мураве паліто і лёг спаць.

Спаў ён доўга і праснуўся, як пачуў зусім блізка ад сябе мужчынскія галасы. Тады прыўзняўся на локцях і ўслухаўся, а разабраўшыся, адкуль чутны галасы, пачаў углядацца ў той бок. Хутка паміж тонкіх маладых ствалоў асінак ён адрозніў чалавечыя постаці. Трое ў чырвонаармейскай вопратцы, у ватоўках, але без шынялёў, прайшлі па дзялянцы ў напрамку, адкуль ранішою прышоў ён. На плячах ўва ўсіх трох былі паходныя мяшкі. „Дэзертыры“, — з іранічнай ухмылкай упоўголаса сам да сябе сказаў мужчына і, заспакоены, зноў лёг на паліто, перасунуўшы яго далей у цень. Паляжаўшы на спіне, ён хутка зноў заснуў і ў другі раз праснуўся ад холада. Праснуўшыся ён падняўся на ногі. У лесе было ціха. Дзе-ні-дзе толькі нясмела чырыкалі яшчэ неўгаманлівыя птушкі. З бакоў ад лесу на дзялянку насоўваліся густыя змрокі, а над асінікамі, над дзялянкай, пасцілаўся белавагы туман. Мужчына падняў з зямлі кепку і, ударыўшы ёю сябе некалькі раз па калену, надзеў на галаву. Пасля ўзяў паліто, страсянуў яго ў паветры і адразу надзеў у рукавы, і, абмацаўшы кішэні, пашоў з дзялянкі ў лес, у напрамку да дарогі, але, не дайшоўшы да дарогі, звярнуў у напрамку да поля. Цераз тры-чатыры хвіліны яго можна было змеціць ужо ў лагчыне, калі ён ішоў каля жытоў, а яшчэ хвілін цераз дваццаць-дваццаць пяць — на сцежцы, непадалёк ад былога панскага двара, каля хутара Ермалая Трыфанавіча. Тут яго адразу счулі сабакі і заліліся брэхам, кідаючыся па двару, цераз які быў працягнуты ад хлявоў і да клеці дрот. Мужчына спыніўся на сцежцы, за частаколам і пачаў маніць да сябе сабак, спадзяючыся, што яны перастануць брахаць. Ён падсвістваў, прычмокваў губамі, пстрыкаў пальцамі, але сабакі не змаўкалі, а брахалі яшчэ з большай злосцю. Як разбрахаліся сабакі, з хаты да ваконнай шыбы прыліп нейчы твар. Мужчына хутка змеціў яго белую пляміну ў цёмным акне і замахаву рукамі. Тады белая пляміна з вакна знікла, а цераз колькі секунд нясмела адчыніліся дзверы над высокім ганкам і з дзвярэй гаспадар высунуў спачатку толькі галаву і азірнуўся па баках, а тады ўжо выйшаў і стаў, не зачыняючы за сабою дзвярэй.

— Хто там ходзіць? — гаспадар уставиўся вачыма ў цемру і пачаў сцішаць сабак.

— Ермалай Трыфанавіч! Свой! Не палохайцеся!

— Хто свой? Ды ціха вы, ваўкарэзы! — крыкнуў ён на сабак, якія ўсё яшчэ не маглі супакоіцца. — Хто-ж там свой? — Ён нясмела сыйшоў з ганка і, усё яшчэ насцярожана азіраючыся па баках, пайшоў да форткі.

— Свой, свой, Ермалай Трыфанавіч, не палохайцеся.

— Калі-ж часы цяпер такія, што толькі бойся. — Гаспадар спыніўся непадалёк ад частакола, углядаючыся ў твар позняга госця, які стаяў за частаколам і прыгладжваў рукою валасы. Хутка пазнаў яго, абрадавана замармытаў вельта і адчыніў фортку.

— Каго-ж я бачу, божа-ж мой! Як-жа-ж гэта вы да мяне патрапілі. Хадземце-ж хутчэй у хату. Хоць гарбаткай напаю вас, ці малачком... Хадземце, сабак не бойцеся, яны таго не зачэпаць, хто са мной ідзе... Ну-ну, пайшлі, вон у будкі ідзіце. — Сабакі адыйшлі ў бок і селі задам на зямлі, наглядаючы за гаспадаром. — Яны ў мяне злосныя, пахвадліў сабак гаспадар, праводзячы госця на ганак. — Ужо нікога чужога без майго дазволу на двор не ўпусцаць. Але як-жа гэта вы даведзіліся, Адам Феакціставіч, што я тут жыву?

— Мне адзін местачковець разказаў. Па ягоных прыкметах я і знайшоў ваш хутар.

— Хто-ж бы гэта мог быць там такі? хто мяне ведае?.. Але ці мала хто. Пастойце хвіліначку, а я і гэную вакеніцу зачыню.—Гаспадар пайшоў з ганка і зачыніў вакеніцу.—А цяпер хадземце ў хату.

У хаце гаспадыня распаліла лучыну на комінку і, доўга не пазнаючы, разглядала госця, калі стаў ён каля парога.

— Не пазнаеце, Пелагея Іванаўна?

— Божа! Няўжо-ж Адам Феакціставіч? Адкуль?—Гаспадыня пайшла насустрач госцю.

— Я самы, я самы і ёсць. Самы сапраўдны Адам Феакціставіч Пілацеяў, пэлы і не пашкоджаны,—сказаў ён, схіліўшыся над гаспадыняй рукою для пацалунку.

— Што вы, што вы, Адам Феакціставіч?—гаспадыня адабрала ад госця руку.—Не заслужыла я гэтага.

— Заслужылі, Пелагея Іванаўна, тым заслужылі, што мяне, як малым быў, часам за вушы цягалі.

— Ды я вас ці цягала яшчэ калі за вушы?

— Часам цягалі. А цяпер, калі ёсць чым, накарміце мяне.

— Зараз. У адну хвіліну, Адам Феакціставіч.

Гаспадыня пайшла з хаты ў другую палавіну, а госць сеў і сунроць яго на крэсле сеў гаспадар.

— Адкуль-жа вы, Адам Феакціставіч? Здалёк мусіць?

— Здалёк і цяпер зноў накіроўваюся ў далёкае, ажно ў Петраград. Па гэтай справе я і зайшоў. Мне патрэбен адрас Міхаіла Палікарпавіча. Петраградскі ягоны адрас.

Гаспадар намерыўся нешта сказаць, але госць перабіў яго.—Я разумею, што вы ягонага адраса не ведаеце, але вы напэўна ведаеце адрас ягоных бацькоў, у якіх я змог-бы даведацца аб ім самім.

— Бацька ягоны самы вядомы ў горадзе доктар. Кватэру ягоную там усякі выпадковы чалавек пакажа. А вы,—нясмела запытаў гаспадар,—па якой справе да яго едзеце? Хіба ён не падаўся да большэвікоў? Вы то, я спадзяюся, не служыце ў іх, Адам Феакціставіч?

— Я пра яго пакуль што нічога не ведаю. А пра сябе не ведаю, што і сказаць. Служыць я пакуль што нідзе не служу яшчэ.

— Вам-жа небяспечна так вольна ездзіць. Не дай бог дазнаюцца.

— Абы тут не дазналіся, а там я не баюся. Дакуманты мае ў поўным парадку.

— Слава богу, слава богу, калі так, Адам Феакціставіч. А то-ж такія зверствы вакол, такія здзекі над людзьмі. І хай-бы сюды палякі дайшлі хоць на гэны раз, каб адагналі ад нас гэтых пролетарыяў, бо жыць няма як, залушаць яны рознымі кантрыбуцыямі да развёрсткамі... Няўжо-ж такі іхнае панаванне і будзе? Няўжо-ж іх не прагоняць ніколі? У нас тут ходзяць розныя чуткі...

— На днях павінен быць рашучы наступ польскіх войск. Трэба спадзявацца, што на гэты раз яны пройдуць значна далей, чым у мінулы раз.

— Даў-бы бог, хоць бы вольна ўздыхнулі мы. Лепш пад палякамі быць, чым пад імі...

Гаспадыня прынесла і расставіла на стала малако, масла свежае, смятану і парэзанае маленькімі кавалачкамі сала.

— Можна-б яешню елі, Адам Феакціставіч?

— Не, дзякую. Да вы-ж, Пелагея Іванаўна, відаць закарміць мяне хочаце?

— Сілкуйцеся. З дарогі трэба добра пад'есці. А ўжо заўтра я вам згатую любімы ваш кісялёк. Ці можа ўжо не любіце?

— Люблю, Пелагея Іванаўна. Толькі даўно ўжо не еў яго.

— Заўтра я на сняданак згтую.

— Не варта турбавацца, Пелагея Іванаўна.

— Божа мой, якія тут турботы. Я так рада, калі зраблю гэтым для вас прыемнае... Цяпер-жа такое жудаснае жыццё, такое жудаснае, нічога ў ім не разбярэш. Шчаслівыя Феакціст Антонавіч і Вера Пятроўна, што выратаваліся ад гэтага жыцця. Трэба было і вам, Адам Феакціставіч, адразу за мяжу куды-небудзь паехаць. Шчаслівым-бы чалавекам былі. Там-бы ў ціхім і перачакалі, пакуль усё гэта скончыцца...

— Не выпала мне. Давядзецца неяк тут чакаць.

Пасля вячэры госць яшчэ нейкі час гутарыў з гаспадаром, а пасля гаспадар павёў яго на нач у сваё гумно. Гаспадар нёс на левай руцэ падушку і коўдру. За дваром на сцэжцы, адкуль можна было разглядзець тапалёвую прысадку каля былой панскай сядзібы, ён прыпыніўся і паказаў госцю туды рукой.

— Зямлю падзялілі, усё дабро парасцягвалі, а гэтай вясной і дом занялі пад клуб. Комсамольцы цяпер у доме гаспадараць, бібліятэку там завялі, спектаклі. Над богам і над людзьмі насміхаюцца.

Госць моўчкі, як зачарованы, доўга стаяў на месцы, углядаючыся ў цемру, у якой можна было адрозніць высокую чорную сцяну тапалёў. Пасля, як зацягнулася маўчанне, ён сказаў:

— Ну, хадземце, пакажыце, Ермалай Трыфанавіч, дзе мне спаць, стаміўся я з дарогі, ды і самі ідзіце адпачываць, а заўтра яшчэ пагутарым.

— Вось і добра, а гэта я вам каб двор ваш паказаць. Ад мяне ўвесь ваш двор відзён. Я наўмысля так сяліўся, каб назіраць хоць, калі хто будзе браць з двара. У мяне, Адам Феакціставіч, усё ўлічана, каб толькі вось як-небудзь збыць іх, гэтых пролетараў, тады-б мы ўсё да крошкі сабралі-б. Я на ласку Феакціста Антонавіча не запамятаў.

— Дзякую, Ермалай Трыфанавіч. Мы яшчэ на сваё месца прыдзем... І тады я з імі буду гаварыць крышку інакш, чым гаварыў мой бацька.

Гаспадар зайшоў у пуню і паслаў для госця на свежым сене пасцель. Госць, стоячы на сярэдзіне пуні, пацёгся і пазяхнуў, паказваючы, што хоча спаць, але калі гаспадар пажадаў яму спакойнай ночы і пайшоў у хату, госць зноў надзеў паліто, якое быў скінуў, асцярожна адчыніў вароты і, аглядаючыся, выйшаў на двор! Гумно было супроць двара. З гэтай прычыны госць, баючыся разбудзіць сабак, адразу шмыгануў за гумно, пералез цераз плот на поле і разорай, спяшаючыся, пайшоў у напрамку да былога панскага дома. Падышоўшы зусім блізка да двара, ён на хвілінку прытуліўся і наўмысля некалькі раз паціху кашлянуў, праверыў, ці ёсць сабакі. Злева ад яго быў так званы чорны двор і хаты, у якіх жылі парабкі і хлявы ды гаспадарчыя будынкі. Ад іх густы рад тапалёў, пасля за тапалямі цэлай сцяной бэзавыя кусты. І тапалі і бэзавыя кусты аддзяляюць „чорны“ двор ад „чыстага“, на якім каменны былі панскі дом. Дом цяма бялее перад вачыма, калі Адам Феакціставіч Пілацеяў пазірае ўправа. Ён зусім блізка і, азірнуўшыся па баках, Пілацеяў ідзе цераз двор да веранды. Двор зарос муравой і крокаў ягоных зусім не чуваць. На момант Пілацеяў спыняецца перад верандай, пасля асцярожна падымаецца па чатырох драўляных ступеньках на веранду і крадзецца да дзвярэй.

Дзверы замкненыя. На дэвярах вліці вялікі цяжкі замок з тых, якімі сяляне замыкаюць свае клеці. Пілацеяў бярэ замок на далонь і разглядае яго. Пасля спрабуе тузануць дзверы каленам, але яны

не паддаюцца, яны замкненыя яшчэ і нутраным замком. Тады Пілацеяў сыходзіць з веранды і ідзе каля сцяны дома ў сад, там каля першага-ж вакна ён спыняецца, вынімае з кішэні нож і ўмомант ставіць пад нагамі каля сцяны вынятую з вакна шыбіну. Пасля, прасунуўшы ў дзірку руку, адчыняе знутры вакно і лезе ў сярэдзіну дома. У доме цёмна і ціха. Ён услухоўваецца ў цішыню і, стаўшы спіной да вокан, чыркае аб карабок запалкай. Запалка нясмела ўспыхвае, пасля гарыць невялічкім жоўтым аганьком, напаўняючы пакой цмяным святлом, а Пілацеяў адносіць яе трошачку ў бок ад вачэй і разглядае пакой. У пакоі не крануты ні столь, ні падлога, ні сцены, усё, як было, толькі на самай сярэдзіне стаіць стол і на ім некалькі нумароў газеты. Не ўглядаючыся ў іх, Пілацеяў камечыць газеты і рве іх на некалькі кавалкаў і кідае сабе пад ногі. Запалка патухла, і ён запальвае другую і ідзе ў суседні пакой, у былую гасціную залу. Гэта самы большы пакой ува ўсім доме. І ў шырыню, і ў даўжыню ён акіравае на палову дома. Запалку Пілацеяў адразу патушыў, як мільганулі за дзвярыма вокны гасцінай залы, і ад таго ў поцемках не змеціў, як ударыўся каленам аб нешта драўлянае, што стаяла на падлозе. Схапіўшыся рукою за калена, ён разгледзеў хутка, што на падлозе ў гасцінай зале стаяць радамі даўгія ўслоны. Паміж услонамі ён ідзе вобмацкам да сярэдзіны залы, а тады праходам паміж імі ідзе ў канец залы, дзе быў некалі бацькаў рабочы пакой. Тут ён не можа стрымацца, каб не запаліць сярнічкі і, здзіўлены, застывае на месцы. Сцяна, якая аддзяляла бацькаў рабочы пакой ад гасцінай залы, знята і замест бацькавага рабочага пакою пасланы з дошчак нізкія падмосткі. На дроце, працягнутым ад аднаго сцяны да другой, вісіць дамацкая, не новая ўжо сялянская коўдра, і Пілацеяў дагадваецца, што з некалькіх такіх коўдр тут бывае заслона, якая хавае падмосткі ад гледачоў. Не раздумваючы Пілацеяў вымае нож і кідаючы ў цемру словы бруднай лаянкі, нажом намацвае коўдру пад самым дротам, прапоруе яе і тады вядзе нож, разразаючы коўдру, аж да самага нізу. Гэта ён робіць аж некалькі разоў, а тады запальвае сярнічку і скрозь шчыльна сцятыя губы злосна ўсміхаецца, паіраючы на парэзаную на паскі коўдру. Ад падмосткаў вобмацкам пашоў налева да сцяны, за якой была некалі дамашняя бібліятэка. Намацаўшы дзверы, ён некалькі разоў тузануў іх, але дзверы і не думалі паддавацца яго сіле. Жадаючы намацаць на дзвярах замок, каб праверыць, ці вялікі ён, рукою намацаў нейкую паперку. Зацікавіўшыся, ён запаліў сярнічку і паднёс да дзвярэй. На паперцы вялікімі друкаванымі літарамі было выведзена слова „бібліятэка“, ад чаго Пілацеяву яшчэ больш захацелася папасці ў пакой. Цепер ён разгледзеў і замок. Замок узяў у руку і крутануў, спадзяючыся, што выкруціцца прабоў, але замок балюча ўеўся ў далонь рукі, а прабоў не паддаўся. Нядоўга думаючы, ён пашоў назад у пакой, цераз акно якога ўлез у дом, і вылез у сад. Ён добра памятае два вакны былой сваёй бібліятэкі. Самыя-вуглаватыя яны, адно ў адной сцяне, другое—у другой. Спяшаючыся пайшоў каля сцяны ў самы канец яе і нахаду дастаў з кішэні ножык, але перед вакном спыніўся раптам, вылаяўся, мятнуўся за вугал, да другога вакна, але і там спыніўся са злоснай лаянкай. На обох вокнах былі зачыненыя вакеніцы. Рукой ён ухапіўся за жалезны прэнт, які трымаў вакеніцу, шмаргануў яго, але прэнт не паддаўся. І тады, каб хоць чым адпомсціць за сваю злосць, ён падняў з зямлі камень і з усяго размаху шыбануў яго ў вакно, цераз якое лазіў у дом. Камень стукнуўся аб раму. Рама трэснула, падаўшыся ў сярэдзіну пакоя, а шыбы са знонам вылецелі на двор і рас-

сыпаліся кавалкамі пад сцяной. Каб не засталася цэлай і шыбы, якую раней выняў з вакна і паставіў каля сцяны, Пілацеяў падыйшоў і стукнуў па шыбе наскон чобата. Шыба легенька дзыкнула і рассыпалася дробнымі кавалкамі па зямлі.

На дварэ ўсё гэтак-жа цёмна і ціха, не чуваць аніводнага гука. Пастаяўшы з поўхвіліны каля дома, Пілацеяў ідзе ў сад і па саду ў бок да возера, да месца, па якому блукаў раней, наезджаючы ў гэныя месцы ў часе студэнцкіх вакацый. Каля возера ён адразу-ж знайшоў месца, дзе раней была лавачка. Цяпер тут было некалькі лавачак і перад імі цвёрда вытапаная роўная невялічкая пляцоўка, якую Пілацеяў намацваў нагамі. А перад лавачкамі, адлюстроўваючы ў сваёй спакойнай і гладкай паверхні зорнае неба, ляжала вялікае возера „Сыты мох“.

Аб возеры блукалі ў народзе паданні, што некалі на яго месцы нібы было голае балота. На балоте тым рос толькі адзін высокі мох і ў тым маху тапіліся, правальваючыся ў яго, і чалавек, і конь і карова. Балота зімою не замярзала. Мясямі, прабіваючыся праз глыбокі снег, ад чаго ён так лапкімі і раставаў, над балотам падымалася з імха лёгкая парнасць, былі над імхом крыніцы. Гаварылася ў паданнях, што, калі-б дастаць з тых крыніц вады, ад усякай хваробы можна было-б той вадой вылечыцца, але толькі дастаць яе ніяк нельга было, нельга было да крыніц падступіцца, а хто спрабаваў гэта рабіць, той даходзіў да самай крыніцы і калі нагінаўся каб зачэрпнуць вады, правальваўся ў зялёны сакавіты мох і гінуў у ім на векі. Ад таго і людзі, і жывёла ўсе баяліся таго балота і толькі рабыя бацявы ўлетку садзіліся на мох і блукалі па ім ды дзюбамі пілі з крыніц гаючую ваду, якой так хацелася людзям. Так было цэлыя вякі, а пасля крыніцы прарвалі мох і затапілі яго, заліўшы сваёй вадой. На месцы балота ўтварылася вялікае і глыбокае возера; з самай глыбіні яго, з дна, у некалькіх месцах і цяпер б'юць крыніцы гаючай вады. Кажуць паданні, што, каб ноччу, калі зусім-зусім ціхае возера, прыгледзецца на сярэдзіне возера да вады, можна змеціць, як ледзь-ледзь прыкметна кружыцца там на адным месцы вада. Калі-б зачэрпнуць у такі момант тае вады, можна ёю ад усякай хваробы тады лячыцца. Ад таго некалі яшчэ, Кажуць, была над возерам капліца. У капліцы жыў адзіночым стары манах, які ведаў месца на возеры, дзе б'е крынічная вада. Начамі ён плыў у чаўні на сярэдзіну возера і, намаліўшыся, чэрпаў ваду вялікім гліняным гарлачом, а ўдзень раздаваў яе людзям і з гэтага жыў. Пасля манах той нечым не дагадзіў мусіць богу і, як паехаў ноччу на возера, утапіўся ў ім. Капліца апусцела, а цераз нейкі час згарэла ад маланкі. З той пары і згубілі людзі гаючую ваду. Незадоўга да вайны з гораду прыязджалі да возера манахі, гэтых ужо добра памятае Пілацеяў, як яны палуднавалі ў іхным дварэ за даўгімі сталамі. Манахі прыязджалі нагледзецца сабе месца, каб будаваць манастыр, але пачалася вайна, і манастыра не пабудавалі. Манастыра няма. Але Пілацеяў, углядаючыся ў цемру на другі бераг возера, уяўляе, дзе стаяў-бы манастыр. Над самым возерным берагам стаяла-б манастырская царква, з за-алтара якой выносіў-бы людзям ігумен у залатой вялікай чары гаючую ваду. „Як на тых прыстолах стаялі тры чары,—прыпомніў ён словы ў тутэйшай жабрацкай песні, якую некалі чуў ад староў на парабкоўскім дварэ.

А ў першай чары зялёна віно,
А ў другой чары салодак мядок,
А ў трэцяй чары пшанічнае піва...

Пілацеяў заплюшчвае вочы, слячыся прыпомніць далейшыя словы песні, але не можа і тады зноў думае пра царкву. Да царквы сыходзіліся-б людзі з усяе акругі, з блізкіх і з далёкіх месц, і кожны ранак пераклікалася-б царква званамі цераз возера з іхным домам. Званы ў цішыні тутэйшай, у лесе былі-б чутны далёка і падоўгу-б не змаўкала ў лесе іхнае водгулле.

— У-у, сво-олачы!—крычыць у цемру Пілацеяў, раптам зрываючыся з лаўкі.—Усё забрудзілі, усё самае святае апаганілі! А цяпер жыццё спыніць хочаце? —пытае ён голасна ў цемры. Па-свойму павярнуць яго хочаце?—і не дачакаўшыся з цемры адказа, крычыць:—Не! Гэтак не будзе, як вам захацелася! Дарэмна стараецца! Мы яшчэ сілу сваю збярэм, мы яшчэ памераемся ёю з вашай сілай паганай...—Пілацеяў крычыць і махае ў прастору, у цемру кулаком. Але цемра маўчыць і гэтай маўклівасцю палохае, напамінаючы Пілацеяву аб адзіноце. Сарваўшыся з месца ідзе тады Пілацеяў нацянькі праз сад па роснай мураве да былога свайго двара, але, праходзячы, каля дома ўжо не спыняецца, а паскарае крокі, ідзе полем да самых кустоў, што над рэчкай, наўмысля, каб адвесці ў бок сляды, а ў кустах павяртае да гумна Ермалая Трыфанавіча. Спаць яму не хочацца. Ён нейкі час сядзіць на варотніцы, аб нечым мяркуючы. Час-ад-часу ён паглядае на неба і за кожным разам падцягвае, згінаючы ў каленах, да сябе ногі, як-бы мерыцца падняцця ў варотніцы, але, не падымаецца, сядзіць на ёй яшчэ хвілін дваццаць і толькі тады ўжо, змеціўшы, як змянілася ў колеры неба над усходам, падымаецца, прычыняе шчыльна вароты ў пуні і ідзе, зноў да гумна, адтуль, паралезшы цераз плог, нейкі час ідзе полем, каб быць далей ад хутара, і на дарогу з поля выйшаў толькі як адышоў ад хутара з паўварсты. На дарозе на момант ён спыніўся, каб азірнуцца назад на хутар і на цёмную сцяну тапалёў за хутарам і пашоў дарогаю да лесу.

А назаўтра, не дачакаўшыся гасця, Ермалай Трыфанавіч пашоў у пуню і там знайшоў зусім не змятую, прыгатаваную ім ноччу, пасцель. Па пасцелі ён дагадаўся, што госць зусім не спаў і пашоў ад яго ноччу-ж, бо і прымятая яго нагамі мурава зноў паспела ранкам арасіцца і падняцца ад зямлі.

ПАДЗЕЯ ВОСЬМАЯ

Надвячоркам у гарадскую больніцу, у якой быў у гэты час доктар Галынскі, зайшоў старшыня павятовага выканаўчага камітэта. Хутка ў прыёмную, куды зайшоў ён, трусачы кароткай, кругла падстрыжанай, зусім ужо сівой барадою, выйшаў і доктар. У руцэ ён нёс нязменную сваю другую пару акулляр, якія надзяваў у часе аперацый. Яшчэ ад дзвярэй ён радасна ўсміхаецца гасцю, але, падаўшы яму руку, таропка засоўвае футляр з акуллярамі ў кішэню пінжака і сядзіцца на чысты афарбаваны ў белае зэдлік.

— Гэта нешта страшнае,—кажа ён.—З кожным днём па гораду павялічваецца колькасць смяротных выпадкаў ад гэтай праклятай „іспанкі“. Хворымі запоўнены ўсе больніцы. Цесна ў нас. Я вось мерыўся да цябе, таварыш Андрэй, пайсці, пагаварыць пра арганізацыю новай больніцы. Каля вакзала я нагледзеў ужо адзін дом. Калі ты маеш час, давай сходзім, зірні, а тады і зформіш на прэзідыуме. А?..—Галынскі падняўся з зэдліка і стаіць перад старшынёй выканкома, трымаючыся рукой за стол.—Сходзім, а?

— Давайце, Палікарп Мітрафанавіч, я з вялікай ахвотай. Больніца патрэбна. Збірайцеся.

Яшчэ цераз хвіліну Галынскі вярнуўся ў прыёмную ў паліто і ў шапцы, гатовы ісці. Як выйшлі з больніцы на вуліцу, старшыня выканкома ўважліва агледзеў сутулую, крыху згорбленую постаць старога доктара.

— Зусім вы стаміліся, Палікарп Мітрафанавіч. Можа-б вам паменш часу бываць у больніцы?

— Я ўжо думаў пра гэта. Неяк не выходзіць,—доктар развінуў свае рукі.—Калі-б можна было быць толькі хірургам, але-ж гэтага нельга. Даводзіцца яшчэ быць і доктарам па нутраных. Ха-ха! Часам я шкадую, што не стаў зусім вузкім спецыялістам, хоць-бы па зубной справе. Сядзеў бы у габінеце, вырываў-бы людзям, зубы і ўсё. А так як цяпер у людзей больш важныя справы, чым хворыя зубы, дык і мне і рабіць не было-б чаго.

— Ха-ха! Пазнавата вы, Палікарп Мітрафанавіч, да гэтага вывада прыйшлі, а за гэта цяпер і турбуйцеся за ўсяго чалавека цалкам, каб ён і нагі не зламаў і каб у яго чаго ў пячонках, або ў лёгкіх не здарылася... Але жарты-жартамі, а неяк час ваш рабочы хоць на трошку скараціць трэба.

— Так-так,—рагоча доктар.—Падавайце мне васьмігадзінны рабочы дзень і больш ніякіх гутарак. Эксплаататары вы. Інтэлігента сумленнага зусім у мыла загоніце... А можа паспрабаваць быць сабатажнікам, а?—Ён зноў рагоча.

— Паспрабуйце,—кажа старшыня выканкома.—Хоць на поўгадзіны у дзень.

— Ха-ха! Хітры ты, таварыш Андрэй.

— А скажыце, Палікарп Мітрафанавіч,—раптам пытае старшыня выканкома,—што цяпер робіць сын ваш, Міхаіл Палікарпавіч?

— Сын?—Доктар не разумее, чаму раптам дрыпомніўся старшыню ягоны сын.—Баішся, таварыш Андрэй, каб ён не быў сабатажнікам?

— Ах, вунь як вы мяне зразумелі? Ха-ха-ха! Ды я не пра тое. Я вось думаю, што мы яшчэ з ім папрацуем у гэтых мясцах не мала. З бацькам пад больніцы месца шукаем, а з ім будзем шукаць месца пад хімічныя заводы.

— Я з вялікай ахвотай саступлю сыну свае месца, хоць,—доктар усміхаецца,—гэта і будзе біць па маёй прафесіі.

— Нам патрэбны будуць больніцы і тады.

— Я хацеў-бы, каб патрэба ў іх была меншай, чым цяпер.

Цяпер яны смяюцца абодвы.

— Вы, Палікарп Мітрафанавіч, незвычайна жыццярэдасны чалавек.

— Зусім у меру. Пры маёй рабоце інакш нельга. Стань тужыць, дык у працягу тыдня і жыць перастанеш. А вось сын мой не такі. Сын ныць любіць. Усё чагосьці шукае, як-бы ў тумане ходзіць.

— Гэта пройдзе.

Занятая гутаркай, яны непрыкметна дайшлі да вакзала. На станцыі стаяў чырвонаармейскі эшалон, які, відаць, зусім нядаўна яшчэ прыбыў, і ўся вакзальная пляцоўка была набіта чырвонаармейцамі. Яны выйшлі з вагонаў, хто вады ў кацялок набраць, а хто проста зірнуць на новы, напатканы ў дарозе горад, і запоўнілі гоманам і вакзал, і пляцоўку прывакзальную, і прывакзальную вуліцу, на якой рассыпаліся, шукаючы, каб купіць яблык.

Доктар з старшынёй выканкома схадзілі ў дом, які меркавалася лаяць пад больніцу, агледзелі яго і хутка вярнуліся зноў да вакзала. Пачынала змяркацца. За станцыяй два разы працягла ўскрыкнуў

паравоз, і чырвонаармейцы, якія блукалі яшчэ па вуліцы, падбежкам кінуліся да поезда. Пацягнула пайсці за ім і старшыню выканкома і, сказаўшы пра свой намер доктару, ён пашоў у вакзал. Следам пайшоў і доктар. Вялікая вакзальная зала амаль пустава, народ увесь таўпіўся за станцыяй на драўляным пероне. За перонам на трэцяй лініі стаяў чырвонаармейскі эшалон. З шырока рассунутых дзвярэй таварных вагонаў выглядалі пірамідамі маладыя чырвонаармейскія галовы. Шмат чырвонаармейцаў стаяла на пероне, ці на зямлі каля сваіх вагонаў. З перона даносіўся ў вакзальную залу гоман, але ў гомане чутна было, як урчыць тэлефонны апарат дзесьці ў габінеце дзяжурнага на вакзалу. Злосна і падоўгу круціць дзяжурны ручку апарата, а пасля гэтак-жа злосна і падоўгу крычыць у трубку адрывістыя неразборлівыя словы. Калі ён сціхае, кладучы трубку на апарат, каб зноў начаць круціць яго, чутна як у бліжэйшым пакоі стукаціць, прымаючы тэлеграму, апарат Морзе.

— Пойдзем, ці што, таварыш Андрэй? Мы-ж не збіраемся пакуль што ехаць.—І доктар сморгае паціхеньку старшыню выканкома за рукаў паліто. Але той не чуе. Ён туліцца да вакна, выцягвае галаву, углядаючыся ў нейчы твар за вакном і, каб уважлівей разгледзець яго, хукае на шкло і спяшаючыся працірае яго далонню рукі.

— Не можа быць!—кажа ён у поўголоса і яшчэ шчыльней туліцца да вакна.—Няўжо-ж яна?..

— Чаго не можа быць? Што там такое?..

— Я зараз,—кажа старшыня выканкома і, сарваўшыся з месца, кідаецца з залы, каб пайсці на перон. Тады набліжаецца да вакна доктар і ўглядаецца ў натоўп людзей, што на пероне, але нічога не можа ў ім разабраць, не можа зразумець, хто мог-бы так зацікавіць старшыню. За вакном яшчэ відна, яшчэ не змерклася, але шэрая муць блізкага вечара паспела ўсё афарбаваць у цмяныя тоны, і доктар праз адны акулёры бачыць толькі, як мітусяцца за вакном людзі. Каб уважлівей рагледзець іх, ён дастае з футляра і надзяе другую пару акулёраў, і тады мелькам яшчэ бачыць, як праціскаецца ў натоўпе старшыня выканкома, распіхаючы людзей працягнутымі наперад рукамі. Паравоз зноў ускрыквае, на гэны раз ужо тры разы. Старшыня выканкома, вырваўшыся з натоўпу, падбежкам ідзе каля вагонаў даўгога эшалона, прагна ловячы поглядам наперадзе сярод чырвонаармейцаў шэрае жаночае паліто. Яно зусім блізка. Старшыня выканкома паскарае крокі, бяжыць бягом і адчувае, як моцна стукаціць сэрца, гатовае вырвацца з грудзей. Калі ён чуе ўскрыкі паравоза, усё цела раптам ахапляе нервовая свярблячка, здаецца вось—вось адыйдзе поезд і зноў усё прападзе надоўга, а можа і назаўсёды. Цяпер ён не сумняваўся, што жанчына, якая ідзе наперадзе чоткімі крокамі, гэта яна, тая, каго ён не бачыў ужо цэлых сем год, пра каго не меў ніякіх вестак. І хвалючыся, трацячы ад гэтага голас, ён крычыць:

— Ліда!.. Ліда Міхайлаўна!..

Усё-ж не зусім яшчэ упэўнены, што гэта яна і ёсць, ён чакае, пакуль жанчына, спыніўшыся, павяртае галаву, а тады бяжыць да яе.

— Ліда! Лідачка!..

Жанчына здзіўлена пазірае насустрач яму шырока раскрытымі круглымі вачыма з-пад цёмна русых брывей, паміж якімі цяпер яшчэ большая складка зморшчын. Але гэта толькі адзін момант, пакуль пазнала, а тады ад нечаканай сустрэчы кідаецца насустрач яму.

— Павел! Паўлуша!..

Момант адзін, трымаючыся за рукі, нясмела цягнуцца тварамі друг

да дружкі, і яна першая цалуе яго проста ў вусны, але хуценька адрывае вусны ад ягоных і падаецца назад, каб стаць супроць прахода паміж вагонамі.

— Нядобра, — яна азіраецца на чырвонаармейцаў, якія выглядаюць з вагонаў. — Чырвонаармейцы злёгка ўсміхаюцца. — Камісар цалуецца. — Гаворыць гэта і бязмерна радасна ўсміхаецца, абодвымі сваімі рукамі бярэ ягоныя рукі. — Як-жа ты мяне ўбачыў? Чаго ты тут? Ці даўно?..

— Я тут працую ў выканкоме, старшынёю. З самага пачатку. Пасля катаргі быў два дні ў Петраградзе, але нікога са знаёмых не знайшоў. Думаў, ніколі ўжо не спаткаю цябе і раптам... — Ён моцна сціскае яе рукі. — Як-бы я адчуваў. Пацягнула зайсці ў вакзал, зусім выпадкова і адтуль змеціў цябе...

— А мы на польскі фронт. Я працую камісарам роты... Ведаеш, я тады прыязджала да цябе. Здаецца на другі-ж дзень, як цябе арыштавалі. Памятую, усю дарогу, як ехала, марыла пра спатканне, думала пра цябе, а пасля, як не сустрэў, было дужа цяжка і крыўдна...

— А цяпер не думала? І бачыш, сустрэў...

— Паўлуша!.. Як я рада... А ты ўсё гэткі-ж? Я часта, часта пра цябе думала, заўжды...

Паравоз засіпеў, выпусціў пар, каб рушыць з месца.

— Мне трэба ехаць, Паўлуша... мілы, як-жа так?.. Хоць-бы колькі хвілін яшчэ... Паўлуша... — Рукі яе нервова дрыжаць і блукаюць пальцамі па ягоных руках, перабіраюць ягоныя пальцы. Лёганька кранаецца з месца поезд і тады ў старшыні выканкома зноў пачынае перазмерна моцна стукаецца сэрца, і ад гэтага на вочы пачынае насаўвацца мутнаватая заслона.

— Як недарэчна! Усяго пару хвілін... Лідачка!.. Парыўчаста яна схіляе да яго свой твар і яшчэ раз цалуе яго ў вусны. — Бывай... — Нешта камяком падкацілася ў яе пад горла і перашкаджае гаварыць.

— Бывай... Я напішу табе, зараз-жа... — Яна момант ідзе побач з поездом, чакаючы, калі дагоніць яе вагон штаба і, спрытна схопіўшыся за парэнчы, ускаквае на ступенькі вагоннае лесвіцы. — Я напішу, зараз-жа напішу, — крычыць яна зверху да старшыні выканкома, які спяшаючыся ідзе побач з яе вагонам. — А як будзе магчымасць, я зараз-жа прыеду...

— Прыезджай. Я буду чакаць... І хоць часта пішы, проста на выканком.

— Добра. Бывай, Паўлуша! Я так рада...

— Бывай! — Дайшоўшы да стрэлкі, ён спыняецца і махае ўслед знятай з галавы кепкай. У адказ яму махаюць шапкамі і рукамі чырвонаармейцы і рукой, здалёк ужо, яна.

Даўгой чарадой мільгаюць перад вачыма чырвоныя вагоны. Бразгаюць жалезам поезд і рытмічна, мацней звычайнага, стукаюць праходзячы стрэлку цяжкія жалезныя каткі поезда. Калі, адносячы за сабою стукат і бразгат, абмінае яго апошні вагон, ён спяшаючыся ідзе назад на вакзал, дзе павінен чакаць доктар. Доктар на месцы. Ён блукае цяпер па зале, у якой запаліліся цмяныя электрычныя ліхтары.

— Што вы там такое ўбачылі? — пытае ён.

— Хадземце, Палікарп Мітрафанавіч, я раскажу.

— Хадземце, хадземце, ды хутчэй раскажыце, а то я ўсе вочы праглядзеў, хацелася ўбачыць, каго вы там такога цікавага спаткалі?

— Вельмі цікавага. Бачыце, я некалі яшчэ, гадоў сем таму назад у сілу цэлага рада прычын вымушан быў пакінуць Пецярбург і...

— І дзвючыну, якую любіў? Так, таварыш Андрэй?

— Пасля таго яна прыязджала да мяне ў вёску, дзе я вучыў дзяцей, але за дзень ці за два да яе прыезда мяне арыштавалі і мы не спаткаліся. Так мы і згубілі друг дружку. У семнацатым годзе я на два дні заязджаў у Петраград, хацеў знайсці яе, але не знайшоў, і думаў, што ўжо больш нідзе яе і ніколі не спаткаю і вось раптам зусім нечакана ўбачыў яе.

— Яе?

— Так, яна камісарам роты.

— Значыць, яна паехала зноў?

— Так, паехала. Мы бачыліся не больш двух хвілін.

— І вы яе любіце і цяпер?—Доктар пазірае ў твар старшыні выканкома.

— Так, люблю. І вось, як бачыце, пасля такой доўгай ростані, пара хвілін спаткання і зноў ростань невядома на колькі часу.

— Гэта цяжка, я разумею гэта...

Разам яны прайшлі па гораду да доктаравай кватэры і як развіталіся і доктар знік за дзвярыма дома ў калідоры, старшыня выканкома павольна пашоў па вуліцы ў напрамку да рэчкі. Упершыню за ўсе гэтыя гады, як ніколі моцна, захацелася яму пабыць з самім сабою, падумаць над тым, што адбылося.

ПАДЗЕЯ ДЗЕВЯТАЯ

У верасні ночы бываюць сцюдзёныя. Ад таго так старанна нацягвае на свае плечы мультановую хустку Аксана і ўсё парываецца пайсці дадому. У каторы раз ужо падымаецца яна з бяргавення, збіраючыся ісці, але за кожным разам ловіць яе за рукі Кастусь, цягне да сябе і зноў садзіць на месца.

— Ну чаго ты так рвешся дадому?

— Я спаць хочу. Мне холадна.

— Спаць яшчэ рана. А сядзі вось гэтак і будзе цёпла.

— Пусці мяне, не абдымай.—Аксана скідае з сваіх плеч Кастусёву руку і адсоўваецца ад яго.

— Злуеш ты за невашта на мяне?

— Нічога я не злую. Чаго мне злаваць на цябе?

— Ну, а чаму-ж ты такая воль?

— Якая?

— Ды злосная. Проста дакрануцца нельга да цябе. А яшчэ кажаш, што не злуеш.

— І не злую, сам ты нечага злуеш?

— Я то не.

— І я не. А захацела дадому пайсці і пайду.

— А вось не пойдзеш.

— Чаму?—Аксана схапілася з месца.—Не пусціш?

— Не пушчу.—Паспрабаваў узяць яе рукі ў свае, але Аксана рук не дала, адыйшла ад бяргавення. Тады падняўся з бяргавення і Кастусь, каб ісці разам.

— А ты чаго-ж ідзеш? Ты пасядзі, табе-ж няма чаго злаваць.

Нейкі час яны ідуць паасобку моўчкі. Аксана трымае рукамі скамечаную на грудзях пад шыяй хустку, а Кастусь раскрышвае ў пальцах кавалак сухой кары, падняты ім каля бяргавення. Кастусь сёння, як ніколі ўсхваляваны. Ён ледзь дачакаўся вечара. Цэлы вечар думаў, як спаткаецца з Аксанай і раскажа ёй пра тое, што так моцна хва-

люе яго, аб чым яны цэлы вечар шапталіся ўтраіх у бібліятэчным пакоі. Кастусь дагадваецца, што з-за таго мусіць і злуге Аксана, бо як ішоў ён у бібліятэку за Рыгорам, яна клікнула была яго да сябе, а ён толькі рукой махнуў, маўляў, зараз прыду, а не падыйшоў, нават не павітаўся з ёю. Павітаўся толькі пасля ўжо, як выйшаў з бібліятэкі.

— Ну чаго ты такая, Аксана, сёння?—пытае ў яе Кастусь.

— Якая гэта я?

— Ну вось такая, нядобрая...

— Дык чаго-ж ты за мной ідзеш, калі я такая нядобрая? Ты, Кастусь, не выдумляй. Проста не захачела я там сядзець, вось і пашла.

— І ты зусім не злуеш на мяне?

— І зусім не злугу.

Кастусь бярэ яе нясмела за локаць і набліжае да сябе.— Давай пасядзім на прызбе,—прапануе ён.

— Чаго-ж гэта я буду сядзець у такую пару?

— Ну вось, зноў...

— Што зноў?

— Ды тое-ж самае. Дай вось пасядзім, пагутарым, каб не было такога.—І Кастусь вядзе яе за локаць за сабою да прызбы і садзіць побач з сабою. Нейкі час сядзяць моўчкі. Аксана ўсё гэта-жа камечыць пальцамі на грудзях хустку і пазірае сабе пад ногі, а Кастусь пазірае на яе твар і думае, з чаго-б яму пачаць гутарку. У Аксаны дробны чарнявы твар. Тонкія бровы чорныя і пад імі вузкаватыя шчыліны як-бы трошку прыжмураных воч. Калі яна пазірае Кастусю ў твар, востракрылыя бровы ўздымае над вачыма і вочы робяцца большымі, а калі смеецца, шчыліны воч зусім звужваюцца і з-за іх не вочы відаць, а пабліскваюць іскрамі ледзь прыкметныя вугалькі зрэнак.

— Што ты рабіў сёння?—пытае яна, не падымаючы галавы.

— Дровы з лесу вазіў, каб назапасіць, а то хутка не будзе каму вазіць.

— Чаму?—Рыўком павярнула да яго твар і ўскінула ўгару востракрылыя бровы.

— Мяне не будзе дома.

— А дзе ж ты дзвенешся?—Вочы пакруглелі адразу і заіскрыліся.

— Як табе сказаць? Заўтра-ж у нас па-зачарговы сход ячэйкі, ты гэта ведаеш?

— Ага. Ну дык што?

— З павяткома атрымана паперка сакрэтная пра комсамольскую мабілізацыю. Заўтра гэтае пытанне і будзе на сходзе. Нам трэба не менш дваццаці процантаў комсамольцаў паслаць на фронт.

— Ну?—Аксана падалася грудзямі да яго пляча, рукі свае паклала на яго калена.

— Падзем мы ўтрох: я, Рыгор Мікодаў і Ёська.

— А чаму вы?—пытае Аксана і нейкі час Кастусь не ведае, што адказаць ёй, а толькі гладзіць яе рукі сваёй. У яго перад вачыма зусім блізка Аксаніна лоб і над ім несхаваныя хусткай валасы. Яны трошку кучаравяцца над ілбом і калі, Кастусь ледзь-ледзь схінае твар, кранаюцца яго. Ад гэтага хочацца Кастусю схіліцца і пацалаваць яе ў галаву. Самі вусны цягнуцца да яе галавы, але Кастусь стрымліваецца і чырванее ад таго, што ледзь не зрабіў так, як падумалася. І ад гэтага спяшаецца перапыніць маўчанку.—А каму-ж ехаць?—пытае ён.—Ехаць трэба актыву, які ўва ўсім лавінен быць

прыкладам. Вось шкода толькі, што дзяўчат не бяруць,—Кастусь смяецца,—а то я цябе ўгаварыў-бы паехаць з намі.

— А ты думаеш, што я збаялася-б?—Яшчэ зырчэй іскрацца зрэнка яе вачэй.—Каб толькі ўзялі, дык ураз-бы паехала. Са сваімі хлопцамі і не баялася-б.—Аксана смеючыся горнецца да Кастуся і, зняўшы з яго калена рукі, бярэцца імі за ягоную руку пад локцем. Цяпер яе галава зусім каля самага Кастусёвага твару, і адным вокам ён бачыць паміж косамі белую прагалінку яе патыліцы. Не ўмеючы стрымацца, ён хуценька згінаецца і цалуе яе і зноў, адчуваючы, што страшэнна чырванее, хутчэй стараецца загаварыць.

— Давай паедзем, ну? Хочаш? А бацька і не пусціў бы цябе.

— Ну, не пусціў-бы. Калі-б намерылася, дык нічога-б ён са мной не зрабіў-бы.

— Ого! Ды ты зусім смелая!—І Кастусь горне яе плечы да сваіх грудзей, але пацалаваць больш не асмельваецца, хоць Аксана на пацалунак нічога і не сказала, не пакрыўдзілася.

— Але няўжо-ж гэта праўда, што вы паедзеце?

— А ты думаеш, хлушу? Праўда. Пра гэта мы і разліся, як сядзелі ў бібліятэцы. Рыгор сёння на мястэчку быў, там і атрымаў пакет аб мабілізацыі. Як ішоў дадому, паказаў мне яго. Мы адразу і згаварыліся з ім, ён усё-ж самы лепшы комсамалец у нас. Як ішлі мы ў бібліятэку, Ёська яшчэ зусім нічога не ведаў. Мы яго гукнулі, што нешта скажам, а тады ўтраіх і пайшлі ў бібліятэку. Цераз гэта я і не падыйшоў да цябе, а ты і ўкрыўдала.

— Ніякай крыўды ў мяне не было.

— Была.

— Ну, няхай сабе і была, абы не было цяпер.

— А-а, якая ты хітрая!—Ён схіляе галаву, каб зазірнуць Аксане ў твар.

Твар яна адхінае наўмысля і ў Кастуся перад вачыма зусім блізка ад вуснаў яе шчака. І зусім блізка прасвечваецца праз валасы белае яе вуха.—А цяпер не крыўдуеш? Не?—пытае ён і яшчэ больш хіліцца тварам, каб зазірнуць ёй у вочы, а яна, калі ўжо няма як больш ратавацца ад ягонага погляду, павяртае твар да яго і кажа:—А цяпер, не, не.—І гэтак-жа раптам адварнулася, а Кастусь зноў бачыць яе шчаку і за валасамі белую плямінку вуха. Не раздумваючы, ён нахіляецца і цалуе спачатку ў вуха, пасля ў шчаку і, калі яна палахліва адкідвае галаву, цягнецца яшчэ вуснамі за шчакой, але сам палохаецца і выпускае з рук яе плечы.

— Я пайду,—кажа Аксана, усхапіўшыся з прызбы і калі Кастусь хоча падыйсці да яе, бяжыць рагочучы ў двор.—Не зловіш, ідзі дадому!—На момант спыняецца каля хатніх дзвярэй рагоча і знікае за імі, а Кастусь, абрадаваны і разгублены, яшчэ нейкі час стаіць сярод вуліцы, блукаючы поглядам па вокнах Сузонавай хаты. Але ў вакно ніхто не паказваецца. Нічога не бачыць ён за бліскучымі цёмнымі клеткамі вакна і, яшчэ не ўмеючы разабрацца ў тым, што здарылася, гэта былі ягоныя першыя і нясмелыя пацалункі, падараныя Аксане, ён паціху ідзе дадому самай сярэдзінай апусцелай шапятаўскай вуліцы.

На заўтра пасля поўдня сабраўся комсамольскі сход. Не ўсе ведалі, з якой прычыны склікаецца пазачарговы сход, але пазачарговасць усіх зацікавіла і на сход з'явіліся комсамольцы ўсе да аднаго. Перад сходам не давалася, як заўжды, падурэць з гадзіну якую, заняцца жартамі і пераглядаць новых, нядаўна прывезеных кніжак. Адразу-ж Рыгор зайшоў за столік, стаў, узяўшыся ёмкай рукой за кант стала, і абвясціў пачатак схода. Па-звычайнаму хутка сход абраў старшыню і сакра-

тара і калі яны занялі свае месцы, Рыгор пачаў даклад пра міжнароднае становішча і вывады, якія належыць зрабіць з яго шапятаўскай ячэйцы КСМ.

— Цяпер, таварышы, становішча такое,—пачаў ён,—што як ніколі яшчэ за ўвесь час грамадзянскай вайны Совецкай рэспубліцы пагражае небяспека з боку белагвардзейшчыны ўсякай і Антанты, якія збіраюць усе свае сілы, каб толькі задушыць Саветы, якія нясуць вызваленне ад прыгнёту капітала народам усяго света. Яны хочуць задушыць савецкую нашу рэспубліку, каб забраць назад свае фабрыкі і заводы, і зямлю, і свае капіталы, нарабаваныя з рабочых і сялян...

Рыгор доўга гаворыць аб крываваых намерах Антанты і расійскіх і польскіх белагвардзейцаў. Гаворачы ён час-ад-часу падносіць да твару шарыя лісткі паперы, на якіх густа і неразборліва надрукаваны машынкай дасланья з павяткома тэзісы даклада. На момант змаўкаючы, ён учытваецца ў тэзісы і, прыпомніўшы іх, бо чытаў перад гэтым аж некалькі разоў, гаворыць далей.

...—Белагвардзейцы збіраюць усе свае сілы, а Антанта ўсе сілы сусветнай контррэвалюцыі, каб павесці іх на адзіную ў свеце рэспубліку рабочых і сялян...

Кастусь сядзіць за сталом у цёмным куце пакоя. Ён на стол паклаў кулакамі рукі адзін на другі і на кулак зверху паклаў гостры свой падбародак. Сядзіць нерухома, хіба толькі часам варухне галавою, паверне яе крышачку тварам у бок, дзе сядзіць з Марыляй, сястрой ягонай, Аксана. Марыля ўсё туліцца да Аксаны, і нешта шэпча ёй. Аксана адказвае ёй і ківае галавою. Час-ад-часу яна ўкрадкам кідае поглядам у кут, дзе сядзіць Кастусь, але зараз-жа адварочваецца, баіцца сустрэцца з ягоным поглядам. Паглядаючы з падлоб'я, Кастусь ловіць яе ўкрадлівыя гэтыя погляды і думае і пра яе і пра тое, што цераз два дні ўжо ён пакіне Шапятаўку на доўга, можа аж на некалькі год. Цераз некалькі дзён ён будзе хадзіць у шынелі і ў чырвонаармейскай шапцы, да якой будзе прымацавана пяцікантовая чырвоная зорка. Пасля ён атрымае вінтоўку, патроны, усю амуніцыю і ў поездзе разам з іншымі паедзе на фронт. Ён ні разу яшчэ не бачыў поезда, але ён памятуе бацькавыя апавяданні аб салдацкіх эшалонах і ўяўляе, як будзе ў вагоне спаць на шынялі побач з Рыгорам і Ескай.—„Толькі-б, каб хаця ўсіх разам у адну часць прызначылі, каб не разбілі па аднаму“,—думае ён. Думка, што можа давядзецца апыніцца аднаму сярод незнаемых, доўга не выходзіць з галавы, і ён зараней адчувае сваю разгубленасць. „Трэба будзе згаварыцца з хлопцамі, каб у адну часць прасіцца“,—вырашае ён, і тады думкі ідуць далей. Ён памятае шматлікія бацькавыя апавяданні пра фронт і ўяўляе, як будзе ляжаць у шынялі на пяску ў акопе. Прыпамінае лісты бацькавы, якія слаў ён хоць рэдка з вайны і парашае, што абавязкова напіша ліст да Аксаны. Успаміны аб бацькавых апавяданнях і ўспаміны аб прачытаным у кніжках раююцца ў памяці. Блукваючы выбражэннем следам за ім, Кастусь уяўляе сябе параненым. Ён толькі доўга думае над тым, куды быць параненым лепш так, каб і раніла куляй і каб не застацца пасля калёк. — „У галаву, як бацька?“ Але гэта страшна, можа скалечыць вока, або і зусім забіць. — „Лепш у руку, сама лепш, вядома, ў руку, асабліва калі ў плячо. Як загоіцца, нават і непрыметна будзе, толькі ямачка і зморшчыны на скуры застануцца“,—прыпамінае ён след ранення на бацькавым твары.—„Ну вядома, лепш, калі разяць у руку. Бо калі ў нагу, напрыклад, дык зноў такі можа куля так

1382.

патрапіць, што застанешся калекай, кульгаць будзеш".—Быць параненым Кастусю чамусьці хочацца. Ён уяўляе, як пасля ранення прыедзе дадому на пабыўку і спаткаецца з Аксанай. Ён будзе ў шынялі, будзе стаяць, накінуўшы шынель на плечы, і будзе баяцца, каб хаця не закрануць чым левай рукі,—а так-так, лепш, каб паранілі ў левую руку"—адначасова думае ён. Ён будзе баяцца, каб хаця не ўразіць раны, а Аксана будзе стаяць побач з ім і будзе паціху, нясмела аб усім распытваць.—Кастусь злёгка павяртае голаў і кідае з-падлоб'я поглядам у бок Аксаны.

— ...Яны хочуць,—гаворыць Рыгор,—задушыць Совецкую рэспубліку, але рабочыя і сяляне не дапусцяць гэтага, яны збяруць усе свае сілы і адзінай сцяной пойдучь на яе абарону. А ў першых радах іхных пойдучь пад штандарамі кунізма і сусветнай рэвалюцыі комсамольцы. Для абароны Совецкай рэспублікі комсамол абвясціў мабілізацыю дваццаці процантаў сваіх членаў на фронт у рады рабоча-сялянскай Чырвонай арміі і спадзяецца, што мы з гонарам выканаем гэтую задачу, даўшы на фронт самых лепшых і самых прыкладных, паколькі абарона совецкай рэспублікі гэта справа вялікага гонару працоўных...

Рыгор змоўк, перагарнуў тэзісы, шукаючы, ці не абмінуў чаго ў дакладзе, і, пераканаўшыся, што не абмінуў нічога, сказаў ужо іншым голасам, не такім, як гаварыў да гэтага:—Нам па інструкцыі належыць мабілізаваць двух чалавек, але калі хто захоча добраахвотнікам пайсці, дык можна будзе і трох, або нават і чатырох мабілізаваць. Мабілізацыя добраахвотная,—растлумачыў ён.—Спачатку мы павінны абвясціць добраахвотны запіс, а калі такога не будзе, павінны агульным сходам вылучыць двух комсамольцаў не маладзейшаснаццаці гадоў. Вядома, калі той, каго-б мы вылучылі, не захоча, мы яго сілай на фронт не пагонім...

— Але з комсамола пагонім,—перабіў яго Кастусь.

— Гэта само па сабе ясна... А цяпер, таварышы, давайце пачнем запіс тых, хто хоча абвясціць сябе мабілізаваным на справу абароны пролетарскай рэвалюцыі.

Рыгор моўчкі стаіць за сталом і абводзіць поглядам усіх комсамольцаў. Дзяўчаты паціху шэпчуцца і дапытлівымі поглядамі цікавяцца хлапцамі. У іхных поглядах і насцярожанасць і палахлівасць. Аксана цяпер раз-по-разу кідае поглядамі на Кастуса, які ўсё гэтак-жа сядзіць, паклаўшы на кулакі гостры свой падбародак. Непадалёк ад яго сядзіць Ёська і злёгка, крыху неяк разгублена ўсміхаецца. Другія хлапцы таксама перашэптваюцца, а Санун Алёша нагнуўся і папраўляе на назе абмотку. Усе чакаюць, ці абзавецца хто першым, і гадаюць, каго давядзецца вылучыць агульным сходам. Яшчэ нейкі час стаіць моўчкі Рыгор, яшчэ раз абводзіць поглядам, а тады ўжо кажа:

— Першым я сябе абвешчаю добраахвотнікам.

— А другім я,—падымае галаву Кастусь.—Запісвай.

— А трэцім я,—Ёська ад разгубленасці падняўся з месца. Больш не абазваўся ніхто. Цяпер усе чазіралі на гэтых трох, чые імёны і прозвішчы, сагнуўшыся над сталом, запісваў у пратакол сакратар сходу.

— Больш няма?—пытае для фармальнасці Рыгор, хоць ведае, што ніхто больш не абзавецца.—Ну добра, значыць у нас ажна трох добраахвотнікаў. І паколькі больш няма, я прапаную прагаласаваць за ўсіх трох, ці давярае нам ячэйка, што мы будзем прыкладнымі...

Прашу ўсіх, хто за гэта, падняць рукі...—Моўчкі ён лічыць галасы.—Усе. Значыць ячэйка лічыць магчымым паслаць на комсамольскую мабілізацыю усіх трох таварышоў, якія далі на гэта сваю добраахвотную згоду. А зараз трэба нам правесці і перавыбары бюро, паколькі мы з Кастусём з яго выбываем. Прашу вызначыць, каго мы абярэм у бюро.

І за гэтым па-незвычайнаму неяк разрагатаўся Алёша Сапун, ашчэрыўшыся поўназубым шырокім ротам.

— А ты чаго рагочаш?

— У бюро выбіраць лягчэй, чым на мабілізацыю.

— А ты баяўся, каб хаця цябе не вызначылі, а?

— І баяўся,—ураз пасмірнеў Сапун.—А твая якая справа?

— А такая, што возьмем ды і прагонім з комсамола.

— Хаця-б не прагнаў...

— Вось тады пабачым.

— А я і сам магу пайсці, можаш не турбавацца праганяць.

— Ага, гэтак?—Рыгор уставіўся вачыма Алёшу ў твар. Тады я прапаную неадкладна выключыць Сапуна Аляксея з радыёў комсамола, як непатрэбны элемент.

— Ка-алі ласка! выключайце сабе.—Алёша падняўся з лаўкі і, паказваючы сходу свой шырокі абвіслагубы рот, паспрабаваў усміхнуцца. Але ўсмішка не выйшла і ён моўчкі пайшоў да дзвярэй.

— Ты білет комсамольскі давай сюды,—крыкнуў Рыгор,—а тады можаш убірацца хоць да чортавай мацеры.

— Здо-о-рава! Акурат так комсамольцу і належыць,—сказаў Алёша, вымаючы з кішэні сінюю кніжку комсамольскага білета, і паклаў яго на лаўку.

— Каб не дзяўчаты,—Рыгор зірнуў на іх,—я цябе яшчэ трешку далей паслаў-бы.

Комсамольцы зарагаталі, а Сапун, бразнуўшы дзвярыма, выйшаў са сходу.

— Комсамолец!.. За комінам на печы сядзець яму, ды з прусамі ваяваць, а не ў комсамоле быць... Ну, я галасую, хто за тое, каб яго выключыць? Прашу падняць рукі... Так... А то толькі перабіў увесь сход. Ужо даўно бюро выбралі-б.

Хутка пасля гэтага сход скончыўся зусім. Комсамольцы падняліся з месц, скучыліся каля стала, за якім цяпер былі ўсе трое мабілізаваных і паглядалі на іх, усё яшчэ не верачы, што цераз пару дзён іх не стане ў ячэйцы.

— Вы-ж хоць пішыце нам лісты, дзе будзеце,—просіць Міхась Ганорык, новы сакратар ячэйкі.

— Будзем пісаць,—у Кастуса голас ціхі. Ён пазірае ўкрадкам на Аксану.—А вы-ж і нам пішыце, ды часцей, вам адсюль лягчэй будзе пісаць.

— Хлопцы,—просіць Рыгор Мікодаў,—давайце да нас пойдзем, пабудзеце ў хаце, пакуль я з бацькам пагавару. Не хочу я, каб ён сварыўся. А пры вас не будзе.

— А тады да нас,—просіць і Ёська.—Уй, я ўяўляю, што будзе мне дома. Але зол зайн азэй,—кажа ён па-яўрэйску і радасна ўсміхаецца.—Абы вы пасабілі першую атаку адбіць, а тады ўжо будзе лягчэй.

Комсамольцы ўсе разам ідуць дадому тапалёвай прысадай. Па абодвы бакі прысады маладая жытнёвая рунь. Яна лёгкімі хвалямі пераліваецца пад ветрам. Вецер гоідае верхавіны роўных, як адзін высокіх, тапалёў, і яны густа шумяць над галовамі ў комсамольцаў сваім пажоўклым лісцем і, збіраючы вакол серабрыстых ствалоў

маладое, тонкае голле, цягнуцца голлем угару, адкрываючы над прысадай вузкую паску светла-сініх нябес. Па ёй, перасякаючы яе наўскассяк, плыве, асветлены вячэрнім сонцам, вымыты ў чырвоных сонечных променях, кавалак хмар. Залюбаваўшыся ім ідзе Кастусь і, не адрываючы ад хмары погляда, пяе, крычыць у вышыню маладым упэўненым голасам:

Свергнем могучей рукою
Гнет вековой навсегда
И водрузим над землею
Красное знамя труда!

І яшчэ раз больш павольна і больш размерана, у такт, прыцішаным крокам:

И водрузим над землею
Красное знамя труда!

Калі песня гатова была замоўкнуць, яе падхапілі комсамольцы, пачалі з першых слоў і размашыстую і звонкую вынеслі з прысады на палявую дарогу, завябіўшы ёю і наваколле і далёкую прастору восеньскіх палёў.

У той-жа вечар, як ледзь яшчэ змерклася, Аксана, накінуўшы на плечы мультановую хустку, выйшла на двор і, пастаяўшы колькі хвілін на дварэ ля парога, пашла і села на прызбе. А цераз некалькі хвілін прышоў Кастусь. Параўняўшыся з Сузонавым дваром, ён прыпыніўся, а як заўважыў Аксану, дык не пашоў на двор, а з вуліцы запытаў збянтэжана.

— Што ты робіш, Аксана, цяпер?

— Нічога. Пасяджу вось ды спаць падйу.

— Хадзі паходзім з табою.

— Не хочацца хадзіць, ногі баляць.

— Ну кінь ты, дзе ты іх змарыла так, што баляць. Хадзем.— Цяпер смялейшы ўжо Кастусь ідзе ў двор, і падаўшы Аксане руку, падымае яе з прызбы.—Хадзем па дарозе.

— Ну хадзем сабе.

— А ведаеш,—кажа Кастусь пагадзіўшы,—гэта-ж і Хведар стара-стаў выпісаўся з комсамола. Пасля схода прышоў да Рыгора плачучы, аддаў комсамольскі білет, казаў, што бацька загадаў выпісацца. А я мяркую так, што бацька ягоны нічога яшчэ і не ведае, а проста ён сам спалохаўся, бо чаму-ж гэта абавязкова сёння на яго так ужо наваліўся бацька.

— А-а, слухай ты яго. Вядома, спалохаўся.

— За тое-ж і далі мы яму з Рыгорам пёру. Больш ужо ніколі не захоча лезці не ў сваю справу.

— А вы-ж хутка і паедзеце?—ціха пытае Аксана, пераводзячы пасля кароткае паузы, гаворку на другое.—Няўжо-ж гэта праўда?—Я вось цэлы вечар думаю аб гэтым, а мне ўсё здаецца, што гэта нібы так сабе, нібы не на праўду.—Аксана хіліцца галавой да ягонага пляча.— І вас доўга-доўга не будзе...

— Пакуль не скончыцца вайна.

— Вельмі-ж сумна ў нас будзе.

— Чаму сумна? Без нас? Ну-у! Гэта нам дык будзе сумна, а вы-ж тут усе разам будзеце.

— Мала што ўсе. Мне можа ўсе і не патрэбны,—загадкава кажа Аксана. А сказаўшы спынілася на дарозе над канавай і запляскала далонямі.—Глянй, глянй!

— Што там такое?

— Вужака папаўзла ў канаву.

— Табе можа здалася!—Кастусь прыгнуўся да зямлі поруч з ёю.

— Добрае здалася. Я заўважыла, як яна сунулася з грэблі.

З-за лесу зусім яшчэ нядаўна выйшаў месяц і цмянае святло яго яшчэ не здолела разрэдзіць вячэрніх зирокаў. Ад таго і цяжка разглядзець Кастусю, што робіцца ў мураве, якой абраслі берагі канавы.

— Ніякай вужакі там няма,—кажа ён і мерыцца падняцца, а Аксана ў гэты час хоча яшчэ ніжэй нахіліцца над канавай і яны стукаюцца галовамі, войкаюць, а пасля абодвы весела рагочуць і Кастусь зусім ўжо смела бярэ Аксану абодвума рукамі за плечы, пазірае ў вузкія шчыліны яе воч, адкуль іскрацца чорнымі вугалькамі яе зрэнікі, пасля раптам туліць яе да сябе, парыўчаста цалуе ў вока, пасля некалькі раз у шчаку і ўрэшце заціхае, упіўшыся пацалункам у яе вусны. Яна сіліцца адарвацца вуснамі ад яго, закідае далёка назад галаву, так, што ён бачыць над самай галавой неба, калі на момант раскрывае вочы, але адарваўшыся не ідзе ад яго, не вырываецца з ягоных рук і ён зноў, яшчэ мацней туліць яе грудзямі да сябе і зноў моўчкі цалуе яе твар, пакуль зноў не ўпіваецца пацалункам у вусны. І зноў сіліцца адарвацца Аксана, адкідваючы назад галаву і на гэты раз вырываецца з рук і ідзе па дарозе назад да вёскі. Следам за ёю ідзе моўчкі і Кастусь. Доўгі час ён не асмельваецца загаварыць, не ўмеючы вытлумачыць сабе таго, што толькі што зрабіў. Урэшце, калі Аксана паскарае крокі, каб хутчэй дайсці да двара, які зусім ужо блізка, Кастусь ня смела пытае:

— А ты, Аксана, напішаш мне, калі я прышлю табе ліст?—Аксана павяртае да яго галаву і высока ўскідвае востракрылыя бровы.—

— Дык няўжо-ж... а я ўсё не веру, што гэта праўда. А ты напішаш?

— Я напішу, адрэзу-ж, толькі ты адказ прышлі. Прышлеш?

— Прышлю... А ты пішы на татава імя, каб ніхто не ведаў...

— Добра.—І пакуль ён мерыцца сказаць яшчэ нешта, Аксана бягом бяжыць да парога і знікае за дзвярыма.

А на другі дзень пасля гэтага вечара самым ранкам яшчэ з Шапятоўскай вуліцы выехала параконная фурманка, якой кіраваў старшыня Шапятоўскага сельсовета Мікода Жук. Ён моўчкі сядзеў у самым перадку калёс і курыў, паглядаючы назад. Следам за фурманкай, гоняй за двое ад яе, абкружаныя комсамольцамі ішлі Кастусь Шкробат, Жук Рыгор і Ёська Goberman. За комсамольцамі ішло некалькі чалавек дарослых. Гэта былі Ёскавы бацькі, Кастусёва маці і маці Рыгорава. Кастусёва маці скрозь слёзы скардзілася комсамольцам, што вось і сын ідзе следам за бацькам, пакідаючы яе адну. Дзяўчаты сучышалі яе, а Рыгорава маці ўзлавава, гэтак сама праз слёзы, пакрыквала на дзяўчат, папракаючы іх, што нічога яны яшчэ не разумеюць. У полі, як параўняліся з тапалёвай прысадай, што вяла ад дарогі да былога панскага дома, пачалі развітвацца. Мікодзіха неўзаметку перахрысціла сына і, пацалаваўшы, пусціла яго, а сама сыйшла ўбок з дарогі і стала там, сцяўшы зморшчаныя вусны. Змеціўшы, як хрысціла маці Рыгора, Кастусь сваю ўзяў за абедзве рукі і, смяючыся, пацалаваў яе два разы ў шчаку. Як адышоў сын, яна не скранулася з месца, так і засталася стаяць пасярод дарогі на пяску, скамячыўшы ў пальцах прыўзняты падол белага кужэльнага фартуха. А калі развіталіся хлопцы і з таварышамі, і, азіраючыся назад, пашлі дарогай даганяць фурманку, зусім старая ўжо маці Ёскава ўзялася рукамі за галаву, абвязаную цёплай хусткай, разгушкала яе і, тупаючы па дарожнаму пяску, завохкала, загаварыла ў поўголоса да самой сябе.

Следам за ёй, калі яна адыйшла троху, крануліся ісці і комсамольцы. То адзін, то другі з іх аглядаўся назад на дарогу, па якой пашлі хлопцы, і тады кожны з іх бачыў, як ідзе пасярэдзіне дарогі высокая Ганна Шкробаціха, нясучы ў руцэ скамечаны падол фартуха.

ПАДЗЕЯ ДЗЕСЯТАЯ

Калі зайсці з двара ў вялікі зборны пакой Пагулянскага волвыканкома, складаецца ўражанне, што на дварэ зусім ужо вечар, так цёмна ў зборным пакоі. З гэтай прычыны і не мог Мікода Жук прызнаць адразу знаёмага ў чалавеку, які падышоў да яго на зборнай, і падаў руку для прывітання. Чалавек не малады ўжо, але ў чырвонаармейскім шынялі, чырвонаармейская шапка з зоркай на галаве. На правым воку чорная павязка і шчака правая, як-бы ўгару падцягнута да вока, ад чаго рот троха скрыўлены і з гэтай прычыны здаецца, што чалавек увесь час хітравата і як-бы недаверліва ўсміхаецца, заўжды носячы за сабою гэтую ўсмешку, схаваную ў кутку паміж вусамі і барадою. Ён высокі, шырокаплечы, і шывель на ім, як-бы не зусім па росту, караткавата троху. Пазірае на яго Мікода і ківае галавой.

— Гэта вы адкуль-жа?

— Ды што ты, Мікода, не прызнаў?—дзівіцца чалавек.

— Няўжо-ж Тарэнта?—Мікода пазнаў знаёмы голас.—А няхай ты эгары. Гляджу, гляджу, думаю хто-б такі гэта? Аж вось ён хто? Багатым пэўне будзеш.

— Паспрабую разбагацець, чаму-ж.—Хіба дарэмна столькі адтупаў? А гэта-ж,—ён паказаў рукой на павязку на вску.—Не ведаю вось толькі, ці буду хоць троху хача бачыць ім. Бач, якім зрабіўся?—Правая шчака Тарэнтава з вусам узнялася яшчэ вышэй, а ўсмешка выпаўзла з кута паміж вусамі і барадою і расцяклася па ўсяму твару.—Такога і жонка гатова не прызнаць.

— Прызнае, дзе яна дзенецца. А ты зусім ужо, ці на пабыўку?

— Зусім, пад чыстую. Няма як страляць, дык забракавалі. Ды ўжо і наваёваўся я.

— Дзіва, што наваёваўся. Гады-ж тры, здаецца, на той і на гэтай ужо два гады амаль.

— Ну, так каля пяці гадоў. Цяпер то хоць ведаў, за што ваяваў. Бывала, сядзіш дзе-небудзь, ды думаеш, што калі цэл застанешся, дык хоць будзе куды прыйсці, ведаў, што на сваю зямлю прыду... Ну, а ты дадому хутка?

— Ды зараз-жа, зайду да аднаго тут на хвілінку і паедзем, ідзі масціся. Гнядую-ж маю можа прызнаеш?

— Чаму-ж не прызнаць?

І цераз некалькі хвілін яны рушылі з волвыканкомаўскага двара на местачковы пляц, а адтуль у завулак, што вёў да гасцінца.

Як паехалі, Тарэнта ўзяўся ззаду за білы драбінак рукамі, ускочыў на калёсы і доўга стаяў на калёсах каленкамі, трымаючыся рукамі за білы драбінак, сачыў, як лёгка збягаюць з местачковага пляцу, ўніз у завулак калёсы, падганяючы старую, гнядую Мікодаву кабылу. У завулку суха і калёсы коцяцца роўна, аж да самага канца завулка, дзе пачынаецца шырокі раз'езджаны гасцінец, абсаджаны па баках бярозамі. Нейкі час дарога іхная будзе ісці гасцінцам, аж да самага лесу, а ў лесе зверне направа і пачне віцца: то вузкай паскай паміж густога маладога хвойніка, то шырокай грэбляй у гаі; то разгонна

і проста ляжа між бору, то шырокім шляхам між палёў. Старая, даўно знаёмая дарога. Кожная канава, кожны пень і куст, і кожнае дрэва, што расце каля дарогі,—усё гэта даўно знаёма Тарэнту. Але прайшло два гады, як не хадзіў ён па ёй і зараз доўга стаіць каленкамі на калёсах, углядаючыся ў прасцяг гасцінца, як у нешта невядомае.

— Значыць, ты цяпер ужо зусім дадому?—Добра, акурат да часу прыедзеш: сын з дому, а бацька дадому. Ці ты, можа, пра сына і не ведаеш яшчэ?

— А што?—устаўіўся ў Мікодаў твар Тарэнта адным сваім вокам.

— Ваяваць пайшлі: і твой, і мой, і Еська кавалёў.

— Як гэта пайшлі?—не разумеў Тарэнта.—Куды?

— Ваяваць, я-ж кажу. Зімой папісаліся ў комсамол, а тыдні два таму назад атрымалі з гораду паперку аб мабілізацыі і пайшлі.

— Такі ў войска пайшлі?—усё яшчэ не верыць Тарэнта.

— А няўжо-ж куды. І сын мне ліст прыслаў, што хутка іхная часць на фронт нібы паедзе.

— Як-жа гэта?—усхвалявана замітусіўся на возе Тарэнта.—Які-ж з яго ваяка? Дзіця горкае... Не было каму крыкнуць на яго...

— Агі—Мікода махнуў рукой.—Я на свайго і крычаў і ледзь не біў яго, а ён сваё зрабіў... Што той крык!..

— Дык-жа горкае дзіця яшчэ! Твой-жа хоць троху старэйшы.

— Наколькі ён там старэйшы. Усяго, здаецца, на год, ці на поўтара.

— Ух, ух!—круціць галавою Тарэнта,—не было каму біць іх. Захацелася ім ваяваць. Мала яшчэ бацькі ваююць.

— Хіба іх разбярэш? Раз падаліся ў комсамол, дык, мусіць, нельга было не ехаць. А як мы некалі лезлі?..

— Дык я нічога, што ён у комсамол падаўся, але забіць-жа могуць? Які з яго армеец, ці, бывае, скалечаць, дык тады і бацька калека, і сын.

— Хай бог крые, што ты: заб'юць, скалечаць... Ды, можа, іх яшчэ на фронт і не пашлюць такіх.

— А ты-ж кажаш, што сын піша.

— Мала што ён піша. Малады, можа пахваліцца хоча.

— Ух, ух!—зноў круціць галавою Тарэнта.—А я толькі думаў, вось прыду, ды за гаспадарку вазьмуся, дапамогу ад сына мець буду... Ці пасеялі-ж яны там з маткай хоць чаго?

— Пасеялі. Сын у цябе працавіты ўдаўся. І мой працавіты. Я-ж гэта ўсё больш па сельсавецкіх справах бегаю, а каля гаспадаркі ён амаль адзін і хадзіў. Цяпер вось без яго і не ведаю, як яно будзе. Каб хоць як з гэтага сельсавета мне вызваліцца. Вазьміся хіба ты за гэтую справу? А?

— Не-е, мне, браце, каб як за гаспадарку ўзяцца. Служы ўжо ты хіба і далей.

— Дык вось-жа служу, каторы год ужо. А думаеш, лёгка? Багатыры, каб прымелі, даўно-б са свету зьялі-б.

— Хутчэй самі сыйдуць, а нас не звядуць.

— Ды не звядуць, вядома.

Два гады амаль, як не бачыліся Мікода з Тарэнтам і на гутарку абодвум ім мала дарогі ад Пагулянікі да Шапатоўкі. Думкі роем кружацца, абганяюць адна другую, адна другую нараджаюць. А ў Тарэнта над усімі думкамі жыве адна: прыдзе, урэшце, на сваю ўласную зямлю, умацуецца на ёй і патроху навядзе сваю гаспадарку. Так, каб стаць чалавекам. Думаючы гэта, ён зараней адчуваў смак свайго гаспадарання.

Саскочыўшы з калёс, Тарэнта нават не падаў Мікоду рукі на раз-

вітання, зразу-ж кінуўся ў двор. У дварэ ўсё было, як і два гады таму назад. Толькі хата яшчэ больш абсунулася да зямлі. Ад таго столь у хаце стала зусім нізкай і над самай галавой у Тарэнта вісела, калі ён, вітаючыся, цалаваўся ў хаце з жонкай. Жонка абрадавалася яму, але ад таго, што прышоў бацька, яшчэ большым зрабіўся смутак на сыну і, ссунуўшы з Тарэнтавых плеч рукі, яна заплакала і села на лаўку каля сцяны.

— І трэба-ж было яму ісці ў гэта. Удаўся ў бацьку, дык і лезе скрозь, ці трэба гэта, ці не трэба.

— Нічога, жыў будзе, прыдзе.—Словы жончыны Тарэнту спадабаліся.

— А калі-ж прыдзе вось такім, як, ты а? Што ж тады? Ты-ж хоць стары, а ён-жа дзіця яшчэ...

— Чаго-та ён такім прыдзе? На фронт іх такіх ніхто не пашле, не думай.—І перавёў гаворку на гаспадарку, пра жыта, запытаў, пра каня. Абрадваўся, як прышла дачка, рослая, акурат у самой сіле дзяўчына.—Малайчына, што вырасла! А то я ўжо думаў, што не будзе мне памочніка ў гаспадарцы. Ну, ці багата-ж у цябе сілы, а? Давядзецца нам з табою і хату новую ставіць.

— Ужо і новую. Каб хаця гэтая не разбурылася.—Але абрадавалася такой Тарэнтавай гаворцы і сама дачку пахваліла:

— Вырасла, не зломак, славу богу.

— Бог-то тут нібы не пры чым. Бацькі не зломкі, дык і дачка такая.

— Бацькі... Бацька вунь на каго падобен стаў. Не галава, а рэшата, уся ў дзірках ужо. Але-ж і трапляюць кулі нешта ўсё ў галаву табе.—Жонка ледзь усміхнулася.—Відаць, выстаўляеш ты яе з акупаў на паказ...

— Чорт яго,—смяецца і сам Тарэнта.—Падцэляць-жа вось неяк акурат: у галаву. Калі-б яшчэ раз давялося, дык-бы напэўна ўжо ў лоб проста падцэлілі-б.

— Пайдзі яшчэ раз, дык падцэляць.

Пасля вячэры Тарэнта развязаў вока, і жонка і дачка доўга разглядалі вузюлок, у які сабралася скура над самым вокам, да якога была падцягнута шчака, і шчыліну, якая перасякала зрэнак. Зрэнак некалі павялічыўся, палахліва зірнуўшы на свет, ды так і застыў назаўжды і цяпер ён значна большы, чым зрэнак у левым воку. Згіналася жонка да самага вока, углядалася ў нежывы зрэнак і бедавала і не так аб Тарэнтавым воку бедавала, як аб сыну, баючыся, каб хаця не здарылася чаго такога і з ім. З гэтай прычыны, калі ляглі спаць, яна доўга яшчэ ў поўшэпце гаварыла пра сына, пакуль не забылася, пад уплывам мужавых гавораў у марах аб гаспадарцы і новай прасторнай хаце.

Раніцою назаўтра Тарэнта пашоў на сваё поле. За два гады, пакуль яго не было дома, Шапятоўка яшчэ на троху парадзела. Хто ні-хто за гэты час перакінуўся з будынкамі на хутар, або на былую панскую зямлю, на ўчастак, які атрымаў. Тыя, хто быў перасяліўся на хутары раней, цяпер ужо абгладзіліся, панакрывалі неяк саломай будыніны, хоць каласом уніз, каб хутчэй абхуталі так-сяк двары платамі. Аб усім гэтым думаў Тарэнта цяпер, ідучы ў поле і думаў, што хоць разарвецца, а збудуе сабе новую хату, завядзе ў ёй гаспадарку сваю ўласную.

Восеньскае поле сумнае, апусцелае. Лапікамі на ім толькі зелянее рунь, а то ўсё, або пляміна шэрай ралі голай, або не ўзараная, стапаная статкам, пожня. Так ад хутара да хутара, у які бок ні глянь.

А за ўсім гэтым далёкі, або блізкі лес і над ім захмураны небасхіл. Хмары над галавою, нізкія, мутныя. Непадалёк, амаль зусім голыя ўжо, тапалі прысады. На дарозе шэры, перацёрты з гноем, ды з калівамі сухога сена і саломы пясок. Паўз дарогу стоптаная старая пераспелая і запыленая трава. Ён не заўважае пад нагамі пяску і запыленай муравы, а ад таго, што захмураны небасхіл перад вачыма, думкі не рассяваюцца, а ўсё збіраюцца каля аднаго. І ён радуецца, калі бачыць здалёк яшчэ, як урасла дзёрнам высокая мяжа паміж яго над зямлёй і зямлёй Восіпа Зянковіча, мяжа, якую ён сам абганяў у восень семнацатага году.

Размеранымі ціхімі крокамі ідзе ён пасля па мяжы, як па сцежцы, не адрываючы погляда ад былога аўсянішча, прыкідае ў галаве, ці багата зямлі зойме двор, выглядае, у якім-бы месцы ляпей было-б пасяліцца. Перад вачыма роўнае, скрозь аднолькава разробленае поле, хоць-бы невялічкі кавалак горшай, каб за яго можна было ўхапіцца думкамі пра сядзібу. Да самой рэчкі ідзе так Тарэнта, пакуль абмінае кавалак поля, засеяны жытам. Далей пад рэчку ёсць месцы і няроўныя. Ёсць нават кавалак поплава, дзе расце цінец. Можна-б на ім і хату ставіць, але пад другія будынкi давядзецца займаць добры поплаў, і двор самы не будзе сухім вясной і ўвосень. „Не, лепш там“, парашае ён і зноў гэтакімі-ж ціхімі крокамі ідзе па мяжы назад. Зноў мінае жыта, а сцішыўшы і так павольны крок, блукае поглядам па аўсянішчу. Шкода займаць такую зямлю пад сядзібу, але што-ж рабіць? Павяртаецца і ад мяжы ідзе па аўсянішчу ўпапярок па загонах. Пройдзе крыху і стане, азіраецца назад і тады зноў ідзе, прыкідвае на вока, ці багата зямлі зойме двор з будынкамі. І калі спыняецца зусім і аглядаецца па баках, выходзіць, што багата поля пойдзе пад сядзібу, а яшчэ-ж і пад гумно, бо давядзецца ставіць і ток, і пуню, і азяроды. Шкода зямлі. У Тарэнты пачынае балець галава, яму робіцца гарача. Доўга стаіць ён так, сярод поля, блукаючы па ім разгубленым поглядам. У руцэ трымае скамечаную шапку. Вецер шавеліць на галаве ў яго, пад чорнай паскай павязкі, русыя валасы, шавеліць бараду і расхінае полы расплікнутага шыняля. Каб хоць кавалачак, каб хоць лапічка маленькая горшай зямлі, зачэпіўся-б за яе, паставіў-бы на ёй хату, а пасля ўжо неяк і другія будыніны размяшчаў-бы, не так-бы шкода было, а то што хочаш рабі. І ідуць думкі ўкругавую, абганяючы адна адну, і ўсё, нават зямля, пачынае сплываць следам за мутнымі абвіслагрудымі хмарамі за небасхіл за балотам. Але калі сутыкаецца краем сваім зямля з хмарамі, Тарэнта вядзе ад небасхіла погляд па зямлі назад і спыняецца на кавалку поля, што паміж ягонай зямлёй і парабкаўскімі агародамі. Спачатку ён і па ім блукае разгубленым поглядам, не разумеючы, як гэта такі кавалак поля застаўся нікім незанятым. Прыпамінае, што як мералі зямлю, было на тым полі тады канаплянішча, якое яны пакінулі ў карыстанне пану.

Аб нечым дагадаўшыся, Тарэнта падбежкам пашоў на гэты нічый кавалак зямлі, абмераў яго крокамі, некалькі разоў паглядзеў, стоячы пасярод яго, то ў бок да рэчкі, то ў бок да Зянковічавай зямлі, меркаваў, куды вокнамі павінна стаяць хата. Вымеркаваўшы-ж, ён, спяшаючыся, пашоў дамоў. Дома, хоць і было пад полудзень, абедальніца адмовіўся, а запрог у крывулі каня, узяў з сабою пілу, сякеру і, клікнуўшы Марылю, паехаў з ёю у лес. Як па даўно знаёмаму месцу ехаў Тарэнта па лесу, звярнуўшы з вялікай дарогі, ехаў углыб лесу, дзе былі цішыня і поўзмрок пад вісокімі гонкімі хвоямі. Час ад часу ён прытрымліваў каня, нацягваючы лейцы, і поглядам змяраў адну хвою за другою, а тады шморгаў лейцамі і ехаў далей. Калі

ад'ехалі далёка і ад дарогі і ад поля, спыніў каня на грудку каля маладых ялінак, а сам пашоў з сякерай цераз увесь грудок. Часам ён стукаў абухом сякеры па ствалу сасны вышэй камля і слухаў, як звініць сасна, і зноў ішоў. Хутка Марыля згубіла яго з воч. У лесе зацішна і цёпла. Вечер толькі высока ўгары, дзе плаваюць ціхія шолэхі, перабіраючы хвойныя іголки, злёгка браскаючы спелымі старымі шышкамі. Марыля паглядзела ўгару, прыслухалася да шолехаў, пачула навакольную цішыню і, спалохаўшыся яе, падыйшла да каня, узяла яго за аброць каля цугляў, а другой рукой выцерла ў яго з-пад вачэй гной. Тады пачула, як дзесьці далёка зацюкала бацькава сякера па мяккаму сырому дрэву. Цераз нейкі час сякера была змоўкла, але хутка зацюкала зноў. Так ажна тры разы, пакуль змоўкла зусім і лес зноўку зацягнула непарушнай цішынёй. З цішыні тады выплылі бацькавы мяккія крокі і хутка паказаўся сам ён, на ўрачыстаму спакойны і абрадаваны. Ён узяў ад Марылі каня і павёў яго за аброць за сабою, выбіраючы дзе прастарней праехаць. Гоняй цераз двое ён спыніў каня і прывязаў яго лейцамі за маладую хвойку.—Тады пад'едзем,—сказаў ён, махнуўшы галавою ў напрамку, куды накіроўваўся ісці.—Бяры пілу і хадзем.

Зусім непадалёк, менш чым за гоню ад каня, Тарэнта спыніўся каля сасны, скінуў шынель і разам з тапаром паклаў яго ў бок ад сябе і пачаў каленкамі масніцца каля сасны на зямлі.—Ну, давай. Світку скінь, а то душна будзе.

Піла хутка ўелася ў мяккіш сасновай кары, галасней зазвінела, краўшы канцамі зубоў сваіх дрывоціну і запырскала з-пад зубоў дробнымі, жоўтымі апілкамі. Калі распіл у дрывоціне стаў глыбокім і ў ім схавалася ўся піла, Тарэнта падняўся, узяў сякеру і дзюбкай самай уваткнуў яе ў распіл, каб яго не спіскала, каб лягчэй было хадзіць у ім нешырока разведзенай піле. Калі застаўся паміж чашкай, высечанай у сасне сякерай і пілой зусім тонкі кавалк дрывоціны, Тарэнта выхапіў з распіла сякеру і адкінуў яе ў бок, а пілу пачаў вадзіць яшчэ шпарчэй, і калі ў распіле затрышчала дрэва, выкінуў з яго і пілу і махнуў рукою на Марылю:

— Адыйдзі!..

Дрэва злёгка калыхнулася, пасля на момант замерла, як-бы нагледваючы месца, куды падаць, зноў калыхнулася ўжо мацней, і, зашумеўшы голлем, разганяючы прад сабою паветра, паплыло зялёнай верхавінай уніз, а потым ускінула ўгару з пня цяжкі камель і плашмя, усім сваім цяжарам зразу, упала на мяккую, усланую дзеразой, мохам і хваёвымі іголками, зямлю. Тады і ўхнула, заспакоіўшыся, што дасягла зямлі, што не трэба ляцець далей.

Нерухома ляжала стромкае дрэва на зямлі, а на ім, на гладкай жоўтай кары, блукала гострая сякера, то проста абламваючы, калі яны тонкія і сухія, то ссякаючы сырыя і моцныя смольныя сукі. Калі сукі засталіся толькі каля самай верхавіны, Тарэнта пашоў каля дрэва, куляючы па роўнаму ягонаму ствалу тапарышча сякеры. Адымераў пятнаццаць тапарышч і стаў над дрэвам.

— Нясі сюды пілу,—сказаў ён да Марылі і, калі яна падыйшла, дадаў яшчэ, пазіраючы ў бок камля:—Аршын на трынаццаць удаўжыню, я думаю, хопіць, будзе прасторная хата. Калі разжывемся, дык можна будзе і перагарадзіць дошкамі, адбіць чыстую палавіну.

Пасля гэтых слоў паверыла ў новую хату і Марыля і абрадавана зірнула на дрэва следам за бацькам:

— Ды хопіць, уга..

Як адпілілі ад дрэва два бярвяны, адно на пятнаццаць тапарышчаў, а другое на дзевяць з паловай, Тарэнта пашоў па каня. Каня

падвёў да бярвяна і, зняўшы калёсы з перадка, падагнаў перадок да самага дрэва. Трэба было ўскласці камель бярвяна на перадок, а верх на заднюю вось. Высек Тарэнта калы, адзін сабе, адзін Марылі. Парашыў, што раней ускладзе бярвяно на пень, а тады пад'едзе пад яго перадком калёс. Але і на пень падняць не лёгка, Марыля багата не пасобіць, усяго і сілы ў яе, каб падтрымаць сваім калом бярвяно, пакуль бацька падсоўвае далей кол, каб яно не абсунулася назад на зямлю. Бацька гнецца над калом, падсоўваючы пад яго плячо, упіраецца ў зямлю шырока расстаўленымі нагамі і, напінаючыся з усяе сілы, падымае бярвяно. Баючыся, каб не ўпала яно назад, мітусіцца ён поглядам па бярвяну і пакрывае на Марылю, падбадзёрвае крыкам яе, прымушаючы сабрацца з апошнімі сіламі, бо яшчэ троху падаць угару, і бярвяно будзе на пні, каб толькі тады своечасова пусціць з рук кол і падхапіць яго рукамі, не даць яму скаціцца з пня на другі бок. Пра гэта думае Тарэнта і, напружыўшы ўсе свае сілы, падымае кол. Сіла ад напружання вырастае і бярвяно ўспаўзае на пень. Яшчэ ледзь-ледзь і тады трэба кідаць кол. Апошні рывок і бярвяно на пні. Але, ірвануўшыся з апошніх сіл, Тарэнта не можа стрымацца ў час, і кол яшчэ з усёй сілай напірае на бярвяно і тады, калі яно ўжо на пні. Бярвяно лёгка коціцца па пню, Тарэнта бачыць, як яно момант адзін гойдаецца яшчэ на самым краі пню, і ў свядомасці мільгае думка пра небяспеку, што яно вось-вось упадзе, але падаўшыся з разгону грудзямі наперад больш чым след, ён ужо не можа стрымацца і толькі з адчаем крычыць на Марылю і разам з калом падае на зямлю следам да бярвяном. Перапалоханая крыкам Марыля не можа скрануцца з месца. Калі-ж яна кідаецца з колам на другі бок пня, бярвяно ляжыць ужо на зямлі, адкаціўшыся ад пня ў бок, і яна міжволі, хоць зусім не хоча гэтага, хоць ведае, што гэта не добра, пырскае рогатам, калі, адплёўваючыся, падымаецца з зямлі бацька і аглядае свае запэцканыя зямлёй рукі.

— Чаго гэта рагочаш, як кабыла?—кідае на яе лаянкай бацька.— Воч не маеш, ці што, каб у час падтрымаць бярвяно...

— Дык як-бы ж я падтрымала, калі а пасабляла вам?

— Пасабляла!—усё яшчэ злуе Тарэнта.—Бачыла-ж, можа, што падуму ўжо тут і адзін. Толькі розуму ў галаве няма, не дагадалася прытрымаць...

Марыля вінавата маўчыць і пазірае на зямлю, сабе пад ногі. Адпачыўшы, яны зноўку коцяць бярвяно на пень. На гэты раз коцяць яго па калу, які адным канцом ляжыць на пні, у высечанай для гэтага чашы, а другім на зямлі. Так падымаць лягчэй. Гэта ведаў Тарэнта і тады, калі браўся за бярвяно ў першы раз, але здалося яно яму ў той раз спачатку зусім лёгка і ад таго коліка ён не падклаў.

На гэты раз бярвяно на пень лягло спакойна, а ўжо з пня зусім лёгка спіхнуў яго Тарэнта на перадок калёс. Верхавіну было лягчэй класці і цераз колькі хвілін яшчэ яны ехалі з лесу, вязучы на разведзеных крывулях доўгае, простае бярвяно. Бярвяно Тарэнта падвёз не дадому, а на поле, дзе быў раніцою, і скінуў яго на паласе, што ляжала паміж парабчанскімі агародамі і ягонай зямлёй. Да вечара на тым месцы ляжала аж чатыры бярвяны і ўвечары-ж як пачало змяркацца, Тарэнта пашоў да старшыні сельсовета Мікоды Жука. У хаце ён сеў на лаўцы насупроць Мікоды, аглядзеўся ўважліва навакол сябе і сказаў, выпускаючы з кута паміж вусам і барадою ўхмылку:

— А ведаеш, буду я сабе хату ставіць.

— Хату?—як-бы здзівіўся Мікода.—Нешта-ж ты дужа хутка надумаўся?

— Чаму хутка? Я яшчэ і на фронце пра гэта меркаваў. Раз ужо свая зямля ёсць, дык трэба на ёй мацней садзіцца, каб ветрам не здула. А хату ставіць будзем і пастаўлю сабе лепшую за тваю.

— Нашоў чым здзівіцы! Мая-ж не новая.

— А я-ж пра гэта кажу. Твая наколькі ўдоўжкі.

— Аршыні восем ці дзевяць.

— А я сабе пастаўлю восем на трынаццаць.

— Так ужо і паставіш? Калі тое яшчэ будзе? Ды і на чорта табе, калі да справы гаварыць, такая вялікая?

— Я з разлікам раблю. Можа калі разбагацеем, дык тады перараблю яе на дзве паловы.

— А няхай ты згары!—Мікода зарагатаў,—яшчэ ніводнага сука няма на тым полі, а ён ужо і хату перабіваць на дзве паловы збіраецца.

— А можа там і бяровенне ўжо ляжыць,—хітравата падміргнуў Тарэнта,—а не толькі сучкі.

— Адкуль тое бяровенне ўзялося? Ці можа сёння ўжо і вазіў, а?

— Вазіў. Чатыры бярвяны прывёз. Самавольна зваліў дзве сасны. А цяпер прышоў да цябе. Пішы, браце, паперку ў выканком, ці ў лясніцтва, куды там трэба, няхай дадуць мне лесу. Заўтра-ж паеду хлапатаць.

— Ты гэта ў сур'ёз?

— Ну, а як ты думаў? Трэба-ж мне нешта рабіць, не сядзець-жа увесь век у той стопцы. Вось і буду патроху рабіць, пакуль сілы яшчэ ёсць. За зіму лес перацягну, а з вясны, як адсеюся, пачну зруб ставіць. Ну, а некалі і скончу.

— Ды скончыш, абы сіла была.

— Сілы ў мяне хопіць на хату, ды цяця-чорта прыцягну, няхай пасабляе. Хоць пасобіць няхай лес вывезці, ды пачасаць. Чорт яго, мне здаецца, што каб трэба было, ды горы цяпер варочаў-бы на сабе, каб толькі на ногі ўзбіцца. Наш-жа час прышоў, Мікода, ды каб нам не жыць? А каму-ж тады жыць, калі не нам? Хіба зноў багатырам, ці што? Гэта, браце, не той час, не іхны... Ну, дык пішы паперку, каб мне дарам лесу далі, паколькі я чырвонагвардзеец былы і круглы бядняк, ні кала свайго, ні двара.

— Ды напішу. Табе такую паперку не грэх напісаць. Вось павячэраю, ды сходзім да Паўла Пятровіча і там напішам усё, як след. На тым-жа тыдні Тарэнта выхлапатаў сабе лесу, а яшчэ цераз паўтары ці два тыдні прыехаў у Шапятоўку аб'езчык і адклэйміў у лесе дваццаць дзве сасны. Гэтыя дваццаць дзве сасны ды яшчэ колькі штук па ўласнаму свайму выбару, Тарэнта зімою, як лягла ўжо санная дарога, вывез да тых чатырох бяровенняў, якія прывёз быў на другі дзень, як прышоў з Чырвонай арміі. За зіму, ды за вясну бяровенне падвяла, і вясной, перакінуўшы ўсю лягчэйшую работу ў полі на жонку ды на дачку, Тарэнта падоўгу выстойваў над бяровеннем сагнуўшыся, часаў яго, а адсеяўшыся надвячоркам, неяк пасля тройцы ўжо, клікнуўшы з сабою і дачку, і жонку, паклаў на высокім штандары першую падрубінку пад паўздоўжную сцяну хаты. З той пары кожны дзень ад самага раіку і да змяркання сядзеў Тарэнта на зрубе. Надвячоркам з жонкай, дачкой ды цесцем, які наўмысля прыходзіў для гэтага, яны падымалі на зруб два новыя бярвяны, а назаўтра Тарэнта адзін ужо выбіраў у бярвяне драчку, высыкаў вугал, клаў мох і прыладжваў бярвяно да зруба. Вянок за вянком, вырастаў зруб новай Тарэнтавай хаты, і калі адным разам надвячоркам прышлі да зруба Мікода Жук з Сузонам Калядой, каб сказаць Тарэнту, што

скончылася вайна з палякамі, яны налічылі ў зруба восем вянкоў і адзівіліся.

— Глядзі-ж ка! — сказаў Мікода, — гэта-ж ён хутка сценкі такі выведзе. Яшчэ вянкi чатыры і ўсё.

— А ўжо такі не багата, — выпусціў Тарэнта з-пад вуса ўхмылку. — Вянкi чатыры і ўсё, хопіць вышыні. Буду на дванаццаты вянок балькі класц.

— А там яшчэ адзін вянок і кроквы, — сказаў Сузон, з зайздасцю аглядаючы зруб.

— Кроквы справа лёгка, — абазваўся Тарэнта зверху.

— Ды ты злезь адтуль, пагаворым хадзі. — Запрапанаваў Мікода. — Ці можа, ты мяркуеш ужо на гэтую зіму перасяліцца ў яе, што так гоніш?

— У-у-у! — Тарэнта махнуў рукою. — Далёка яшчэ да таго перасялення. Яшчэ духу ці хопіць. Зруб то пастаўлю, а яшчэ-ж столь, падлога, сталарка, ды гонты, ды ўсякая хвароба... — Ён уткнуў сякеру ў бярвяно і палець дадолу. Як злез, падаў суседзям руку для прывітання.

— Вайна-ж скончана, — сказаў Мікода, — ці паверыш? Вось ён толькі што з мястэчка прышоў, чуў там.

— Ты што, праўду гаворыш ці жартуеш? — Тарэнта раптам ажывіўся, устаўіўся адным сваім вокам спачатку ў Мікодаў твар, пасля ў Сузонаў.

— Якое-ж жартую. Няхай ён скажа.

— Праўда, — пацвердзіў Сузон. — На свае вушы чуў, далібог.

— Ну, тады, хлопцы, будзем жыць. Па-сапраўднаму будзем жыць, а? І што без вока я ледзь не застаўся, зусім не шкода мне яго для такога. Цяпер чалавек хоць ведаць будзе, што не давядзецца яму ўвесь век пакутваць. Гэта добра, калі праўда, што вайна скончылася.

— Дык-жа праўда. Я-ж на свае вушы чуў, як абвяшчалі пра гэта ў воласці.

— А хто абвяшчаў?

— Ды з валасных нейкі, я іх мала ведаю.

— Значыць, усётакі наша ўзяла! Не ўдалося з'есці.. А столькі-ж іх было гэтых генералаў розных, ды палкоўнікаў. Мы голыя, босыя, а ім-жа з усіх бакоў і адзежу, і зброю давалі, і харчы. Бывала на фронце акрамя печанай бульбы, якую ўкрадкам дзе выкапаш, па тры дні нічога ў роце не было, а ў іх у кожнага ситны хлеб, шынялёк добры, на вагах камашы. — Тарэнта пачаў апавядаць пра перажытае на фронце і, захоплены ўспамінамі і навінай, якая парадзіла іх, ён не заўважыў, як знізілася сонца. Асветленыя сонцам новыя сцены жаўцелі, песцілі вока і, заглядзеўшыся на іх, пашкадаваў сваёй страчанай рукі Сузон і ўголос пазайздасціў Тарэнту.

— Ты то, Тарэнта, будзеш жыць, ты цяпер на ногі ўстанеш, а мая справа прапашчая. Адно ў мяне, што зямлі, канешне, прыбыло, а на будыніну я ніколі не ўзаб'юся. Адной рукой бярвяна не падымеш. — Ён выставіў руку наперад, паказваючы яе Тарэнту, і варухнуў пад кашуляй левым бязрукім плячом. — А тут яшчэ конь ледзь ногі валоча, наўрад ці пяцягне ўвосень плуг.

— Так, нешта ён у цябе не спраўны, — згадзіўся Тарэнта. — А мой неяк выкараскаўся, патроху цягне.

— І другога-ж цяпер не купіш, — скардзіўся Сузон далей. — За якую-ж трасцу яго купіш. А без каня горай яшчэ, як без рук. Без каня не нагаспадарыш і на добрай зямлі.

— Так, брат, без каня гаспадарыць цяжка, — згадзіўся Мікода. — Але неяк-жа давядзецца трымацца. Нейк пражывеш. Цяпер вось, як мірны час стане, можа дапамогу якую ад улады атрымаеш.

— Адным словам, не прападзеш,—перабіў Мікоду Тарэнта Шкробат.—Быць таго не можа, каб за савецкай уладай бедняку прападаць.

— Ды не прападу, але хіба салодка вось гэтак жыць?

— Не салодка то не салодка, але век-жа гэтак жыць не будзеш. Ды зноў-жа некалі горш жыў, не такое бачыў, як цяпер.

— Хай яно згарыць тое, што было. Пра тое лепш не памінаць. Якое тады ў мяне жыццё было. Таго, што было, і за жыццё няма чаго лічыць. А пра цяперашняе кажу, што вось б'юся, б'юся, а яно ўсё не шанцуе. Не век-жа, да прыкладу, мне на старой сядзібе сядзець, трэба-ж неяк перабірацца на сваё, а як тут перабярэшся з такім канём, ды з адной рукой.

— Не бядуй, Сузон,—Мікода трасянуў яго за плячо.—Ці нам да бяды прывыкаць. Не так яшчэ жылі, ды не загінулі, а цяпер то ўжо не загінем, у свой час жывем. Будзем спрабваць неяк, а не выйдзе, дык комуна зробім, ды комунай зажывем. Праўда, Тарэнта?

— Комунай?—Тарэнта прыплюшчыў адно сваё вока. Комуна, яно можа і не дрэнна толькі ў нас можна і без яе. Комуна там лепш, дзе зямлі няма, дзе яе мала, дзе крошкі збіраць прыходзіцца, а ў нас можна яшчэ покуль што і без комуны пражыць. Каб толькі хаценне было, ды ахвота.

З-за былых панскіх будынін выбегла Марыля, Тарэнтава дачка. Сонца свяціла ёй проста ў твар, іскрылася на белабрысай яе галаве і, залюбаваўшыся ёю, абрадваўся Тарэнта.

— Памагаты мой бяжыць нешта.

Супроць сонца Марыля ішла, прыплюшчваючы вочы, але бачыў бацька, што нясе яна на твары з сабою ўсмешку і, змеціўшы гэта, пахваліў бацька яе.

— Малайчына дзеўка, яна такі мне багата пасабіла. З ёю-ж мы і павазілі лес. Дзень-у-дзень са мной ехала ў лес яна.

Але падыйшла да зруба Марыля, зірнула зразу-ж у твар Мікоду і сагнала ўсмешку з губ і раптам разгубілася, а тое, што хацела сказаць бацьку голасна, сказала зусім паціху.

— Вайны ўжо няма, тата, Кастусь ліст прыслаў.

Пасля слоў яе бліснула бацькава вока, абрадаваўся ён, што сын жывым астаўся, а Мікода ўстаўся ў яе поглядам, ці не скажа, што піша Кастусь пра ягонага сына.

— Ну!—вырвался ў бацькі.—А што яшчэ ён піша?

— Піша, што, як комсамалец, ён пакуль што яшчэ будзе ў арміі, а пасля мяркую паехаць некуды вучыцца.

— Вось табе і на!—вырвалася ў бацькі.—Вось табе і памочнік у гаспадарцы.

— Справішся ты з ёю і адзін, няхай едзе, ды вучыцца.

— Ды няхай, цяпер-жа толькі і вучыцца ім.

— І я тое кажу,—падтрымаў Мікода.—А пра майго ці піша што?

— Пра Рыгора?—зірнула палахлівым! нейкімі вачыма ў Мікодаў твар, пасля на бацьку зірнула і зноў на Мікоду, а як гаварыла, патупілася вачыма ў зямлю:—Не-а, нічога не піша...

— Нічога?—затрывожыўся раптам Мікода.—Чаму-ж гэта ён. Яны-ж, здаецца, разам былі ўвесь час. Ты, можа, сказаць не хочаш?—Ён заміргаў палахліва вачыма, устаўшыся поглядам у Марылін погляд.—Можа нядобрае што здарылася, а? Ды ты сказаць не бойся, я-ж бацька яму...

— А што там магло здарыцца,—пачаў супакойваць Сузон.—Гэта-ж ён зусім яшчэ нядаўна пісаў, здаецца.

— Ды пісаў,—заспакайнеў Мікода, але зменіў, што хавае Марыля пад кофту сабе ліст, які несла, каб перачытаць бацьку, ізноў устры-

вожыўся яшчэ больш, а рукамі пацёгся да ліста, адгадаваючы, што ў ім нешта нядобрае напісана пра Рыгора. Рукі механічна пацягнуліся да Марылінай, у якой быў ліст, і калі крануўся яе рукі Мікода сваімі пальцамі, Марыля ўскрыкнула і адхінулася ў бок.

— Ты чаго-ж гэта, дурная!.. А можа сапраўды што нядобрае, дык хавацца-ж няма чаго.

— Забілі Рыгора,—ускрыкнула яна і дрыглівай рукой працягнула да бацькі ліст, а сама крутнулася да ўсіх плячыма і пашла за зруб са схіленай да зямлі галавой.

— Як-жа-ж гэта?—Мікода на хвіліну аслупянеў на месцы, аглушаны спуджаным Марыліным крыкам, а пасля засумяціўся, не ведаючы, што рабіць. Кінуўся быў пайсці дадому, але зачэпіўся нагамі за грудок трэсак і вярнуўся назад.—Дык што-ж гэта такое? Сынокі!.. Адзін быў і таго...—Сам збаяўся вымавіць слова, усё яшчэ не жадаючы верыць у яго. Узяў з Тарэнтавых рук ліст, зірнуў на яго і пашоў з лістом, цяжка пераступаючы цераз трэскі і жэрды, на якіх ляжала бярэня. Пашоў ён не на дарогу, а нацянькі цераз поле. Ідучы спа-тыкаўся, але паскараў увесь час свае крокі, спяшаючыся, як мага хутчэй, данесці ліст да Паўла Пятровіча. Як пашоў ён, Тарэнта з Сузонам так і застылі на месцы, пазіраючы ўслед яму. У Тарэнты нарадзілася раптам адчуванне, нібы неяк нядобра выходзіць, што вось ягоны сын жывы, здаровы і мяркуюе ехаць вучыцца, а Рыгора забілі на смерць. Падумаў ён, што ў Мікоды будзе на ягонага сына з-за гэтага крыўда і хоць ведаў, што нічым Кастусь не вінен у Рыгравай смерці, усё-ж не мог вызваліцца ад гэтага адчування і ад таго першы загаварыў, выказваючы спачуванне Мікодзі.

— Гэта-ж трэба, такое гора чалавеку...

— Ды ў такі час, акурат, як вайна скончылася, калі ў самы раз ісці дадому, ды жыць-бы. І такі хлопец...

— Хлопец з галавой быў.

З-за зруба выйшла, патупіўшы ў зямлю вочы, Марыля. Намерылася ўзяць у бацькі ліст.

— Дык што-ж ён там піша? Як-жа гэта яго забілі?..

— Як наступалі.—Голас Марылі дрыжэў, зрываўся.—Куля трапіла ў грудзі, у сэрца, мусіць. Як упаў, дык і слова не сказаў.

Тарэнту прыпомнілася вайна, асобы, параненыя. Усё гэта было для яго знаёмым. Ён уявіў сабе, як ішлі чырвонаармейцы ў наступ і ўгадаў, што ўпаў Рыгор наперад тварам на зямлю, бо бег крыху сагнуўшыся. Падумаў, што, напэўна, побач з ім ішоў і Кастусь. Значыць, гэтак-жа тварам на зямлю мог упасці і ён і ад думкі толькі задрыжэў увесь і, адчуўшы, як балюча крывіцца твар, каб не заўважылі гэтага Сузон з Марыляй, мятнуўся з месца і палез на зруб.

На рыштаванні гнуліся пад нагамі ў Тарэнты тонкія дошкі, і дрыглівыя ногі ішлі нясмела, няўпэўнена. Баючыся ўпасці, ён рукою трымаўся за бярвяно, аж пакуль падыйшоў да сцяны, а тады стаў на месцы каля вугла, дзе была ўваткнута ў бярвяно сякера, і доўга стаяў там, аж пакуль супакоіўся. Стоячы, пазіраў на зараснік, за якім ляжала шырокае і спакойнае возера. Калі рукі супакоіліся, выняў з бярвяна сякеру, паклаў яе на рыштаванне, а бярвяно перавярнуў і пачаў, спрытна, упэўнена працуючы сякерай, выбіраць з яго драчку. Сузон тады зірнуў угару на зруб, кінуў слова на развітанне і пашоў да дарогі. За ім, набраўшы ў мяшок свежых трэсак, пашла і Марыля, а Тарэнта сам пашоў толькі тады, як зусім прыладзіў да зруба бярвяно, як спакойна лягло яно сваім цяжарам на густа пасланы пад яго белы мох. Тады пачало змяркацца.

ПАДЗЕЯ АДЗІНАЦАТАЯ

Яшчэ ў вагоне, калі праяжджалі апошні перагон, Кастусь пачаў заўважаць, што ім авалодвае нейкая нязвыклая для яго млявасць. Гэная млявасць павялічылася, калі ў забітым людзьмі памяшканні станцыі, ён прымасціўся на вакне нанач з Ёськам. Яшчэ праз нейкі час, ён не захінаўся шынялём, пачаў зябнуць. Каб сагрэцца, курчыўся і нацягваў шынель на галаву, дыхаў сабе за пазуху, але пачыналі ныць ногі і рукі, пачыналася ламата ў спіне, і доўга сядзець скручыўшыся, ён не мог. Усю ноч не мог заснуць. Як толькі саграваўся і пачынаў драмаць, абрадаваўшыся, што, урэшце, прышоў сон, як раптам пачынала ламаць ногі, хацелася выцягнуць іх на ўсю даўжыню, здавалася, будзе тады лепш. А калі размінаў ногі і звешваў іх з вакна, супакойваўся толькі на пару хвілін, каб зноў задрамаць, а тады ногі пачынала падкурчваць, ды так, што балюча нылі косці, і, каб сцішыць боль, ён падкручваў ногі пад сябе. З гэтым на колькі хвілін прыходзіла заспакаенне і сон, але ўсяго на некалькі хвілін, пакуль нейкая нутраная сіла пачынала разварочваць косці, ламаць іх. Некалькі раз з'яўлялася жаданне злезці з вакна і пайсці паблukaць на двару, але ўгледзеўшыся ў акно, ён бачыў, як кружыць там мяцеліца, і выходзіць не адважыўся. Ды і не лёгка было выйсці і асабліва папасці пасля зноў на сваё месца, бо ўся падлога вакзальнай залы была занята людзьмі. Мужчыны, жанчыны і дзеці і ляжалі, і сядзелі на падлозе, абапёршыся друг на дружку, і гэтак спалі. Каб выйсці, трэба пераступаць пераз людзей, рызыкуючы наступіць каму-небудзь на руку, ці нагу. Цэлую ноч прамучыўся на вакне без сна Кастусь, а раніцою, калі Ёська развязаў мяшок і дастаў з мяшка хлеб і сушанага тарана, здэвіўся, што зусім не хочацца есці. Да ўсяго, калі злезлі з вакна, каб пайсці ў горад у павятовы камісарыят па вайсковых справах, а пасля ў павятовы камітэт комсамола, пачала злёгка кружыцца галава.

На дварэ кружыла мяцеліца. Яна замятала дарогу густым снегам, шчыльна набіваючы яго між платоў на ўскраінных вуліцах. Ісці на снягу было цяжка, і заняты хадзьбой, стомлены ёю, Кастусь на нейкі час зусім запамятаў на болі ў галаве, а галавакружэнне, якое было з'явілася, вытлумачыў тым, што адразу выйшлі з напоўненага людзьмі памяшкання станцыі на двор, на вецер. Цяпер ён наўмысля прыслухоўваўся, ці не баліць галава, але акрамя агульнай стомленасці і нейкага неадчэпнага шуму ў вушах, нічога не адчуваў. Гэта супакоіла. З гэтай прычыны ён адразу і не звярнуў увагі, калі ў памяшканні ваенкамата зноў далі аб сабе ведаць і боль у галаве, і надакучлівая ламата ў касцях, і гэтакі-ж надакучлівы шум у вушах, ад якога ўсё хацелася праціраць вушы. Паступова боль у галаве пасіліўся, галава, калі стаяць на адным месцы, пачынала кружыцца, а цэлам пачала авалодваць агульная млявасць. Цягнула да цёплай печы, каб прытуліцца да яе плячыма і пацягнуцца, размяць ацяжалелыя рукі, але пячэй цёплых не было і, каб не стаяць на адным месцы, пакуль чакалі ў ваенкамаце сваёй чаргі, Кастусь паціху блукаў па калідору паміж чырвонаармейцаў. Устрывожаны такім станам, ён пачаў баяцца, што захварэе. Ён ведаў, што калі захварэе, дык захварэе тыфусам, і таму, калі падыйшоў да яго Ёська, папярэдзіў:

— Ведаеш, ты каля мяне дужа блізка не хадзі, я, здаецца, хутка буду гатовым.— Ён шырока ўсміхнуўся, але па таму, як неахвотна разыходзілася ўсмішка па твару, і па чырвані ў вачах, Ёська дагадаўся, што Кастусю надобра.

— Ты чаго такі?—ўстрывожыўся Ёська.

— Нешта нядобра, зябнуць пачынаю, а ў вушах шум і галэва пачынае кружыцца. Адным словам, у мяне здаецца, тыфус.—Кастусь зноў паспрабаваў усміхнуцца і на гэты раз сам адчуў, што ўсмяшка даецца з болем, пасляецца ад яе боль у галаве.

— Ну, кінь гэтую гаворку,—не знайшоў Ёська чым супакоіць таварыша.—Можа вецер надуў у вушы. І сапраўды гэтак-жа круціць,—паверыў ён у сваю здагадку. Быў паверыў у яе і Кастусь, калі выйшлі з ваенкамата на вуліцу, каб ісці ў павятком комсамола. На дварэ галава астывала і балела не так моцна, але калі прыйшлі ў павятком, Кастусь адчуў сябе зусім разбітым, і адразу, нават не сказаўшы ні слова худашчавай, востраносай дзяўчыне, якая была за сталом, апусціўся ў крэсла. Яна здзіўлена зірнула на Кастуса, ды так і не зводзіла нейкі час погляда з яго, змеціўшы ягоны чырвоны, злёгку адутлаваты твар, што было зусім ненатуральным для здаровага чалавека. Яе здагадку пацвердзілі складкі на ягоным ілбе і нерухомы погляд як-бы застыглых асцекляненых вачэй.

— Ты, таварыш, не здароў?—запытала яна.

— Чорт яго, нешта не зусім добра, але гэта глупства,—і Кастусь паспрабаваў усміхнуцца. Па ўсмяшцы дзяўчына дагадалася, што яму зусім нядобра.

— Табе трэба ў больніцу, таварыш. На цябе зірнуць страшнаі.

— Ну, ужо ў больніцу!—Зноў злёгку ўсміхнуўся Кастусь.—Мы толькі што дэмабілізаваліся, нам дадому трэба, у сваю ячэйку, а не ў больніцу.

— Дадому ты такі не пойдзеш,—запярэчыў Ёська.—Ты і ног туды не давалачэш.

— Яшчэ і цябе давалаку, гавары вось пра справу ды пойдзем.

— А далёка вам ісці?

— Да Пагулянкі, а там яшчэ дваццаць вёрст з гакам.

— Ну от, табе, таварыш, няма чаго ісці ў такую даль. Табе трэба ў больніцу.

— У больніцу я не пайду. Пайсці мне ў вашу больніцу, значыць, і ногі там выцягнуць. Я проста прастудзіўся троху. Прыду дадому, адпачну і ўсё пройдзе і ніякая больніца не патрэбна будзе мне. Добрая справа! К самай вясне ў больніцу класціся. Ды мне варта дадому прыйсці, ды пад'есці добра, дык усе хваробы, як рукою здыме.—На гэты раз, паверыўшы, што так і ёсць, як ён гаворыць, Кастусь, падбадзёраны сваімі словамі, усміхнуўся радасней, так што і дзяўчына ўсміхнулася, захацела паверыць у ягоныя словы.

— Ну, глядзі, а то каб не было яшчэ горш.

— Горш не будзе. Заўтра-ж сонца засвеціць, вясна,—ён зірнуў у вакно, дзе ўсё яшчэ, хоць не так, як уначы, кружыла мяцеліца.—А калі ўжо так спатрэбіцца больніца, дык я і ў Пагулянцы яе знайду, хоць бліжэй да хаты. А тут ляж толькі ў больніцу, дык і не ўстанеш ніколі больш. Вы нам дайце для ячэйкі, можа што ёсць, кніжак хоць якіх і мы пойдзем.

— Ну, добра, я зараз.—Дзяўчына ўстрасянула падстрыжанымі валасамі, прыгладзіла іх рукой і пашла некуды ў суседні пакой, адкуль хутка вярнулася з ахапкам кніг, свежых газет і плакатаў. Усё гэта яна паклала на стол, а тады аднекуль з-пад кніг выняла пакет, з яго выняла схему, па якой павінна ўлічвацца ўся работа ячэйкі і пачала растлумачваць Ёську, як яе запоўніць. За ёю дастала яшчэ адну схему, пасля яшчэ, па якіх павінны давацца справаздачы аб рабоце ячэйкі трохмесячныя і поўгадовыя і, змеціўшы, што Ёська з насцярожанасцю паглядае на бяздонны пакет, усміхнулася

— Больш няма. Там толькі яшчэ інструкцыя, у якой і паказана, як усё рабіць. Вы толькі непазакідвайце іх нікуды, бо інакш павятком зусім не будзе ведаць, што ў вас робіцца, ці жывеце вы там.

— Не, не пагубім. Будзе ўсё ў парадку.

Пакет Ёська паклаў сабе ў кішэнь, а кніжкі і газеты частку ў Кастусёў мяшок, меншую, а частку ў свой. За гэтым яны з павяткома пашлі і яшчэ цераз нейкі час ехалі гасцінцам на шырокіх сялянскіх развальнях, пазахінаўшыся шынялямі ад ветру. Селянін аказаўся земляком, жыве каля самай Пагулянькі дзесьці. Ад таго ахвотна пусціў ён на сані „маладых салдацікаў“ і дарогаю ахвотна апавядаў ім і пра сябе, і пра свае справы, з якімі давялося ехаць ажно ў горад, і пра агульных знаёмых з мястэчка, пра якіх тое-сёе распытваў Ёська.

Гадзіны цераз чатыры з паловай яны былі ў Пагуляньцы ў Ёська-вага дзядзькі, які меў на мястэчку сваю кухню, а падмацаваўшыся ў яго такім-сякім полуднем, прымасціліся на сані да Арцёма Піскуна, які ехаў з воласці, і ноччу былі дома ў Шапятоўцы. І з той-жа начы Кастусь захварэў. Назаўтра, троху праспаўшыся з дарогі, ён паспрабаваў падняцца, але, калі пашоў па хаце да лаўкі, каб памыцца, галава закружылася і павяла яго ў бок да печы. Спалоханы, ён абапёрся рукой у печ, перачакаў трошкі і неяк памыўся, але калі сеў каля стала, галава пачала абвісаць, цягнула легчы, пацягвала, а калі падала маці снедаць, узяў кавалак аладкі, спечанай наўмысля для яго, і не даеў. Не ішла ежа. Паціху падняўся з-за стала і зноў лёг на пасцель. Калі падыйшла да пасцелі маці і зірнула ў твар яму, перапужалася, нават ёмку выпусціла з рук.

— Чаго-ж гэта ты, сыноч! Ці-ж захварэў? Можа прастудзіўся? Можа-б я вады падагрэла з маліннікам, ды напіўся-б, а?

У Кастуся галава была цяжкая і не хацелася скрануць яе з месца і таму, не павяртаючы воч да маці, пазіраючы ўгару, у столь, ён сказаў:

— Нешта нядобра мне. Горка ў роце,—раззявіў трошку рот і пачаў ротам дыхаць часта і глыбока, як-бы хацеў выдуць з сябе гарачыню, якая апальвала ўсё цела.

— Дык што-ж гэта з табой, сыноч?—маці паклала на ягоны лоб сваю далонь.—Гарачка ў цябе. Можа рушнік намачыць у вадзе, ды прыкласці?

Кастусю гаварыць было цяжка і ён толькі паківаў адмоўна галавой.

Прышоў у хату бацька і, не распранаючыся, адразу падышоў да пасцелі, уставіўся вокам сыну ў твар.

— Ты чаго-ж гэта? Не здароў?—дапытліва зірнуў на жонку.—Чаго гэта ён?

— А ці-ж я ведаю? Сеў да стала снедаць, ды, нічога не з'еўшы, пашоў і лёг. Кажа—горка ў роце.

— Баліць што ці як?

— Я і сам не разбіру, кволасць нейкая адолела, ломіць...

— Мусіць, прастудзіўся? Дзіва што прастудзішся ў такую пару. Дык ты ляж добра, не ўставай. Укрийся коўдрай.

— Давядзецца ўкрыцца, бо нешта зябну.—Кастусь падняўся адкінуў з пасцелі коўдру і лёг, пакрыўшыся ёю аж да плеч.

Пад полудзень прыйшлі хлопцы: Ёська, Самусь Піскун і Ганорык Міхась. Яны павіталіся з Кастусём і селі каля пасцелі на лаўцы.

— Вось табе і на!—сказаў Ёська.—А храбрыўся яшчэ. Ты-ж глядзі не надоўга толькі, а то мы п'еску ўжо новую выбралі, пад вялікадзень будзем рыхтаваць яе. Табе ў ёй ролю прызначылі.

— І харошая п'еска,—падтрымаў Ёську Самусь Піскун.—Як чыталі, з рогату клаліся ўсе.

— Можаш-б ты, Ёська, мне якую кніжку прынес-бы пачытаць,—папрасіў Кастусь.—А то так лежаш надакучыць.

— Добра, я выберу, што найцікавей.

— Прынясі, братка, а то-ж лежаш так без нічога, звар'яецца можна.

— А наконт спектакля, як ты? Хочаш, дык мы п'еску табе пра-чытаем, пабачыш, хоць якую ролю табе прызначылі мы.

— Прачытаць, прачытайце сабе, буду вельмі рад, а наконт ролі я не ведаю, ці ачуняю я да таго?

— Ды ачуняеш, што ты! Не збіраешся-ж ты хварэць поўтары месяцы?

— А адкуль-жа я ведаю?—усміхнуўся Кастусь.—Я то хацеў бы, каб заўтра ачуняць.

— Ачуняеш, што ты. І мы такі спектакль падрыхтуем, што дзіва будзе! Толькі хутчэй вылежвайся.

— Рад старацца, таварыш камандзір!—Кастусь усміхаючыся, падняў да галавы руку.

— Вольна! Можаш паляжаць дзянёк.

Зарагаталі хлопцы і за імі зарагатаў Кастусь, але папярхнуўся рогатам і закашляўся.

— Вы-ж хоць прыходзьце часцей,—папрасіў Кастусь, калі хлопцы сабраліся ісці дадому.

— Будзем прыходзіць,—за ўсіх адказаў Ёська.—Кніжку я табе пасля полудня і прынесу, а п'еску ў нядзелю прыдзем чытаць. Як-бы рэпетыцыю зробім. Прывядзем і Паўла Пятровіча, калі хочаш.

— Нашто ён, не трэба.

— Правільна, на што яго мучыць. Самі пачытаем. Годзе, што ён для нас і так багата робіць.

— А сапраўды ведаеш: ён у іх і драмгуртком, і харавым гуртком, і палітгуртком кіруе.

— А каб не ён, у нас-бы і паловы таго не было, што ёсць.

Пасля полудня Ёська зноў прышоў да Кастуса і прынес яму аж тры кніжкі.—Толькі чытай ды не сумуй,—сказаў ён, кладучы кніжкі на лаўцы, каля пасцелі. Сеў на лаўку і сам.

— Ты думаеш, што я хварэць буду аж пакуль усе тры прачытаю?

— Зусім не, я на выбар прынес, якая цікавей. А калі на хваробу рязлічваць, дык чытай гэтую,—ён паказаў самую тонкую з кніжок. У гэты час у хату зайшлі Аксана Сузонава і Мікодава Алена. З парога яны сказалі ў хату агульнае прывітанне, пасля прывіталіся за руку з Марыляй, якая сядзела за прасніцай, а ўжо тады навольна, чырванеючы, пашлі да пасцелі, каб павітацца з Кастусём.

Кастусь ляжаў на спіне з выцягнутымі на ўсю даўжыню нагамі, так было яму лепш, і толькі да грудзей быў уккрыты коўдрай зверху, на якой ляжалі ягоныя рукі. Быў ён у чырвонаармейскай гімнасцёрцы. Каўнер у гімнасцёрцы расплікнуты і з-пад каўнера відаць белая шыя над грудзямі. Зірнула на шыю Аксана, бліснула з вузкіх шчылін чорнымі вугалькамі воч і перавяла вочы на Кастусёву галаву, на зблытаныя мяккія валасы, як падала яму руку. Кастусь узяў яе руку і ў сваёй затрымаў на момант, павіраючы ёй у твар.

— Ну, як вы тут жывяце? Уцягнулі яшчэ каго з дзяўчат у комсамол, ці не?

Аксана пачырванела, як адчула гарачую цяплінку Кастусёвай рукі, правяла поглядам па ягоным твару і вызвала сваю руку.

— Больш ніхто не хоча запісвацца,—адказала яна на запытанне пра дзяўчат.—Баяцца, а каго бацькі не пушчаюць.

— А вашы бацькі не крычаць?

— Нашы прывыклі ўжо. А чаму вы,—Аксана яшчэ раз кінула поглядам на Кастусёў твар,—так рэдка пісалі нам у ячэйку. Як адыходзілі, казалі, будзем пісаць вунь сколькі, а пашлі, дык за паўтара гады лістоў дзесяць ці прыслалі.

— Не было як пісаць.

— А хіба вы па нас сумавалі?—умяшаўся у гаворку Ёська, які да гэтага маўчаў.

— А няўжо-ж не?—на яго Аксана кінула задзірысты погляд і зразу-ж зірнула мелькам на Кастуса.—Яшчэ як сумавалі, вунь Марыля па табе ўсе вочы праплакала.

— Ну, ты ўжо пагавары, пачала бараніцца Марыля.—Сама ты вочы праплакала.

— А яна-ж па кім-жа?

— Няхай сама скажа.

Аксана густа пачырванела, адыйшла ад пасцелі да Марылі і закрыла яе твар рукамі:

— Ты хаця не прыдумай чаго.

— На што мне прыдумаць, калі гэта праўда.

— А ну, цябе, маўчы... Скажы лепш, куды сёння на вячоркі збярэмся.

— Ай, якая хітрая,—Ёська разрагатаўся,—адразу-ж пра іншае загаварыла.

Аксана зірнулася на Ёську, змеціла Кастусёў белы твар і адварнулася.—Нічога, я не хітрая. Ну, хадзем, Алена. Давайце сёння ў нас збярэмся, дзяўчаты, а? Давайце! Вось малайцы. Я пайду лучыны смольнай пасяку, каб на ўвесь вечар хапіла.

— А нам можна прыйсці?—запытаў яе Ёська.

— Калі хочаш, прыходзь, месца на лаўцы хоціць. Можа раскажаш нам што-небудзь.

— Ага, прыходзь сапраўды,—падтрымала яе Марыля.

— Калі так, прыду. Вось шкада толькі, што Кастусь не можа хадзіць. На фронце не здаваў, а тут здаў. Прышоў дадому, тут табе толькі ведай, гуляй, на вячоркі хадзі, а ён лёг і ляжыць.

— Я пасля сваё адхаджу,—сказаў Кастусь,—як ачуняю.—Гаворачы, зірнуў на дзяўчат і на момант спаткаўся поглядам з Аксанінымі вачыма.

— Ну, хадзем, Аленка. Мне-ж трэба яшчэ лучыны насеч.—І, нічога больш не сказаўшы, яна першай пашла з хаты.

Дзён праз сем у Шапятоўцы спынілася, размясціўшыся ў сялянскіх хатах, рота чырвонаармейцаў. Чырвонаармейцы пешшу, пераходамі ішлі да мяжы, куды прызначана была рота, і па дарозе спыніліся на пару дзён для адпачынку ў Шапятоўцы. У той-жа вечар Ёська, даведаўшыся, што ў роце ёсць фельчар, пашоў да камандзіра роты і папрасіў яго, каб ён дазволіў фельчару паглядзець хворага Кастуса. Камандзір ахвотна згадзіўся і адразу-ж паслаў чырвонаармейца з Ёскам, каб знайсці фельчара, а яшчэ хвілін пераз дзесяць-пятнаццаць фельчар сядзеў на лаўцы ў Тарэнтавай хаце і гутарыў з жанчынамі, якія сабраліся да Шкробаціхі пасядзець. Быў фельчар не стары яшчэ, нізкарослы, у чырвонаармейскай вопратцы. Шапку сваю ён, як прышоў у хату, зразу і павесіў на сцяне на круку, а сам сеў на лаўку, пачаў церці рукі адна аб другую, каб хутчэй нагрэць іх. Калі-ж рукі сагрэліся, ён падняўся з лаўкі, і, скінуўшы шынель, пашоў да пасцелі, на якой ляжаў Кастусь.—Паднясіце сюды бліжэй лампу,—папрасіў ён, і ўзяўшы Кастуса рукой за спіну, пасабіў яму падняцца

і сесці. Да пасцелі падыйшла з лямпай маці, а за ёю і Ёська, і жанчыны, якія падняліся з лаўкі. Яны абступілі пасцель поўкругам.

— Што-ж ты, хлопча, здаў?—паспрабаваў жартаваць фельчар.

Кастусю дужа хацелася ўсміхнуцца ў адказ яму і нешта сказаць, але кружылася галава, муцілася нешта ў ваччу і ён нічога не сказаў, і не ўсміхнуўся, толькі зірнуў угару, у твар фельчару і, каб не ўпасці на ложак, упёрся ў яго рукамі ў сябе за спіной.

— Покаж, браце, язык. Во так... Ага... На самым сяродку белы, а па краёх і канец самы чырвоны... Так...—узяў у гаспадыні лямпу і павёў ёю ў Кастуса перад вачыма. На лямпу Кастусь спачатку палахліва заміргаў вачыма, а пасля схіліў уніз галаву, каб не бачыць святла. Так... Вочы чырвоныя, баяцца святла. А галава баліць? Шуміць галава?

— Баліць,—ціхім голасам адказаў Кастусь.—Шум увесь час як бы што сядзіць у вуху.

— А цяпер, браце, сядзь да мяне спіною. Вось так,—пасабіў Кастусю павярнуцца, падняў да самай галавы ягоную кашулю і ўважліва аглядзеў спіну.

— Сыпняк у яго,—сказаў ён, павяртаючыся да жанчыны.—Сыпны тыфус. Ён даўно ўжо хворы?

— Дзеён восем.

— Значыць, цераз чатыры дні крызіс будзе. Калі вытрымае, тады жыў будзе.—Зіруў на пасцель.—А хто тут яшчэ спіць?

— Ды ўсе-ж мы,—адказала гаспадыня.—Хата-ж такая, што ў ёй дужа не разгонішся.

— Гэта небяспечна. Вы хоць троху пасцель від яго відсуньце. Каб не раніш, тодзі-б яго ў больніцу варта было-б завезці, але цяпер ужо лепш не чапаць. Дні цераз чатыры відаць будзе. Калі мы не пойдзем яшчэ ад вас, дык я наведваюся вечарамі.—Фельчар накрыў Кастуса коўдраю і зноў адышоў ад лаўкі.—А як ён спіць, спакойна?

Гаспадыня ўсё яшчэ стаяла пасярэдзіне хаты з лямпай, разгублена пазірала то на фельчара, то на сына. Слоў фельчаравых яна не зразумела і не адказала на іх. Тады суседка кранула яе за плячо:

— Ганна! пытаюць ці спіць ён? Ці спакойна спіць?

— Які ўжо там сон? Гаворыць усё нешта ў сне, варочаецца. Мой вы дарагі, таварыш фельчар. Можна-б вы, калі гэта не цяжка, яшчэ наведвалі-б яго. Дужа-ж баюся я...

— Я наведаю, вечарамі буду заходзіць. Цераз чатыры дні міне крызіс і хлапец ачуняе, вы толькі сцеражыцеся, каб яшчэ хто ў хаце не захварэў.

— Мы старыя, можа не захварэем, мы гэта тут-о спім,—яна паказала рукой на ложак,—а дачка на палацях спіць.

— Гэта добра, што яна на палацях. Але і самім трэба сцерагчыся.—Фельчар загаварыў пра тыфус, пачаў тлумачыць жанчынам, як ад яго можна ўберагчыся. Да гаворкі прыслухоўваўся, лежачы на ложку, і Кастусь. Ні жанчын, ні фельчара ён цяпер не бачыў, пазіраў на чырвоную сцяну, спакойней так было для воч. Лежаў нерухома, выцягнуўшыся на ўсю даўжыню і думаў пра фельчаравы словы адносна крызіса. Пра тое, што можна ад тыфусу памерці, ён нават не ўмеў і падумаць, настолькі гэта было незразумелым. Думкі пра смерць асацыіраваліся з уяўленнем пра адчуванне, якое было, калі фельчар дакрануўся да яго спіны халоднымі пальцамі сваіх рук. Здавалася, смерць можа прысці толькі так, падкраўшыся ззаду, і Кастусь інстыктыўна, яшчэ шчыльней туліўся плячыма да падушкі, баючыся павярнуцца да яе тварам. На сцяне ўгары перад вачыма мітусіліся нейкія

цені, і, углядаючыся ў іх, Кастусь чуў аднекуль здалёк нібы ціхую фельчараву гаворку.—„Навука такога яшчэ дасягне,—гаварыў фельчар,—што чалавеку зусім не трэба будзе столькі багата харчоў. Вынайдуць вучоныя такія пілюлі, што пракаўтне іх адну або дзве чалавек і сыт будзе, зусім сыт будзе, як бы і багата чаго з'есць“...—І Кастусь уяўляе, што пілюлі будуць у маленькіх каробачках з картону і чамусьці ўяўляў, што абавязкова яны будуць белыя. Яму нават здалося, што такія пілюлі ён дзесьці раней ужо бачыў нават. Напружваючы памяць, ён прыпомніў, што бачыў іх некалі ў цягніку ў аднаго чалавека, які быў у даўгім штацкім паліце. Ён час-ад-часу вымаў такую картонную каробачку з кішэні, даставаў з каробкі кончыкамі пальцаў кругленькія, як зерні, белыя, як снег, пілюлі і каўтаў іх, а пасля запіваў вадою.

З гэтымі думкамі Кастусь задрамаў і не чуў, калі ўсе разышліся з хаты. Праснуўся-ж ноччу і здзівіўся, што ў хаце цішыня і ўся хата запоўнена ружовым святлом, у якім лётаюць яркія сінія іскры. Іскры выляталі на сярэдзіну хаты з-за печы, ад парогу і пасля доўга насіліся па ёй, пакуль ападалі на стол, на падлогу, або на пасцель. Падалі яны і на яго коўдру. Зусім блізка. Упадзе іскра і свеціцца сінім агеньчыкам. Каб не згарэла коўдра, ён рукою змятае іскры на падлогу. А якія не можа дастаць рукою лежачы, скідае падняўшыся з падушкі. Але як іскраў у хаце ўсё больш і больш, цэлымі табунаміносяцца яны па хаце, вылітаючы з ружовага полымя, якое з'явілася каля парогу. Цэлымі табунамі садзяцца іскры на коўдру. Схінаецца над коўдрай. Кастусь, змятае іх абодвума рукамі, пасля проста страшае іх з коўдры, але яны ляцяць на пасцель, што ў ягоных нагах, на якой спяць бацькі, і тады голасна на ўсю хату, скідаючы з сябе коўдру, ён крычыць:

— Пажар! Тата! Пажар!—а сам спуджана падае на падушку, адчуўшы за плячыма холад, і пальцамі драпае сяннік, шукае коўдры і яшчэ крычыць аб пажары. Перапалоханыя бацькі злезлі з пасцелі. Бацька стаіць над ім, укрывае яго коўдрай і супакойвае, а побач стаіць і дрыжыць уся маці. У руцэ ў яе кварта з вадою, якую яна сама не ведае для чаго ўзяла, як закрываў Кастусь. Ад страху дрыжыць яна ўся і дрыжыць рука, у якой кварта з вадой. Вада боўтаецца ў кварце і патроху выліваецца ёй на ногі. Ад ног па цэлу падымаецца холад. Калі холад дабіраецца да плеч, у яе самі пачынаюць стукаець зубы.

— Што-ж гэта, божа мой...—шэпча яна і не можа скрануцца з месца, каб паставіць на лаўку кварту, якая ёй зусім не патрэбна. Шэпт яе чуе Кастусь і паказваючы рукой у парог, кажа:

— Пажар! там гарыць, патушыце...

— Нічога, сыноч, не гарыць. Табе здалося.—Бацька хавзе Кастусёвы рукі пад коўдру,—засні хоць троху.

— Патушы, там гарыць,—настойвае Кастусь і падымае з падушкі галаву, каб паказаць дзе гарыць.

— Добра я патушу, зараз патушу, а ты засні. Заплюсні вочы і засні.

Кастусь заплюскае вочы і ляжыць нерухома і ціха. Аспярожненька на цыпачках ідзе з месца маці і ставіць на лаўцы каля вядра кварту, а сама становіцца плячыма да печы, каб сагрэцца і доўга стаіць так ледзь не да самага ранку. Адтуль з-за белай печы, непрыкметная, яна ў белай кашулі—маці пахвілінна паглядае на Кастусёву пасцель і прыслухоўваецца, ці не варочаецца ён, ці не трэба яму чаго. На запечку нерухома сядзіць, прытуліўшыся плячыма да печы, бацька.

Ён доўга сядзіць моўчкі пасля паціху гаворыць жонцы, каб яна лягла спаць, а ён сам пасядзіць, бо выслаўся. Але жонка таксама не ідзе спаць, і абодвы яны не спяць, і абодвы разам на золку бачаць, як праснуўшыся доўгі час нерухомымі, як бы асцекляненымі вачыма пазірае Кастусь на коўдру; яна прыўзнята і скамечана каля яго ног. Нейкі час пазірае так Кастусь, пасля правёў па вачах рукой, выцер іх зноў, зірнуў, на коўдру і, раптам ірвануўшыся цэлам да сцяны на падушку, нагамі шыбануў з сябе на падлогу коўдру.

— Бомба!—крыкнуў ён.—Яна дыміцца! Яна зараз-жа разарвецца. А-ай!..—закрываючы твар рукамі, мятнуўся з пасцелі, але бацькавы рукі ў час падхапілі яго і не далі ўпасці на падлогу. На гэны раз прыпадак паўтарыўся тры разы. І калі Кастусь супакоіўся зусім, бацькі не адыходзілі ад пасцелі, схіліўшыся над сынам, стаялі каля пасцелі. Бацька як накрыў Кастуса, так і стаяў, трымаючы ў руцэ коўдру, а маці рукою лёгенька гладзіла коўдру на выцягнутых на ўсю даўжыню сынавых нагах, а другой рукой пахвілінна выцірала вочы.

У прыпадках прайшло пяць дзён. У гэныя дні Тарэнтаву хату па некалькі разоў наведваў фельчар, правяраючы хворага. На шосты дзень раніцою, распытаўшы бацькоў пра хворага, фельчар супакоіў іх.

— Цяпер ён будзе жыць,—сказаў фельчар.—Крызіс мінуў. Гэта самае галоўнае, каб крызіс мінуў.

— Дай-жа вам бог,—гаспадыня прыпынілася была.—Хоць можа вы і не верыце ў бога, але няхай ён дасць вам здароўечка. Вялікае дзякую вам.

— Не веру, але хай дае здароўя, калі мае, калі вы ўжо так хочаце. Здароўе мне патрэбна.

І ў той жа дзень, пасля полудня, Кастусь пачуў, як спявае маці. Пела яна ціха, упоўголаса, думала, што Кастусь спіць, і баялася разбудзіць яго. Пела пра сваю маладосць, а можа і пра сынаву маладосць, за якую так перабаялася за ўсе гэныя дні:

За гарою каменнаю,—пела яна.—
Галубы лягаюць.
Не зізнала раскошы я,
Ужо леты мінаюць.
Запрагайце, хлопцы, коні,
Коні вараныя.
Ды давайце дагнаці
Леты маладыя.
Даганялі і дагналі
На кляновым мосце.
Вярніцеся, леты мае,
Ды да мяне ў госці.
„Не вярнемся, не вярнемся,
Паляцім за мора.
Бо не ўмела шанаваць нас,
Як свайго здароўя..“

Кастусь падцягнуўся вышэй на падушку і рукой пацёгся да лаўкі, на якой ляжалі прынесеныя некалі Ёськам кнігі, і адну з іх узяў, хацелася паспрабаваць чытаць. Але калі паднёс да вачэй кніжку, перад вачыма ўсё засумяцілася, а літары і словы ў кніжцы замітусіліся па белай паперы, і разабраць слоў ад гэтага нельга было. Млела і рука, не хацела трымаць кніжкі і, паклаўшы руку з кніжкай на коўдру, на калены сабе, ён доўга ляжаў так, здзіўлены сваёй кволасцю, а пасля паклаў кніжку на месца.

Яшчэ пераз дзён шэсць, калі Кастусь мог ужо сядзець на ложку, абапёршыся спіной да сцяны, захварэла маці. Пра тое, што маці

хворая першым і даведаўся Кастусь. Маці хацела паставіць раніцою ў печ чыгун з бульбай. На руках данесла яго да прыпечка, а як узяла на вілкі і падняла, каб падаць яго далей у печ, рукі задрыжэлі, закружылася галава і чыгун перавярнуўся ў печы на самай чэрэні. Падняць чыгуна маці ўжо не змагла. Галава так закружылася, што, каб не ўпасці, яна пасунулася, трымаючыся рукамі за печ, да пасцелі і як села, паклала на падушку галаву, ды так і ляжала, слухаючы, як сіпіць у печы на чэрэні разлітая з чыгуна вада. З гэтага часу маці з пасцелі не ўставала і ў хаце гаспадарылі Марыля і бацька.

Дзён пераз сем пасля таго як злягла ў пасцель маці, падняўся ўпершыню з пасцелі Кастусь і паспрабаваў хадзіць па хаце. Ён быў настолькі кволым, што доўга не мог устаяць на нагах і амаль увесь дзень сядзеў на лаўцы каля вакна, любуючыся на сонечны, блізкі да вясновага дзень. На дварэ яшчэ ляжаў снег, толькі ў полі паказаліся чорныя лапікі голай зямлі, але так яскрава свяціла сонца, так дружна цэлымі цуркамі цяклі са страхі кроплі вады, так дружна чырыкалі на дварэ, на сметніку вераб'і, што вясна здавалася зусім блізкай. І каб адчуць яе яшчэ больш, Кастусь ускінуў на плечы світу і выйшаў на двор. На ганку яго адразу асляпіла сонца, і галава ажна закружылася ад чыстага паветра, якім дыхнула на яго разам з ветрам. Каб пастаяць на сонцы, накіраваўся пайсці за вугал хаты, але з-за вугла зразу падуў мацнейшы вецер, і ён ледзь не ўпаў. Утрымаўся на нагах толькі таму, што ўхапіўся рукамі за драбіну, якая стаяла каля хаты і, адпачыўшы, паціху пашоў назад у хату, нясучы з сабою на вуснах горкую ўсмешку. Смяўся з сваёй такой вялікай кволасці. Затое яшчэ дзён пераз сем ён ужо зусім амаль не адчуваў кволасці і мог ужо спраўляцца з працай каля двара, ды затое захварэў бацька. Напярэдадні перад тым, як легчы ў пасцель, бацька цэлы дзень рабіў нешта каля новай хаты. Увечары, ні на што не скардзячыся, ён лег на печы, а на заўтра не падняўся, а папрасіў Кастуса пайсці даглядзець каня і карову. Пасля, калі Кастусь паснедаў, бацька эноў клікнуў яго да сябе.

— Нешта нядобра мне,—сказаў ён.—Ломіць. Можа ты схадзіў-бы у Лесавіцу да Саўкі, папрасіў-бы, няхай дасць бутэльку самагонкі. Я яму пасля заплачу. Як вып'ю, дык яно пройдзе ўсё гэта ў мяне.

— Не добра ж мне ісці,—хацеў было адмаўляцца Кастусь, але падумаў, што самагонка патрэбна бацьку, як зелле, і пашоў.

Саўка—царкоўны стораж. Сторахам пры царкве служыць ён даўно, як памяць людзі і, п'яніца сам, заўжды мае самагонку, каб прадаваць яе сваім знакомым. Калі прышоў да яго ў хату Кастусь у чырвона-армейскай форме, ён спаткаў Кастуса каля самага парогу ў першай палавіне хаты і, пагладжваючы вервовымі рухамі рук рэдкую куцую бараду, над якой узвышаўся вялікі, перакушаны некалі паповым канём чырвоны нос, доўга падазрона аглядаў яго.

— Я з Шапятоўкі, Шкробата Тарэнты сын,—вытлумачыў Кастусь.

— А-а, ведаю. Чаго-ж ты да мяне?

— Захварэў бацька, мусіць тыфус, дык вось просіць, каб вы далі для яго бутэльку самагонкі. Сказаў, што палічыцца з вамі пасля.

Саўка недаверліва аглядзеў Кастуса, але не змеціўшы на ягоным твары нічога падазронага, буркнуў пад нос сабе: „добра“ і хутка аднекуль з сенечак ці з двара, прынёс бутэльку з самагонкай, закручаную ў газету, і сам пасабіў Кастуса пакласці яе ў кішэнь штаноў, каб яе ніхто выпадкам не заўважыў.

На прашчанне ён ківае галавою Кастусю і папярэджвае:

— Ты-ж глядзі, нідзе не прагаварыся, што ў мяне браў яе.

— Я не маленькі...

У дарозе Кастусем авалодалі не новыя ўжо для яго думы. Хутка вясна. Не ўгадаеш, калі яна пройдзе, а там праміне і лета. З восені яны з Ёскам парашылі абавязкова паехаць куды-небудзь вучыцца. Калі сур'ёзна брацца за гэта, значыць трэба брацца з самай вясны, каб даведацца, дзе што ёсць, куды кінуцца. Сам Кастусь марыць пра такую школу, пасля якой мог бы ён стаць „тэхнікам па электрычнай справе“, так ён найменаваў сваю спецыяльнасць, да якой і марыў дайсці. Захапленне электрычнасцю прайшло да Кастуся раптам, пасля таго, як будучы ў арміі ён у адным з прыфрантовых гарадоў схадзіў з групай чырвонаармейцаў на экскурсію ў фізічны кабінет мясцовага вышэйшага пачатковага вучылішча, дзе настаўнік фізікі дэманстраваў і волыты па электрычнасці. Пасля гэтага чорныя, што круцяцца ў розныя бакі, кругі з наклеенымі на іх бліскучымі паперкамі і ўспышкі электрычных іскрак, засталіся ў ягонай памяці на заўжды і ім як-бы азначыўся Кастусёў шлях у будучнасць. І хоць бачыў Кастусь гэны свой шлях яшчэ толькі ў марак, быў ён асляпляюча яркім і вабіў і клікаў за сабою, абуджаючы ў ім дрымотныя невядомыя яшчэ самому сабе сілы. Ад таго праменні сонцавы, якія паблісквалі на дрэвах на дарозе, і час-ад-часу краналіся ягонага твару, прабіваючыся згары праз густу хвой, здаваліся Кастусю бліскамі электрычных сіл, рассыпавых па-над зямлёю, і ўжо зусім зачараваны і аслеплены ім, як выйшаў з лесу, Кастусь з заплюшчанымі вачыма сеў на капец, што стаяў пры дарозе, на якім ужо зусім не было снегу. Так сядзеў ён пад сонцам некалькі часу, схаваны лесам ад ветру расхінуўшы полы шыняля, аддаўшыся марам.

ПАДЗЕЯ ДВАНАЦАТАЯ

Як і тры гады таму назад, калі шапятаўская ячэйка выпраўляла на фронт трох лепшых сваіх хлапцоў, цяпер зноў у тым-жа самым пакоі адбываўся сход, якім ячэйка выпраўляла хлапцоў у далёкі, нікому ў ячэйцы невядомы горад Маскву. Той-жа стол, моцны, шыроканогі, стаяў на старым сваім месцы каля глухой сцяны, непадалёк ад вакна ў другой сцяне. За сталом стаяў сакратар ячэйкі Міхаль Ганорык. Заглядаючы ў паперкі, разгорнутыя на сталі, ён робіць даклад.

— Вялікі правадыр працоўных таварыш Ленін у сваім артыкуле пра новую эканамічную палітыку нашага ўрада піша так...—Міхаль доўга, не спяшаючыся, чытае надрукаванае ў газеце, якую ён дастае з-пад паперак, а пасля яшчэ пераказвае прачытанае сваімі словамі і, паклаўшы па звычцы, падбародкам галаву на свае кулакі, Кастусь дзівіцца, як складна і проста гаворыць Міхаль. Час-ад-часу ён павяртае галаву да Аксаны, якая сядзіць побач з ім і шэпча:

— Маладзец Міхаль, сапраўды маладзец. Ён гэта на якіх курсах быў?

— На палітасветных. Але колькі-ж ён быў там, усяго-ж тры месяцы. Вось вы як паедзеце, дык невядома калі і вярнецеся.

— Вернемся, а то дзе мы дзенемся.

— Неяк мне страшна, калі я думаю, што паедзеце вы. Тады гэтак-жа ўтраіх і цяпер ізноў.

— Ну дык што?

— Мне здаецца, што зноў нехта з вас не вярнецца, як тады Рыгор.—Аксана пазірае то ў твар яму, то на стол і мігае пачырванелымі вачыма.

— Ну, што ты, цяпер-жа мы не на фронт едзе.

— І я ведаю, што не на фронт, але неяк страшна мне, як успомню пра Рыгора. Вельмі шкода мне яго.

— Усім шкода, ды нічога-ж не зробіш. У той дзень нашых вельмі багата пабілі. А Рыгор-жа на маіх вачах памёр, мне дакуманты свае аддаў і скончыўся. Гаварыць не мог. Я пасля некалькі дзён як не прытомны хадзіў і каб не Ёська, можа звар'яцеў-бы. Дужа неяк пасля гэтага страшна зрабілася, смерці, як ніколі, баяўся... А цяпер чаго-ж баяцца? Рабфак, гэта табе не фронт...—Ён усміхаецца і за ім, пату-піўшы вочы ў стол, усміхаецца Аксана.

Пытанне пра насылку на вучобу ў рабфак пры Маскоўскім Лама-носаўскім электратэхнічным інстытуце стаяла апошнім у павестьм дня схода. Калі дайшла чарга да гэтага пытання, Міхаль растлума-чыў, што з Масквы з рабфака атрымана паперка на імя Кастуся Шкробата і Ёські Гобермана, якім ячэйка і дае сваю рэкамендацыю.

— Даём мы ім ад бюро ячэйкі такія прыблізна рэкамандцыі, я прачытаю рэкамандцыю на Кастуся. Вось... „Шапятаўская ячэйка КСМБ рэкамандуе для паступлення на рабфак Ламааносаўскага Элек-тратахнічнага Інстытута члена комсамола з дваццаць трэцяга сака-віка тысяча дзевяцьсот дзевятнаццатага года або з першага дня арганізацыі КСМ таварыша Кастуся Шкробата, як прыкладнага і вы-трыманага комсамольца і зусім палітычна надзейнага грамадзяніна Со-вецкай рэспублікі. Таварыш Шкробат К. у дзевятнаццатым годзе па-мабілізацыі комсамола добраахвотна пайшоў у Чырвоную армію на фронт, дзе прабыў да сканчэння грамадзянскай вайны, што і свед-чыцца. Сакратар бюро ячэйкі КСМ такі-та, члены бюро ячэйкі КСМ такія-та...“—Міхаль паклаў паперку, на якой была напісана рэкамен-дацыя, на стол.—Згодны з такой рэкамандцыяй?

— Згодны.

— Усё правільна.

— Тады хто за такую рэкамендацыю, прашу галасаваць. Так. Усё. А цяпер рэкамендацыя Гоберману Ёську.

Рэкамендацыя на імя Гобермана Ёські слова ў слова паўтарала рэкамендацыю Кастусёву.

На гэтым сход скончыўся, але перад тым, як зачыняць яго, Мі-халь памеркаваў аб нечым, стоячы каля стала, і пасля нейкім па не-звычайнаму ўрачыстым і чамусьці саромлівым голасам, прыпомніўшы свой выпускны вечар на павятовых палітасветных курсах, сказаў:

— У дзевятнаццатым годзе прыблізна ў гэтакі-ж час мы выпраўлялі сваіх лепшых комсамольцаў на фронт, бараніць Савецкую рэспуб-ліку. Абавязак гэны таварышы нашы выканалі з гонарам. Адзін з іх, вядомы ўсім вам таварыш Жук Рыгор з фронту не вярнуўся, аддаўшы сваё маладое жыццё за рэвалюцыю. Я прашу ўшанаваць яго памяць устанавеннем і спецыяльнай марш.—І сам моўчкі схіліў галаву над сталом так, каб ніхто не змеў на воку слязы, якая нямаведама адкуль узятая. Паціху, усе разам падняліся з месца комсамольцы, і тады з пакоя паплыла на двор ціхая, поўная тугі пахавальная песня па таварышу.

Калі песня змоўкла і комсамольцы аспярожна селі на месцы, Міхаль хвіліну памаўчаў, стоячы з патупленымі ў стол вачыма, пасля перамог сябе, зірнуў на комсамольцаў і зноў загаварыў.

— А цяпер,—сказаў ён,—мы выпраўляем нашых лепшых комса-мольцаў у Маскву вучыцца. Хто з нас, або з нашых братоў мог дзе вучыцца пры старым рэжыме? Тады вучыліся толькі сыны ды дачкі буржуаў да панкоў, а рэвалюцыя нам у навуку дзверы адчыніла, як

і ўва ўсё жыццё адчыніла дзверы рабочым і сялянам. Значыць, не дарэмна нашы таварышы за рэвалюцыю на фронт ішлі і не дарэмна за яе таварыш наш аддаў сваё жыццё. На гэтым дазвольце мне скончыць і абвясціць сход зачыненым.

А хвіліны цераз дзве комсамольцы ўсе гуртом, як ішлі, стаялі на самай сярэдзіне тапалёвай прысады і дзівіліся ў поле. Поле да рэчкі рушыў вялікі натоўп мужчын і жанчын. Спачатку комсамольцы падумалі, што зноў, як і пяць дзён таму назад, сяляне спраўляюць у полі малебства, каб пашоў дождж, але, прыгледзеўшыся да натоўпа, яны не змецілі ў ім ні прошчы, ні крыжа. Гэта здэвіла і, каб даведацца ў чым там справа, комсамольцы ўсе разам пашлі ў напрамку да натоўпа сялян.

Каля рэчкі натоўп, на чале якога ішлі Мікіта Шкробат, Восіп Зяньковіч і Арцём Піскун, ды яшчэ дзевяностагадовы бацька Давыдзюка Ахрэма і такога-ж узроста Піскуноў бацька, спыніўся ў такім месцы, дзе акурат да самай рэчкі амаль даходзіла поле, засеянае ярыной. Каля пяці тыдняў мінула з таго часу, як прайшоў над Шапятаўскім полем невялічкі дождж. З таго часу ўсе дні над Шапятаўкай стаіць спакойнае ў сваёй сіняве чыстае неба. Дзесьці бокам, з глухімі грывотамі або без іх, паказаўшыся з-за небасхілу толькі краем сваім, праплываюць хмары. Кожны вечар хмары з усіх бакоў з-за небасхіла паказваюцца, неба пад небасхілам мутее, усё паказвае як-бы на тое, што ноччу ці да ранку збярэцца дождж, а раніцою зноў неба чыстае і ў ім гарачае сонца. Ад сонца перасохла зямля на полі, патрэскалася і ляжыць голымі камякамі, ашчацініўшыся рэдкімі вузкімі і гострымі калівамі нізкарослай ярыны. Побач з полем паплавамі, як ніколі за гэныя гады сухімі, цячэ Хвошчаўка. Перасохла яна, апала, агаліла крутыя свае берагі і прысмірнела.

Ад натоўпа аддзяліліся Восіп Зяньковіч з Мікітам Шкробатам і знеслі берагам да рэчкі, дзе не так крута, саху, якую прынеслі з сабою. Следам за імі Арцём Піскун знёс туды-ж ярмо і пастромкі. Тады адыйшлі ад натоўпа яшчэ самыя старыя з усіх Давыдзюкоў і Піскуноў бацькі, апранутыя ў чыстую бялізну, пазакасвалі за калены аж на ісподнікі на тонкіх, хулых нагах і асцярожна палезлі з берага да ракі. Там ім надзелі на галовы ярмо, прывязалі іх да сахі пастронкамі, і нясмелымі дрыглівымі нагамі яны пайшлі ў ваду, а каля сахі стаў, гэтак сама закасаўшы штаны за калены, Восіп Зяньковіч.

Над берагам, расцягнуўшыся паскай, стаялі сяляне і сялянкі, дарослыя, і моладзь, і малыя дзеці, пазіралі на раку, упоперак якой перацягвалі саху запрэжаныя ў яе пастронкамі сівабародыя дзяды. За сахой, павольна і ўрачыста ступаючы ў ваду босымі нагамі, ішоў Восіп Зяньковіч, а над берагам, наперадзе ад натоўпу без шапкі стаяў сам Давыдзюк Ахрэм. Калі дацягвалі дзяды саху да другога берага і павярталіся, Давыдзюк голасна крычаў, звяртаючыся да Восіпа:

— Памагай бог, чалавеча! Што ты робіш?

— Дзякую, добры чалавекі!—Гэтак-жа голасна крычаў з ракі Восіп.—Раку вось ару, ды засяваць дабром буду.

Тры разы перацягвалі ад берага да берага цераз раку саху дзяды, замуцілі ў рацэ мелкую ваду і тры разы гэтак пераклікаліся Давыдзюк Ахрэм з Восіпам. Пяць дзён таму назад шапятаўцы былі прывезлі да сябе з Лесавіцкай царквы папа і хадзілі з ім па полю, служылі малебен, спадзяючыся на дождж. Але прайшло колькі дзён, а дажджа не было і тады, змарыўшыся чакаць яго, прыпомнілі старыя шапятаўцы даўні звычай дзядоў сваіх і павалаклі да рэчкі саху, каб тры разы пераараць раку сахой па дну, упоперак ад аднаго

берага да другога, каб гэтым папракнуць свайго бога за тое, што не дае ён дажджу.

Над берагам стаялі моўчкі старыя мужчыны і сялянкі, напружана ўважліва сачылі, як пераворвае раку Восіп, а за іхнымі плячыма, перакідваючыся ціхімі шэптамі, цясніліся маладзейшыя жанчыны, стрымліваючы дзяцей, якія лезлі да ракі. У баку троху парамі стаялі хлопцы і дзяўчаты, якія наглядалі за тым, што рабілася на рацэ і кідаліся жартамі па адрасу Восіпа, які ходзячы па рацэ, высока ўздымаў ногі і плюхаў, апущаючы іх у ваду. Да моладзі далучыліся і комсамольцы. Кастусь рассунуў наперадзе дзяўчат, абняў іх двух адразу і, прасоўваючы паміж іхных сваю галаву, здзівіўся:

— Вой, хлопцы, дзіва! Восіп на дзядах раку арэ: зусім ужо здзяціннеў. А быў, кажуць, чалавек нічога сабе.—Моладзь зарагатала. На рогат азірниўся старэйшыя, але нічога не казалі, затое высунуўся аднекуль, паказваючы свой абвіслагубы твар, Алёша.

— Эй, вы там, скальце зубы!—кінуў ён злосным поглядам у бок да Кастуся.

— Алёшка! Здароў!—Кінуў яму Кастусь рукою.—Што-ж гэта ты нават у бога не верыш ужо?

— Каб хаця ты так верыў!—зусім сур'ёзна адказаў Алёша.

— Як-жа-ж так!—здзівіўся Кастусь.—Дык-жа-ж то звычай паганскі, яны ж бога дакараюць, а ты маўчыш!—Здзяціннеў і Алёшка Сапун. А я то,—Кастусь успляснуў рукамі,—думаў, што хоць з яго нешта годнае хоць для царквы выйдзе.

Моладзь зноў зарагатала, а сам Алёша буркнуў нешта злоснае і адварнуўся.

— Не чапай ты яго,—параіла Кастусю дзяўчына.—Ён-жа такі злосны.

— А ці я-ж яго баюся?

— Мала што не баішся. Ён дужа паганы.

— Ну добра, не буду чапаць. А вы, дзяўчаты,—Кастусь зірнуў у твар ім,—не злуеце на мяне, што я гэтак жартую?

— Чаго-ж нам злаваць? Нам і самім гэта смешна, толькі цікава паглядзець, як яны гэта робяць, дык і прышлі.

— У газету,—хлопцы,—Кастусь звярнуўся цяпер да комсамольцаў,—вось куды пра гэта варта было-б напісаць, а?

— А сапраўды!—Вось бы недзе людзі папасмяяліся-б?

— І нашым бы самім смешна было-б, калі-б напісаць пра гэта. Трэба будзе паспрабаваць.

— Напішыце толькі,—дзяўчына скасіла вочы на Кастуся,—дык яны нас тады папрыбіваюць. Яны і так царпець не могуць, што вы на спяктаклях ужо высмейваеце.

— Ну-у!—палахліва азірнуўся Кастусь.

— Вось табе і ну. Праўду кажу.

— Тады давядзецца абавязкова напісаць,—калі так, нічога не зробіш,—Кастусь жаласліва ўсміхнуўся і рогатам, следам за ім, пырснулі дзяўчаты.

Тым часам з рэчкі вылезлі дзяды, мужчыны вынеслі з рэчкі саху і ярмо, і, пагаманіўшы над берагам, натоўп пачаў разыходзіцца. І тады змецілі ў натоўпе Міхалку Хвойчыка. Ubачыўшы комсамольцаў, ён правёў рукою па сваіх даўгіх вусах, як-бы выклікаючы гэтым рухам усмешку і шырока, на ўвесь свой вуглаваты твар, усміхаючыся, пашоў да іх, прытрымліваючы адной рукой гармонік, які вісеў на плячы ў яго.

— Ну і дзіва-ж!—сказаў падыходзячы.—Як нарадзіўся, такога яшчэ не бачыў я. Што гэта яны рабілі?

— Бога дакаралі, чаму дажджу не дае, маўляў, глядзі да чаго давёў, рэчку аром.

— Фу ты, чорт іх!—Хвойчык зарагатаў.—А я стаяў вылупіўшы вочы і не разумеў, чаго яны ў тую рэчку лезуць, на што дэдаў тых няшчасных мучаць. Ніколі-ж я пра гэта не чуў. Паскакаць, дзеўкі, хочаць?—вварнуўся ён да моладзі.

— Паіграй, дык паскачам.

— Тады хадземце да клуба.—Міхалка зняў з пляча гармонік, узяў яго ў рукі і пашоў з месца, шырока расцягнуўшы яго. Спрытныя тонкія пальцы ягоныя прабеглі па жаўтаватых гузках галасоў, і гармонік, задзіраста ўскрыкнуўшы, заіграў „барыню“. Нехта за гармонікам пачаў падпяваць, і прыпеўка як і гармонікавы галасы багатыя, была вясёлай, задзірастай.

На што барыні чапец,
Любіць барыню купец...

І за гэтым і голас спевака і гармонікаў голас ласкава так, што аж уяўлялася, як песніць купец барыню, вымаўлялі:

Ба-а-рыня ты мая,
Суда-а-рыня ты мая...

Натоўп, які ішоў па дарозе наперадзе, пачаў рассыпацца. Толькі старэйшыя пайшлі дадому ў вёску, а хто маладзей, спыніліся, пачалі моладзь і следам за ёю пайшлі прысадай на былы панскі двор, да комсамольскага клуба. Па дарозе Кастусь непрыкметна прытрымаў трохку Аксану і пашоў поруч з ёю.—Я папрашу Міхалку карагод іграць, а ты паскачы. Добра? Ты такая прыгожая, як на кругу ў карагодзе ідзеш...

— А так не прыгожая?—Аксана бліснула на яго вугалькамі воч.

— Вось табе і на, ледзь не панаўся я. Прыгожая і так, ого, але тады яшчэ прыгажэй.

— Так і кажы,—пагразіла яму Аксана пальцам.

— Так і буду казаць. А ты паскачаш? Для нас... Бо калі-ж мы яшчэ нябе ўбачым... паскачаш?

— Добра.

— Малайчына ты, Аксана, харошая.

На дварэ, як размясціліся ўсе на лаўках, вынесены з клубнай залі і Міхалка сыйграў першую польку, Кастусь пашаптаўся з ім, а тады выйшаў на сярэдзіну круга.—А цяпер я прапаную, каб Міхалка сыйграў нам „За рошчаю зеляной“ карагод. Згодны?

— Згодны!

— Давай!

— Давай на круг Аксану!..

— Выходзь, Аксана!

— Не саромейся!

— Выходзь, Аксана,—папрасіў і Кастусь.—Міхалка, давай!—А сам узяў за руку Веру, жонку Восіпа Зяньковіча і павёў у круг карагод састаўляць. За ім сталі ў круг парамі хлопцы і дзяўчаты. Выйшла на круг і Аксана і з-пад саромліва апущаных востракрылых брывей зірнула на Кастуса. Міхалка ўзняў галаву, ледзь-ледзь назад яе закінуў, пазіраючы ўгору і заіграў, і адразу, паклаўшы левую руку, адстаўленую локцем у бок, на бядро сабе, пашла па кругу ў сярэдзіне карагода Аксана. Яна ішла з паднятай угору правай рукой, у пальцах якой трымала белую пасоўку, калыхала яе па ветру над галавой і, то набліжаючыся да карагоднага кругу, які ішоў парамі

пасустрач ёй, то аддаляючыся ад яго, як-бы клікала за сабою лепшага ў кругу хлопца. Клікала, завабляючы яго песняй:

За рошчаю зеляной,
Пасеялі дзеўкі лён...

Голас у яе чысты лёгкі, і песня гэткая-ж лёгкая і гуллівая, як бліскучыя чорныя яе вочы. Аксаназа пывала і не паспявала яна змоўкнуць, яшчэ цягнула свае даўгое звінючае „лѐ-о-он“, як скранаўся з месца карагодны круг, які быў прыпыніўся на момант і ўсімі галасамі падхапляў песню і спяшаючыся паўтараў апошнія яе словы: „дзеўкі лён, дзеўкі лён“. За гэтым усе, як і Аксана, доўга цягнулі на ўсе галасы тое-ж звінючае „лѐ-о-он“, а Аксана хутчэй ішла па кругу, кідаючы на хлапцоў задзірастыя погляды і, пераняўшы на ляту песню, гаварыла песняй, нясучы яе па кругу:

Пасеяўшы палолі,
Белыя ручкі калолі...

І карагод зноў падхапляў песню:

Калолі, калолі,
Белыя ручкі калолі...

Аксана ішла па кругу лёганька махала над галавой насоўкай, алѐ ўжо не кідалася поглядамі на хлапцоў, несла погляд патуплены ў зямлю. Хлопцы-ж ад гэтага яшчэ мацней стукалі нагамі аб звонкую зямлю, ласкава ўсміхаліся ёй, спадзяючыся, што яна выбярэ і як заспявае зноўку, падыйдзе махне перад тварам хустачкай клікне за сабою ў круг:

Панадзіўся белы конь,
Памяў-пацёр дзеўкам лён...

Аксана прыпынілася перад Кастусём, сарамліва зірнула ў вочы яму і, нібы гэтым хацела адагнаць сваю сарамлівасць, хустачкай насоўкай дакранулася да Кастусёвага твару. Кастусь звѐў за спіною ў сябе рукі Верыны і дзяўчыны, якая была злева ў яго, каб замкнуць гэтым карагодны круг, а сам, гэтак-жа, як і Аксана, паклаўшы толькі на бядро правую руку, пашоў следам за ёю. Два разы абыйшоў ён круг, наганяючы яе, пасля ўзяў узнятую ўгару яе руку і так павѐў за сабою па кругу пад гуллівую звонкую песню.

А позна ўвечары таго-ж самага дня, цалуючы на развітанне Аксану ў вусны, Кастусь прасіў:

— Ты-ж пішы толькі, часцей пішы... Добра?

— Добра,—згаджалася Аксана, не здымаючы рук з ягоных плеч.— І ты-ж пішы. А як прыедзеш узімку на вакацыі, зноў карагод наладзім...

— І ты выбярэш мяне?..

— Цябе... Толькі цябе!—Сашчарэпіла рукі на ягонай шыі, ірванула да сябе ягоную галаву, звонка пацалавала ў губы і, вырваўшыся ад яго, пайшла на свой двор. Ад самага парогу смяючыся вярнулася, рукой паманіла пайсці за сабою да парога, а там зноўку абхапіла рукамі Кастусёву шыю, шчыльва прыхінулася да яго целам і, прыплюшчыўшы вочы, пакорліва паднесла вусны для пацалункаў.

Самым ранкам назаўтра роснай снежкай Кастусь, а з ім Еська Гоберман пешшу ішлі з Шапатоўкі на станцыю, каб адтуль паехаць у далёкі вялікі горад Маскву.

(Працяг будзе)

ПЯТРО ГЛЕБКА

МУЖНАСЦЬ

Падымі мяне,
мужнасць класа,
над галовамі паўшых ніц,
правядзі над імклівым часам,
над палётам планет і зарніц.

Дай звычайнаму слову дужасць,
каб шумела яно,
як пажар!
Ты-ж спыніла калісьці,
мужнасць,
загаіла нялюдскі жаль.

Роўным крокам тады з узгоркаў
зледзянелая ноч ішла.
Чалавек пад Масквой у Горках
скончыў свой непаўторны шлях.

І калі над зімовым усходам
праразаецца воблік дня,—
па крутых і суровых усходах
адплывае наніз труна.

На прастор вырываецца скруха,
асірочаны кінуўшы дом,
і ад болю знямелыя рукі
алускаюць труну на дол.

Ападаюць сняжынкі на вусны,
на высокі адкрыты лоб...
Баявыя таварышы й вучні
закрываюць астанкі шклом.

І празрыстае тонкае века
з ледзянога халоднага шкла
адлучае ад нас чалавека,
што прайшоў непаўторны шлях.

* * *

Белая дарога,
векавая глуш,
сосны снегавыя
сцежку сцерагуць.

Селянін пануры
на крывых санях
ельнікам зялёным
высцілае шлях.

На глухі паўстанак
(пяць далёкіх вёрст)
будзе слацца ельнік
лапкамі напрост.

Гэтаю дарогай,
дзе галосіць сум,
ленінцы палямі
Леніна нясуць.

Над шырокай Волгай
хляпчуком ён рос,
падвявольным людзям
сваю праўду нёс.

Ён паўстаў над светам
навальнічных хмар,
як жывы і грозны,
агнявы штандар.

Выгадаваў класу
партыю ў баях,
на прастор шырокі
паказаў нам шлях.

І рабоў калоній,
фабрык і палёў
на цара,
на пана
ваяваць павёў.

З-пад ярма краіну
вызваліў маю
і семі рэспублік
утварыў саюз.

Ён душу,
як камень,
палажыў у грунт,
каб над светам здзеку
вырас свет комун,

каб прастор Расіі—
гэта глуш і шыр—
гаманіла,
пела,
голосам машыны.

А цяпер палямі,
цераз гэту-ж глуш,
дзе сухія дрэвы
сцежку сцерагуць,

дзе рыдае скруха,
дзе галосіць сум—
ленінцы маўкліва
Леніна нясуць.

Ані слоў,
ні песень,
толькі стогне крок...
Ад вялікай крыўды
ледзянее кроў:

той,
каторы вечна
працаваў і жыў,
каб змяніць краіну
рускае глушы—

па глухой пустыні,
цераз стэп і лес
пакладае ў горад
свой апошні след.

Ашукала смерць нас,
насмаяўся лёс...
На абмёрзлых вейках
стынуць зоры слёз.

На глухім паўстанку
журацца агні,
у жалобных сцягах
рушыцца цягнік.

Ленінскія вусны
холад загаваў,—
нежывое цела
сустракай, Масква!

* * *

Белым снегам усыпаны плошчы,
белым снегам уккрыты сады.
Золкі вецер штандары палошча,
замятае на бруку сляды.

Мы ідзем—
і падзе́ншчык,
і токар,
і шахцёр.

і марак,
і гарбар,
і студэнт,
малады і высокі,
і пануры сівы качагар.

Мы ідзем—
у палапленых світках,
у шынелях,
падраных з вайны,
у падшытых вятрамі намітках—
мы ідзем да ягонай труны.

Дом Саюзаў.
Калонная зала.
Чорным крэпам спавіта труна.
Мы прыйшлі...
І наўсцяж зарыдала
настарожаная цішыня.

І ніколі не знойдзеш ні ў якіх
летанісных аналах пярэ,
каб народ гэтак горка плакаў
над магілаю правадыра.

Нашы сэрцы наўзрыд галасілі,
нашы вочы заслала імгла...
Чалавечага плачу сіла
горы змыць векавыя магла.

Але вырасла мужнасць класа,
падняла нас ізноў на бой:
над палётам планет,
над часам,
над праклятай суровай зімой,
над снягамі,
над горам,
над жалем,
над законамі смерці й жыцця
падымаецца ленінец Сталін,
узняваючы ленінскі сцяг:

— Мы людзі адменнага складу:
сыны векавой барацьбы.
Нам дадзена права і радасць
у ленінскіх шэрагах быць.
Заўсёды-ж,
у маршах паходных,
у жорсткіх баях,
у агні,
высока партыйную годнасць
павінен трымаць куніст.

Так гаварыў нам Ленін,
назек пакідаючы нас.
Клянёмся,
таварыш Ленін,
што мы ажыццёвім наказ.

— Нялёгкую нашу дарогу
адзначылі сотні баёў;
у кожным дала перамогу
згуртованасць нашых радоў.
І трэба,
трымаючы варту,
на працу,
у бой ідучы,
адзінства вялікай партыі,
як вока сваё, берагчы.

Так гаварыў нам Ленін,
навек пакідаючы нас.
Клянёмся,
таварыш Ленін,
што мы ажыццёвім наказ.

— Цямнейшаю цёмнае ночы
працоўнага доля была,—
адна толькі ўлада рабочых
сапраўдную волю дала.
І покуль не скончыцца бура,
да самых бяскласавых дзён,
гартуйце цвярдзей дыктатуру—
рабочага класа закон.

Так гаварыў нам Ленін,
навек пакідаючы нас.
Клянёмся,
таварыш Ленін,
што мы ажыццёвім наказ.

— Нам рочылі гібель,
магілу...
Супроць азвярэлых банд
мы рушылі страшную сілу—
сяброўства рабочых,
сялян.
І зараз,
на ўзораных нівах,
на фабрыках,
стаўшых у строй,
саюз гэты трэба рупліва
расціць пролетарскай рукой.

Так гаварыў нам Ленін,
навек пакідаючы нас.
Клянёмся,
таварыш Ленін,
што мы ажыццёвім наказ.

— У час незабыўных паходаў,
гуртуючы нашы палкі,
жалезная дружба народаў
высока ўзнімала штыхі.

Ад Новай Зямлі да Паміра,
да самых далёкіх юрт,
упарта-ж разгортвайце шырай
Совецкіх Рэспублік Саюз.

Так гаварыў нам Ленін,
навек пакідаючы нас.
Клянёмся,
таварыш Ленін,
што мы ажыццёвім наказ.

Вось так у змаганні напружным
мы свой здабывалі спакой—
саюзам,
братэрствам
і дружбай,
чырвонаармейскай рукой.
Але неадступна,
штодзённа
рыхтуецца новы налёт.
Мацуйце-ж сваю абарону—
Чырвоную армію й флот.

Так гаварыў нам Ленін,
навек пакідаючы нас.
Клянёмся,
таварыш Ленін,
што мы ажыццёвім наказ.

— На бой за вялікія мэты
ўзнімаецца захад і ўсход,
усе пролетары свету
ідуць у рашучы паход.
І вось,
каб дарогаю вернай
мільёны працоўных пайшлі,
змыкайце рады Комінтэрна
на ўсіх паралелях зямлі.

Так гаварыў нам Ленін,
навек пакідаючы нас.
Клянёмся,
таварыш Ленін,
што мы ажыццёвім наказ.

На кожнае слова прысягі
мы цвёрды давалі зарок:
— Пад слаўным,
пад ленінскім сцягам
ад мэт не адступім на крокі

І мы сваё страшнае гора
панеслі маўкліва, без слёз.
На снежных шырокіх прасторах
хадзіла зіма і мароз.

Але нашых плеч не сагнулі
ні замець,
ні снег,

ні скавыш,—
гайдаліся рэчышчы вуліц,
высокія вежы Масквы.

Пад маршы,
пад гром барабанаў
на роўных высокіх плячах
на самы апошні прыстанак
мы неслі труну Ільча.

І вось наступіла хвіліна,
адна з найцяжэйшых хвілін,
І сэрца бязмежнай краіны
замерла на пяць хвілін.

У распачы сціснуўшы зубы,
мы чулі,
як стогнуць гудкі,
як горна рыдаюць трубы,
як ціха стаяць палкі,
як страшна равуць сірэны,
як віхрам імчыцца зямля,
як стынуць нямыя сцены,
высокія сцены Крамля,
як гулка цяжкія гарматы
апошні салют аддаюць,
як плача над страшнай утратай
Савецкіх Рэспублік Саюз.

Чырвона-жалобныя сцягі
схіліліся ў горы наніз.
І словы нядаўняй прысягі
ізноў прагулі ў цішыні.

Мы цвёрда ў калоны пасталі,
нас мужнасць ізноў узняла,
бо з намі быў ленінец Сталін
і партыя наша была.

Тугу разাগналі клопоты,
і дружна рабочы клас
пайшоў да штодзённай работы,
каб здзейсніць ягоны наказ.

* * *

Мінаюць гады за гадамі,
суровыя нашы гады,
наперад крутымі шляхамі
краіну вядзе правадыр.

І гэтай нязменнай дарогай
праверыць здабыткі свае,
адзначыць свае перамогі
прыходзіць Семнаццаты з'езд.

Ізноў наступае хвіліна,
схіляемся ўсе,
як адаін,
і сэрца бязмежнай краіны
на пяць замірае хвілін.

Нарэшце куранты прабілі,
настаў адзінаццаты год,
як мы ў ледзяную магілу
труну апусцілі яго.

Нібы па сігналу трывогі,
становімся зноў у рады,
і голасам,
мужным і строгім,
загад аддае правадыр:

— Устань,
Саюз семі рэспублік,
шарэнгамі,
раўней струны,
міні рады маскоўскіх вуліц,
прайдзі каля яго труны.

Ударная брыгада класа,
рабочым свету дай адказ:
ці здзейсніла,
як ты клялася,
вялікі ленінскі наказ?

Ці стала слова
словам справы,
узлётам дум,
геройствам дзей?
Ці ляжа гонар,
наша слава
вянком на строгі маўзалеі?

На ўсіх шырынях земнай кулі
маўчаць станкі,
гудуць гудкі:
з трыбуны ўсіх семі рэспублік
даюць адказ большэвікі:

— Мы кляліся:
трымаць высока
сцяг,
асвечаны яснай зарой.
Кожным рухам сваім і крокам,
кожнай думкай сцвярджалі зарок.
І ніхто не пакажа справы,
ад якой адступіў большэвік:
як геройства,
як гонар,
як славу,
мы праносім штандар баявы.
Апалосканы дымам і кроўю

на франтах грамадзянскай вайны,
ён узвіўся над нашай будоўляй,
самай стромкай дасяг вышыні.
Ён лунае ў міжзорнай сіні,
дзе шумяць стратасферы вятры,
ён, як сэрца жывое краіны,
на паўночных ільдзінах гарыць.

— Мы кляліся:
адзінства партыі,
быццам вока сваё, берагчы.
Процьма хіжых галоў упарта
падымалася з брудных лагчы.
Мы грамілі іх—
„левых“ і правых,
адсякалі вяшчадна з пляча,
каб аматары чорнае славы
не скрывілі дарог ільіча,
каб ніколі,
ні ў якіх варунках
не крануў нашых сіл разлад.
Так у жорсткіх баях за комуну
непарушная еднасць расла.
Як кавалак адменнай сталі
загартованы сёння рады.
Гартаваў іх таварыш Сталін—
першы ленінец,
наш правадыр.

— Мы кляліся:
на смерць змагацца,
пасці трупамі,
стаць на касцёр,
каб жыццё дыктатуры працы
бараніла рэспублік жыццё.
Ад нацдэмаўскіх збродных шаек,
ад прадажных служак Рамзіна
выпаўзала,
ішла глухая,
наступала на нас вайна.
Кожны хутар,
абнесены садам,
на дарозе да нашых мэт—
гэта дваццаць чатыры засады
на адзін усяго кілометр.
Безліч іх,
што хацелі краіну
і ўладарства над намі займець!
Берагла нас няўтомная пільнасць,
дыктатуры навостраны меч.

— Мы кляліся:
расціць рупліва
пролетарска-сялянскі саюз.
І сягоння на ўзораных нівах
аглядаем работу сваю.

Па калгасных палях
 (аж рэха
 векавыя калыша бары)
 ходзяць нашы найлепшыя шэфы
 сталінградскія трактары.
 За іх следам шуміць пшаніца,
 канюшына шалее,
 аўсы,
 аж на дол прыпадаюць ніцма
 пад цяжарам зярна каласы.
 Лапушацца сады...
 У вечар
 яркнуць вуліцы ў песнях дзяўчат.
 Так мяняецца лёс чалавечы
 ля сялянскіх абноўленых хат.

— Мы кляліся:
 ад гор Паміра
 і да самых далёкіх юрт
 мацаваць і разгортваць шырай
 пролетарскіх рэспублік саюз.
 Мы выконвалі нашу прысягу
 дзень і ноч над работай сваёй:
 кожны край надзялілі пасагам—
 гарадамі,
 садамі,
 зямлёй.
 Ад усходніх граніц да заходніх,
 праз увесь велічэзны абшар,
 б'юцца роўна,
 упэўнена,
 згодна
 сэрцы нашых заводаў і шахт.
 Больш няма занядбанных ускраін,
 дзе зацішак і лямант стаяў,
 дзе няшчадна каралі і кралі,—
 скрозь квітнее радзіма мая.

— Мы кляліся:
 і мора,
 і сушу,
 і вышыні аблок бараніць,
 і ніколі ніхто не парушыць
 умацованых нашых граніц.
 Хай паслухаюць летам уранку,
 як спяваюць прасторы зямлі—
 гэта ходзяць жалезныя танкі,
 баявыя плывуць караблі,
 самалёты ідуць,
 аж вецер
 прыгінае галовы лясоў...
 Наймацнейшая армія ў свеце
 беражэ нашу працу і соні
 і калі, азвярэўшы, падымуць
 ліхадзеі на нас нажы—

будзем мы за сваю радзіму
ваяваць на прасторах чужых.

— Мы кляліся:
сумленна і мужна
нашу працу і сілы аддаць,
каб расла пролетарская дружнасць
па ўсіх сёлах,
па ўсіх гарадах.
І мы прагна ішлі да маты:
дзень і ноч,
у любую пару
будаваці краіну Советаў,
не шкадуючы стомленых рук.
Яна сонцам сягоння свеціць,
як маяк, над сусветам гарыць...
З цёмных тураў нявольнага свету
прыязджаюць да нас змагары.
Мы прыймаем іх ветла і проста,
згуртаваныя ўсе, як адзін.
І расце баявое сяброўства
між працоўнымі розных краін.

— Мы кляліся...
І кожнае слова—
на вадзе,
на агні,
на зямлі,
на вышынях,
на стромкіх будовах—
ператворана ў сацыялізм.

Грыміць адказ з мільённых вуснаў,
шарэнгамі,
раўней струны,
парадным маршам,
крокам мужным
праходзім мы каля труны.

Мінаем час няшчаднай смерці,
смуткуем зноў аб ім усе,
і кожны з нас глыбока ў сэрцы
часцінку Леніна нясе.

Ягоны смех,
яго вясёласць
гарыць на тварах окцябрат,
жыве ў рабоце комсамола,
у песнях маладых дзяўчат.

Ягоных спраў размах вялізны,
яго нянавісць і любоў
нясуць будаўнікі сацыялізма—
героі фабрык і палёў.

Яго упартасць,
волю,
мудрасць,

што абняла прастор і час,
яго вялікаскую мужнасць
нясе увесь рабочы клас.

Яна згаіла нашы раны,
пякучы патушыла боль,
яна ішла заўсёды з намі,
вяла і павядзе у бой.

І мы ніколі не прыстанем
ні ў цяжкай працы,
ні ў хадзе,
бо з намі наш любімы Сталін,
бо з намі партыя ідзе,

бо чуюм кожнае імгненне
і кожнай кропляю крыві—
вялікі,
неспакойны Ленін
сярод жывых
ідзе жывы.

1944 г.

ВЫХАВАННЕ БРОЎМАНА

I

Калі ў читальні згаслі святло, студэнты ўсталі і нехаця пайшлі да дзвярэй. У чырвонай паласе святла ад дагараўшых у каміне дроў відны былі толькі іх стаптаныя чаравікі і вузкія канцы штанін—памятныя ў каленах. У цемры ўспыхнулі дзве-тры цыгаркі. Аглядаючыся на камін, які ў гэты час меў падабенства са старажытным падпаленым горадам, некаторыя затрымаліся.

Заўважыўшы гэта дзяжурная студэнтка крыкнула:

— Рэбяты! Хто хоча застаньцеся, пакуль дагараць дровы, бо мне адной сумна.

Студэнтка была прывабная з выгляду. Адзін студэнт падышоў да яе, сеў на пакладзеную бокам лаўку і, падставіўшы агню вузкі твар, зняў акуляры. Ад гэтага бліскаўшых за імi маленькія шэрыя, неглыбока пасаджаныя, бязбровыя вочы, як ўва ўсіх блізарукіх, адразу згаслі, і ўвесь твар выцягнуўся яшчэ больш.

Таго, хто прысеў, не зважаючы на ўсю яго непрывабнасць, вельмі любілі студэнты. Прозвішча яго было—Броўман. Ён паходзіў з дробнай рамесніцкай сям'і, рыхтаваўся быць антэкарам, хоць бацька настойваў на тым, каб хлапчук вучыўся на адваката. У сям'і яго лічылі за вундэркінда. Таму ён быў вызвалены ад пілавання дроў і нашэння двух вёдзер вады на кухню, якія прыпадалі на яго долю. Яго браты і сёстры, да рэчы сказаць, вельмі шматлікія, не зусім пагаджаліся з гэтым становішчам; яго бацька і сам ён улічвалі гэта за невуцтва і недаацэнку тых дабротаў, якія магла атрымаць сям'я ў будучым.

Хлопчык быў сапраўды не дурань. Яго непрывабны знадворны выгляд гнаў яшчэ неўмацаваныя мазгі па бясконцых старонках кніг. Яму неабходна было ўсё ведаць. Прынамсі ён адчуваў сябе абавязаным умець адказаць на любое пытанне і па любому пытанню выказаць сваю думку. Гэта было спярша вельмі пакутна, але ён ведаў, што варта, каб пахіснулася ўпэўненасць ў яго розуме—і ўсе пачнуць зневажаць яго.

Яму было за вялікую радасць у дзяцінстве чуць у часе гульні ў „думкі“ кароценькія рэплікі сваіх папличнікаў і асабліва папличніц: „разумны“, „задуманні“, „таямнічая незразумеласць“, „будучая славатасць“, „наш слаўны філосаф“, але, па сутнасці, яго вельмі абцяжала ўсё гэтае бессістэмнае і супярэчлівае чытанне, ад якога яго мозг нагадваў ломберны стол, дзе палкая лютая гульня нязменна канчалася ўнічыю. І вельмі часта ён гатоў быў аддаць усе гэтыя добрыя аб сабе думкі за моцны склад цела або за блакітныя вочы. Яму хацелася ўвечары, падобна да ўсіх іншых, вольна падыйсці да дзяўчыны

суседа і пахлалецкаму скрытна, загнуць назад яе прыгожанькую галоўку, але ў момант перад ім мільгаў яго страшэнна непрыгожы твар, ён успамінаў аб прынятай на сябе ролі і, стоячы на цянеючым пяску алеі гарадскога сада, прыглушаў напружанае жаданне. Адвядзячы позірк у бок, ён бачыў—у шаласценні адзення цякла густая чалавечая мешаніна, мільгалі дзявочыя постаці, злёгка схіляючыся, прыціскаючыся да пляча мужчын. У расплэснутым млосным паветры грывела музыка духавога аркестра, падкатваючы пад сэрца Броўмана і яго таварышоў востры струмень смутку і невыразнага жадання. Яму было ўжо трынаццаць год. Кампанія складалася з трох дзяўчынак і чатырох хлопчыкаў. На дзяўчынках былі белыя сукенкі, крышку напалоены былі валасы, і на тварах нясмела бялела першая пудра. На трох з чатырох хлопчыкаў былі сінія з белым кантам шапкі, у аднаго з іх яна была змята, на ёй відаць была толькі адна палова вучнёўскага герба, пастаўленага вертыкальна, як вясло. Гэта быў супернік Броўмана, гімназіст Ушас. У Броўмана не было нічога таго, што прымушала любаватца Ушасам. Нават новае цёмна-жоўтае кепі не давала яму перавагі перад абшарпанай шапкай гімназіста. І тым часам, як шасцёра перакідаліся хцівымі поўнымі любові позіркамі, сёмы—Броўман—мусіў гаварыць чарговы афарызм з Шопенгаўэра, або цытату з Ніцшэ.

У рэвалюцыю Броўман стаў комсамольцам. Вядома, ён мог і не стаць ім і ад гэтага, вядома, не парушыўся б закон Маркса, што ў адпаведныя эпохі людзі з прамежных пластоў дробнай буржуазіі і рамеснікаў пераходзяць у рады аднаго з асноўных класаў, якія змагаюцца; парушылася б хіба толькі мая аповесць, магчыма, што яна б не была напісана зусім, або, калі б усё-ж я адважыўся напісаць яе, дык галоўным героем быў-бы пэўна другі юнак. На шчасце, у 1918 годзе, пятнаццаці год ад нараджэння Броўман стаў комсамольцам, перамогшы ўласную баязлівасць, бацькаў гнеў, крах сямейных спадзяванняў. Яго падштурхвала нянавісць да гімназістаў, Ніцшэ, Шопенгаўэра і любоў да старшыні рэўкома—студэнта Стальскага, які захапіў яго ў першы-ж дзень прыхода большэвікоў прамовай у гарадскім тэатры. З гэтага моманту пачалося для яго новае, поўнае падзей і перажыванняў, жыццё. Аб ім не мае патрэбы расказваць аўтар, бо тут пачынае дзейнічаць сам герой. У 1922 годзе, калі адбывалася апісаная мной у самым пачатку размова ў студэнцкай чытальні, ён вучыўся ў першым дзяржаўным універсітэце на факультэце савецкага права. Мірнае студэнцкае жыццё дало яму спакой і як нельга лепш паспрыяла ўспамінам. Але, змяніўшы наган на студэнцкую кніжку і габінет—на студэнцкі інтэрнат, ён доўга яшчэ не хацеў перакоўваць талент прамойцы, што дагэтуль бушаваў на пленумах і з'ездах,—для доўгіх разважанняў у прадметных камісіях і акадэмічных секцыях, з ахвотай ужываючы далейшыя звычкі ўгаварвання ўпартых папчнікаў для заваёвання сэрцаў непадатных студэнтак.

II

— Справа была ў 1918 годзе,—пачаў Броўман, сплюнуўшы на чыгунны абадок каміна, і ўтаропіўшыся на яго з мэтай прасачыць, як сіпяць і булькаюць выпарэнні.—Мне было пятнаццаць год, я не быў яшчэ членам партыі і бушаваў на мітынгх, пераймаючы ўсе прамойніцкія прыёмы Стальскага—старшыні рэўкома, які вельмі мне спрыяў і якога я не забуду датуль, пакуль у мяне астанеца хоць колькі-небудзь памяці. Мая зорка толькі-толькі ўзыходзіла, а слава пра

мяне ўжо неслася па ўсёй губерні—слава лепшага прамоўцы і маладзёжнага канавода. У губернскім камітэце комсамола я цэліў у старшыні і часта бачыў апушчаныя вочы майго супраціўніка Андрэя Гарабца, пастаўленага на гэты пост губкомам партыі. Ён быў не дурань—Андрэй, але ў той час замкнёная нялюднасць не акуплівалася нават чыстакроўнейшым рабочым паходжаннем. Моладзь жыла агітацыйнай і вельмі туманнай ўяўляла сабе справу. Між тым справа наспявала. У непагодны дзень восені была выкрыта змова эсэраў, а праз два тыдні старшыня ЧК паведаміў аб новай змове афіцэрства. Трыццаць членаў партыі тут-жа, на сходзе, былі вылучаны ў ЧК. З губкома комсамола трэба было паслаць аднаго з нас. Памятаючы пра сваю слабую вузкую грудную клетку, я быў спакойны за сябе і рыхтаваўся да заповітнай пасады старшыні. На досвіцці пасля сходу, ідучы па глухой наберажнай, падбадзёраны халадком баязлівасці перад блукаючай навокал небяспекай, я ўбачыў Андрэя, які вышаў следам за мной. Ён дагнаў мяне не абзываючыся і неяк трывожна сунуў мне ў кішэню круглую пячатку саюза. Ён, відаць, хацеў сказаць нешта, але звычайная цяжкамоўнасць ды яшчэ і хваляванне стрымлівалі яго.

— Вось што,—вымавіў ён нарэшце.—Ты вазьмі пячатку: табе цяпер быць за старшыню.

— Пачакай,—сказаў я яму, моцна заціскаючы ў кулаку пячатку, у той час, як сэрца ў мяне застыла.—Пытанне высветліцца заўтра або паслязаўтра... Магчыма, што губком партыі пашле мяне...

Мне нават зрабілася няёмка ад маё ўедлівасці і я ледзь захаваў чырвань, што прыліла да майго твару. Якое-ж было маё здзіўленне, калі ў губкоме Стальскі, пахлопаўшы мяне па плячу, сказаў:

— Вось, Яўхім, вазьмі запіску і ідзі ў ЧК да Навумава, ён дасць табе работу, якая будзе табе карыснай... Думаю, што лепш за ўсё ты справішся з работай следчага.

Я паступова бялеў, па меры таго, як слух мой намагаўся ўчуць у голасе Стальскага іронію, але Стальскі нават не ўсміхнуўся і па чорных вачах яго нічога нельга было пазнаць.

Усе пачуцці адразу загаманілі ва мне, але больш за ўсіх я адчуваў два—крах маёй кар'еры і боязь новай работы. Гэта быў прысуд майму таленту. І я не мог не ўбачыць тут хітрыкаў такога простадушнага, прасталінейнага з выгляду Андрэя. У наступную хвіліну я гатоў быў заплакаць ад злосці, якая душыла мяне, але, ледзь стрымліваючы сябе, я пачаў гаварыць палка і горача аб сваім прызначэнні ў жыцці, аб задачах моладзі, аб нячулых адносінах да маёй маладосці. Я прасіў змяніць рашэнне і не заўважаючы, што раблю брыдкі ўчынак, пачаў гаварыць Андрэя, прыпісваючы яму неіснуючыя грахі і надмерна павялічваючы яго недахопы. Стальскі слухаў і па меры таго, як я нерваваўся, ён рабіўся ўсё больш суровым і замкнёным. Той прыветнай усмешкі, з якой ён заўсёды сустракаў і праводзіў мяне, не было цяпер ва яго худым, уккрытым чорнай барадой твары.

— Даволі!—крыкнуў ён раптам, працягваючы мне ліст.—Прачытай гэта, перш чым пойдзеш да Навумава і покуль я не атрымаю ад яго водгукі аб тваёй рабоце—не адважвайся з'яўляцца да мяне...

„Ах, во яно які!“—хацеў быў закрычаць я,—ну тады паспрабуйце без мяне, пабачым, як вы без мяне справіцеся!“ Але я не крыкнуў гэтага—мне здалася, што Стальскі ўжо стаміўся ад мяне, як стамляюцца дужыя ад енкаў і скаргаў слабых. Можна гэтае пачуццё паглыбіла мой брыдкі твар, бо апрача стрыманасці ніводная маска не падыходзіла да яго.

Я апыніўся з другога боку дзвярэй з надпісам: „Старшыня рэўкома і камітэта партыі тав. А. І. Стальскі“. Нехта ўваходзіў і выходзіў па мяккіх палавіках. Чуліся ўрыўкі сказаў, ціхіх і галосных пакашліванні, нечы грымотны голас гуў у клубе, прабягалі знаёмыя і незнаёмыя машыністкі, арганізатары, сакратары райкомаў.

Проста насустрэч мяне стаў чорны чалавек у пенсіе, у асеннім паліто, што даставала яму да кален, са скураным жоўтым партфелем, які ён трымаў за ручку. Гэта быў Цёмкін—выкладчык матэматыкі ў рамесніцкай школе. Старым законам яму забаранялася выкладаць у сярэдніх навучальных установах і ён заўсёды зайздросціў Пятру Іванавічу Сказарука, які выкладаў гэтую дысцыпліну у мужчынскай гімназіі. Асабліва садзейнічала гэта зайздросці яго жонка, якая ва ўсім намагалася быць падобнай на жонку гімназіяльнага матэматыка. Яна паграбавала, каб і муж нагадваў сваім абліччам гэтага, як ёй здавалася, шчаслівага чалавека. Яна пакутвала нават ад таго, што Цёмкін не ўмеў піць і не біў яе па нядзелях, як гэта меў звычай рабіць Пятро Іванавіч. Напіўшыся, Цёмкін, наадварот, рабіўся слязлівым і мяккім. Яго апаноўвала паэтычная схільнасць, чулівая сузіральнасць. Ён спяваў ары з „Жыдоўкі“, перамешваў іх з сінагагальнымі матывамі альбо падоўгу пазяхаў, пакуль на вачах не выступалі маленькія слязінкі. Пазяхаў ён таксама неяк асабліва, у два прыёмы, спачатку закідаючы галаву, як быццам яму падавалі каманду—„рот, звязай!“, а тады ўжо пазяхаў. У рэвалюцыю Цёмкін разышоўся з жонкай і з Бундам, уступіў у партыю большэвікоў, заняўшы пасаду загадчыка Губана. Але, не маючы адпаведнага партыйнага стажу і не давяраючы сабе ў большэвіцкай вытрыманасці, ён штохвілінна бегаў да старшыні рэўкома па кожнай дробязнай справе, некалькі залішне мітусячыся. Той выпраўляў яго да загадчыка агітпропам—старога падпольшчыка з рабочых, добра ведаўшага агітацыю і прапаганду і вельмі мала—педагогіку. Нахмурыўшы бровы, ён слухаў таропкую гаворку Цёмкіна і, ківаючы галавой, згаджаўся з усім, што яму гаварыў Цёмкін або каротка адказваў:—дзеянчай! Ад гэтага Цёмкін, як усе слабахарактэрныя людзі, грунтоўна ўмацоўваўся ў выказаных ім-жа самім меркаваннях і, запхнуўшы ў партфель паперы, з лёгкасцю чалавека, які выгаварыўся, бег трушком да сябе. Тым не менш спакойным ён заставаўся нядоўга. Варта было яму апыніцца за дзвярыма, як уся яго спакойнасць знікала, і яму здавалася, што нешта самае важнае ён не дагаварыў, а таму, не спяшаючыся, паціраючы лоб, ён на працягу пяці хвілін намагаўся ўспомніць недаказанае.

У гэткім стане ён пэўна і знаходзіўся, калі я, няўважліва блукаючы вачыма па баках, убачыў яго незайздросную постаць. Але мне здавалася, што таксама, як і я, Цёмкін перажыў нейкае маральнае ўзрушэнне—можа яго толькі што знялі з пасады загадчыка Губана, можа ён праслухаў суровы прысуд або яму прачыталі дваццаць дзве заявы лепшых школьных работнікаў, а ў заявах аспярожна праводзілася тая думка, што кіраўніцтва Губана і Цёмкін—разуменні, якія адно другое выключаюць. Амаль адначасова з пачуццём шкадавання і спачування Цёмкіну я адчуў, што на маёй уласнай душы значна палягчэла.

У наступную хвіліну я ўжо прагавіта ўбіраў у вузкія запалыя грудзі шырокі двор з клумбамі і, зняўшы акуляры, прыплюшчваў вочы на сонца, якое не паспела яшчэ дагарэць.

Белыя валокны бабскага халаднаватага лета, дрыжучы ад лёгкага ветрыка, насіліся ў спакойным і прасторным паветры. Я зачэпіў адно і аспярожна расцёр яго на сваім фрэнчы. Потым я адчуў вострае жаданне есці. У адной з бакавых кішэняў павінен ляжаць акраец

чорнага хлеба з павідлам. Я дастаў яго і, сеўшы на складзенае ў двары бярэвенне, спяшаючыся еў, душаючыся кавалкамі, пасля ўстаў і, ні пра што не думаючы, пайшоў па ціхіх падазроных з выгляду вуліцах.

Каля самага пад'езда беллага, на казённы ўзор, будынка я спыніўся. Ubачыўшы вартавога, асцярожна дастаў дадзеную мне запіску і толькі тут успомніў, што не чытаў яе. Хутка разгарнуўшы паперку, я пра-чытаў накіданыя цвёрдай рукой радкі:

„Дружа Алесь!

Пасылаю табе Броўмана Яўхіма—члена губкома комсамола. Не зважаючы, што малады—хлопец ён з галавой і галоўнае, маўклівы, сціплы, адданы справе і ў рабоце—тыгра. Што табе яшчэ трэба?

З компрыветам Саша“.

Першае, што я адчуў, прачытаўшы запіску—гэта страшнае нера-зуменне нічога.

Няўжо Стальскі гэтак мала разбіраўся ў людзях, што мог у сур'ёз-най справе надаваць мне рысы, зусім мне неўласцівыя? Думка, што можа тут мае месца памылка, прыемна ўразіла мяне. Следам за ёй пачалі вяртацца ўсё адкінутыя думкі пра губком, пра старшыняванне і іншае.

Мне дастаткова цяпер прыйсці да Стальскага, растлумачыць яму яго памылку, і ён без лішніх словаў пашле Андрэя, бо, бяспрэчна, па няўважлівасці зблытаў мяне з ім—вырашыў я. Але ўжо на палове дарогі мяне пачалі апаноўваць сумненні. Па-першае. Стальскі напісаў у запісцы яўна маё прозвішча, ён папярэдзіў мяне, праланаваўшы прачытаць яе перш чым ісці да Навумава. Ды і не мог ён так зблы-таць. Ці не хаваецца тут тонкая і разумная механіка, ці не напісаў Стальскі гэта знарок, каб я вастрэй усвядоміў свае недахопы і набыў патрэбныя для рэвалюцыянера якасці?..

Я не заўважыў, як завярнуўся назад і зноў апыніўся каля варот беллага, на ўзор казармы, будынка з шылдай—„Губчэка“.

З рускае пераклаў М. Б.

ЯШЧЭ ПРА ПАПУГАЯ

Майму прыяцелю надакучыў папугай, той самы, якога ён купіў за пяцьсот рублёў і які доўга атручваў жыццё ў доме. Гэта была даволі няхітрая істота дваццаці сямі год—у яго гады Лермантаў павярхоў быў ужо. Але, як вядома, папугаі жывуць па трыста год—і ён быў яшчэ дзіцём. Характар яго быў прасты, як персанажы клубнага рэпертуара. Слоўнік яго складаўся з трох словаў: „здароў, попачка“, „попка дурань“ і „Анюта“. Але ён хутка сямляўся ад іх—праца над сабою давалася яму цяжка. Выразна вымаўляў ён гэтыя словы толькі ўранні, апоўдні ён ужо гугнявіў, а ўвесь астатні час—халтурыў. Ён быў злосны, любіў выхваляцца і гарачыўся, як старасвецкі памешчык. Аднаго разу ён пракусіў вуха пачынаючаму паэту. Паэт быў юнаком і, калі чытаў вершы, забываўся на ўсё, не лічыўся з навакольнай рэчаіснасцю. Толькі адзін слухач наставіўся да гэтага падзеі абыякава, вызначыўшы яе як натуральную сутычку двух светаў у сабе. Астатнія слухачы адкрыта схіліліся на бок паэта—папугая вырашылі прадаць. Была складзена записка ў „Вячэрнюю газету“, але па ёй ніхто не з’явіўся. Папугая вырашылі аддаць дарма. Пашчасціла старэнькаму чалавечку, вельмі сухенькаму, з асфальтавым тварам, запалымі грудзмі і пакутніцкімі вачыма. Ён сядзеў крышку засмучоны і ашарашаны. Папугай дзейнічаў яму на нервы. Ён люта ўздываў крылі, кусаў клетку, падымаў гвалт, і крык яго пераходзіў у енк, прарэзлівы і нясцерпны. Усё глыбей асядаючы ў крэсла, старэнькі чалавек збянтэжана, з пашанаю і нясмела паглядзеў на гаспадароў.

— Ён заўсёды гэткі?—хваравіта крывячыся, спытаў старэнькі шэптам, па-дзіцячаму раззявіўшы рот.

— Наадварот,—таропка сказаў сусед.—Зусім!

— А гэта-ж што значыць „зусім“—дапытваўся старэнькі.—Ён хворы?

— Чаму хворы? Здаровы!—упэўнена басам гуў сусед.—Здаравейшы за нас з вамі Ці бачыце...

— Ён наравісты?—разумеючы сказаў стары.

— Іменна!—адказаў сусед,—іменна, што...

Стары неяк асабліва сціснуўся, скрывіў рот і выцяг шыю, быццам ён рыхтаваўся скочыць на каго. На справе-ж ён рыхтаваўся да рашучага пытання.—Колькі вы за яго хочаце?—спачувальна спытаў стары, паблісхваючы разумнымі вачыма.

— Колькі?—замышаўшыся, перапытаў сусед, але, аўладаўшы сабою, прамармытаў нядбайна:—я аддаю яго задарма!

— Задарма?—задуменна сказаў стары і заклапочана прайшоўся каля клеткі, быццам баючыся, каб яму чаго не падстроілі.

„Фарсун“ як відаць, вырашыў ён. Запалыя вочы яго раптам загараіліся хцівасцю. Цяпер заспяшаўся, замітусіўся стары, спрабуючы сваёй сухой ручкай падняць клетку.

— Шалахвост, от шалахвості! — крэкчучы над ношкай, гаварыў стары ў калідоры. — Знаходка!

Стары, як выявілася, жыў блізка, і я дапамог усталяваць знаходку ў яго вялікім прасторным пакоі. — Шчасце! — сказаў стары. — Да чалавека рана або позна павінна прыйсці шчасце. Заўважце, яно заўсёды прыходзіць ад чужое дурноты. Вы разумееце, за-д-а-рма!?

— Аднак, як яно сквярэцца ваша шчасце.

— Няхай сабе сквярэцца, — спакойна сказаў стары. — Яно сквярэцца па сабекошту. Хочаце гарбаты?

Я адмовіўся.

— Можа, вы хочаце перакусіць?

Я зноў адмовіўся.

— Адразу відаць добрае выхаванне, а то вы паставілі-б мяне ў няёмкае становішча. Я-ж абедую ў сталовай. У мяне сын вучоны і я не скарджуся на голад. Але жыццё ўсё-ж не смачнае. Скажыце, што рабіць старому сівагаловаму чалавеку ўвечары?

— Магу вам прапісаць кіно.

— За грошы?

— Дарма.

Стары ўзяў запіску. Скептычна пакруціў у руках.

— Ох, ужо мне гэткія запіскі! — насмешліва сказаў стары, — у кіно яны ідуць салідна, а назад б-я-г-у-ц-ы!

Слова „бягуць“ ён расцягнуў. Аднак на другі дзень дзверы майго пакою прыадчыніліся, і ў шчыліне з'явілася разумная мордачка старога.

— Не перашкодзіў? — спытаў стары, скрыўшы рот па-заячаму, бегачы вачыма. Ён дзякаваў за дастаўленую яму ўвечары прыемнасць. Запіска падзейнічала, але фільм! Цяпер ужо ўвесь скепсіс стары выліваў на фільм.

— Вы што-небудзь разумееце ў домнах? Нейкі інжынерны фільм! Вы ўжо як-небудзь пашліце мяне ў кіно для служачых, — папрасіў ён.

І, яшчэ не паспеўшы ўсміхнуцца, раптам затрывожыўся.

— Слухайце, у мяне ёсць да вас больш сур'ёзная просьба, — дайце мне службу. Вось усе крычаць, што ў нас няма беспрацоўя, і ніхто не заўважае, што я живу без работы. Я не скажу, што я галодны, або голы, у мяне сын вучоны. Дайце мне якую-небудзь пасаду ў канторы, у магазіне, у больніцы, дзе-небудзь бліжэй да могілак.

— Чаму да могілак?

— Таму, што скажу вам па сакрэту, нічога добрага не бачу ў жыцці.

— Не вярэце глупства! Хочаце быць канторшчыкам на кніжнай базе.

Стары ўзрадаваўся, але не надоўга. Раптам ён збляк.

— Ну, а як будзе зімой?

— Што зімой?

— Як я буду пісаць зімой? Вы-ж бачыце мае рукі, гляньце на пальцы, во на гэты! Ён ужо чатыры гады не згінаецца. Калі-б вы ведалі, як ён не ладзіць з дрэнным надвор'ем!

Мы перабралі дзесяць прафесій і кожны раз стары адмаўляўся, знаходзячы тую або іншую прычыну. Ён спыніўся на адзінаццатай. Гэта была чыстая, добрая прафесія, спецыяльна створаная для старасці.

— Ачагі! Прытулак! — бурчаў стары, нацягваючы паліто.

Ён накіраваўся ў магазін навоchnых дапаможнікаў.

Праходзячы міма, я наведаў яго. Ён усміхаўся мне сваёй бяззубай усмешкай, тонучы ў блішчастых картах, у атачэнні нямой фауны

і флоры, у свеце птушак, звяроў і рыб, сярод людзей усіх рас і іх вантробаў. Ён уладарна выпісваў чэкі, надараў школьнікаў скарбамі свайго света. І школьнікі ажыўлялі гэты свет рознагалосым гоманам жывога жыцця. Але вось, размахваючы накладнымі, увайшоў чалавек з сэрцабіццем.

— Прымайце шкілеты!—звярнуўся ён да прадаўца і зняможана апусціўся каля прылаўка.

Стары ўзяў накладныя, недаўменна ўзняўшы бровы.

— Вы хочаце сказаць, чучалы?—далікатна сказаў стары.

— Шкілеты,—падкрэсліў агент, адной рукой абціраючы лоб, а другой трымаючыся за сэрца.

— Навошта гэта? Ну, навошта-ж гэта?—сказаў стары, баязліва паглядаючы на грузчыкаў, якія неслі тры чалавечых шкілеты.—Ну, куды-ж я іх пастаўлю? Слухайце,—сказаў стары, мужа гледзячы ў вочы агенту,—няма чаго арганізоўваць тут брацкія могілкі! Я аставаўся працаваць у навочны магазін, а не ў пахавальную вобшчыну. Мне яшчэ толькі шэсцьдзесят год. Калі ўжо вам так падабаюцца шкілеты, дык нясіце іх сабе дадому, няхай яны напамінаюць вам пра дзень, калі вы збавіцеся ад вашае грудное жабы. Забірайце, забірайце, гэтыя косткі, няма чаго палохаць дзяцей!

Раптам ён загаварыў тонам змоўніка. — Слухайце, накіруйце іх у іншы навочны магазін і, я вас аддзякую, я вам падарую рэдкасць, яна каштуе вельмі многа!..

— Малады чалавек,—звярнуўся стары да мяне.—Я вам ніколі не буду скардзіцца на жыццё, не гаварыце суседу пра папугая, як бачыце, я аддаю яго задарма!

Пераклаў з рускае М. Б.

НА КАТАРЗЕ АКОПНАЙ

I

Густы, раскошны нядаўна, лес пасечаны, скрышаны і перамешаны з зямлёю знарадамі. Толькі адзінокія хвоі, бялеючы свежымі ранами, горда імкнуцца яшчэ ў далёкую вышыню. А можа і гордасці ў іх няма, можа скаргу сваю ўздываюць яны на тонкіх параненых руках.

Адступіўшыся трохі, паўз бераг лесу, у бяскрайную далячынь паўзуць доўгія змеі акапаў. Чвырам і дзёрнам прыхаваны былі яны ад вока непрыяцеля, а цяпер паўскопваны, парыты знарадамі і не паказваюць ні знаку жыцця.

Зраненае, акрываўленае сонца тужліва злягло за ўзгорак, і здавалася: назаўсёды сягоння пакідае яго гэты тленны, няўтульны свет. Галасны звонкі хор птушак не праспяваў яму свайго вечаровага гімна, як заўсёды. Напалоханыя жудаснай смерцю, яны далёка за сабою пакінулі свой разбураны зялёны палац. Зацвыркаў адзінокі цвыркун і, нібы спалохаўшыся свае смеласці ці мо' адзіноты, адразу ўціх. Быццам дух жыцця назаўсёды пакінуў гэтыя неабсяжныя, квяцістыя некалі, прасторы.

Але вось закурэлася паволі далёкая балоцістая лагчына наперадзе. І, быццам паказваючы, што ёсць яшчэ кволя адзнакі жыцця на гэтых знежывелых прасторах, белы лёгкі туман пачаў уздымацца над невялікай гнілою рачушкай. Туман гусцеў, распаўзаўся і ўкрываў усю лагчыну. І мёртвы вечаровы ландшафт ажываў: вырываючыся з мяккіх вільготных абдымкаў тумана, вышла ў напрамку да акапаў пяцёра чалавек. Адзін быў у целагрэйцы, тры ў гімнасцёрках, а пяты ў шынелі без паяса.

Змрок цёмным дываном засцілаў нячутна дол, і неба з квола блакітнага рабілася глыбока сінім, над гарызонтам пераходзячы ў фіялетавае колер. Дзве адзінокія зоркі, як ясныя вочы вялізнае птушкі цемрыва, што аксамітавымі крыламі ад зямлі засланіла святло дня, заблішчэлі ў далячэзнай вышыні.

З купы рэдкіх кустоў, якімі зарасла балоцістая лагчына, пецярых салдатаў сустрэў незлаблівы хрыплы вокліч:

— Хто ідзе?

— Ёш ты,—азваўся адзін з пецярых, той што ў шынялю.—А хто сядзіць? Ці не сакрэт?

— Ну сакрэт,—дабрадушна прасквярэла з куста.

— Ну дык пайшоў ты к ягнячай мацеры! Хочаш тутуню нямецкага — вазьмі на папяросу, не хочаш — яшчэ лепш. А ён — хто ідзе. Людзі... з гасцей ад немцаў ідзе.

З кустоў паказалася штыком наперад вінтоўка, а следам за ёю і сам аброслы, ускамлычаны сакрэт.

— Шалаюць цэлымі днямі і ночы ім няма, ліха іх галаве, а тут гібей во ў гэтым кусце распраклятым! Дзе твой тутунь, давай сюды... Ды змывайцеся, глядзець не перашкаджайце.

— А ты перагніся ды і паглядзі,—тонам лёгкага жарту, але ў якім чулася пахмурная непрыязная туга, сказаў другі з пяцёх—нізкі салдацік у гімнасцёрцы.

— Ну, ну, цвыркун,—дабрадушна азваўся сакрэт.—Я згадзіўся-б і перагнуцца і паглядзець, толькі ты вось каб пасядзеў у гэтым кусце за мяне. Чмыхаеш? Вось жа-ж.

Ён скруціў цыгарку ды зноў палез у свой куст.

— Праходзь, не застаўляй глядзення,—пачуўся адтуль яго голас.

— І за нас паглядзі.

— Пагавары там больш, дык вазьму ды назад вярну.

— Вось, падумаеш, спужаў. Ну завернемся ды да немца пойдзем. Немец прыме,—з лёгкім жартам азваўся ў шынялю, і ўсе крануліся зноў.—А ведаеце, сябры, вы вось насміхаліся з мяне, што я гарачынёю ў шынялі пайшоў, а ён мне і спатрэбіўся.

Ён расплкнуўся і выняў з-пад палы нямецкі карабін.

— Вунь—кале, глядзі ты,—азваўся трэці.

— Балакаў гэтта я, балакаў са сваім сябрам нямецкім ды і думаю: „Дадзеў-жа ты мне, камарад, а вось карабін у цябе дык хвацкі“.

— І хвацянуў.

— Не хвацянуў, а проста так. Адварнуўся ён гэтта, а я пад палу ды і кажу: „Бывай, брат—камарад“. А вы тым часам, бачу, гатовы падацца ўжо... Хвацкая штука.

— Не абрыдлі табе яшчэ гэтыя штукі,—сурова загаманіў маўклівы, з георгіем на гімнасцёрцы.—Не абрыдлі—у Петраград адпраўляйся, да кампаніі з паліцыяй ды казакам! Буржуазныя жывадзёры часовага ўрада страляюць рабочых на дэманстрацыі... А табе—штучкі. На рускага буржуа будзе ладнай і руская штучка.

— Падумаеш, пра жах сказаў—страляюць,—азваўся з карабінам.—А ты, Лагуцін, скажы, ты мала страляў? Георгія за што заслужыў.

— Вунь ты пра што,—павольна праказаў Лагуцін.—Я не ішоў на вайну георгія заслужваць. Мяне ўзялі з аднае катаргі, з фабрычнае, ды перагналі на другую, акупную. З адных ланцугоў закулі ў другія. А георгій... Георгій... Ён мне толькі ўспамінак, што я павінен быў выратаваць ад смерці жыццё дзесяткам сваіх таварышоў па гэтым ненавісным мне шынялю,—сцішыў ён голас і раптам загарэўся.—А там зусім не тое, галава ты, Коржыч! Там безаружных... безаружных,—з сілаю ўхапіўшы таго за рукаў, упускаючы кіпці ў мяса грубога шынельнага сукна, прахрыпеў ён,—рабочых пастралілі—старых, жанчын, дзяцей.

— Ну і вось здзівіў. Прывычка, дзівак ты, чалавеча, прывычка многа значыць. Я дык ніякіх жахаў не ведаю, каго хоч буду страляць. Вось толькі старых ды дзяцей... так, гэтых не страляў яшчэ. Але-ж і к таму нядоўга прызвычаліца. Важна пачаць толькі.

— Звер ты ў чалавечай скуры,—захіпаючыся ў словах пракрычаў раптам маўклівы малады ў целагрэйцы і, пракрычаўшы, стомлена сціх.

— Ды пакінце вы,—вібы прачынаючыся ад жудаснага сну, папрасіў з карабінам.—Зжартаваў я.

— У дурную галаву заўсёды такія жарты лезуць,—азваўся зноў малады ў целагрэйцы... і быццам вялікіх намаганняў патрабавалі ранейшыя словы, загаманіў цяпер ціха-ціха:—А я стаміўся, ах як стаміўся, браткі мае, каб ведалі. Спачатку, як мабілізавалі мяне, дык было маркотна без жонкі, без малога—гадок яму быў ужо,—а потым за-

цягнула праклятая... Нянавісь нейкая зайшла ў сэрца. І страляў, і ка-лоў, і прыкладам біў. Але вось і прапала ўжо яна, знікла, і цяпер на сэрцы пуста і адзінока. І нікога не жадаю ўбачыць, і нічога не чакаю больш, нішто не любя, і нічога ве магу ненавідзець. Каб смерць прышла, здаецца, каб заснуць і нічога не ведаць гэтага, каб ціха, спакойна заснуць. Дык і смерць не бярэ. Ах, якая маркота, ах якая чарната! Змарыўся, браткі, я...

Ледзь чутна скончыў ён, і не скончыў, а далейшыя словы расталі ўпаўдарогі, расплыліся ў неправільнай маркоце, у дрыгвянай чарнаце, як лёгкія аблачынкі на блакітным фоне неба.

Пяць чалавечых фігур патанулі ў згусцелым змроку.

А сакрэт тымчасам зацягваўся з рукава папяросай нямецкага тутуню і думаў. Вось ён сядзіць у гэтым мокрым балоце, а чаго і што. Яму рабілася смешна і крыўдна. Быў ён хлебаробам: араў, сеяў, касіў, малаціў, мераў босымі нагамі гразь вясковай вуліцы. І раптам дзіка вырвалі яго з прывычнага жыцця, выдалі лубкую бялізну, адзелі ў зялёную гімнасцёрку і шаравары, брудныя патрэсканыя ногі абулі ў цяжкія боты, а зверху ўсё гэта накрылі шынялём—і вось ён ляжыць у праклятым гэтым кусце і бяссэнсава глядзіць, не змежваючы веяк, у цёмную апрыкруую ноч. Вось ён глядзіць, і на сэрцы гэтак лагодна—ці не ад тутуню нямецкага,—а зараз прыдзе ефрэйтар і скажа: „Уставай! Заснуў ці што! Марш па дакуманты, канцы вайне—замірыліся“. І ён скалануўся ад раптоўнае смеласці думкі і адчуў, што правае калена прамокла, а ў расслабленай руцэ ляжыць вінтоўка. Ён падлажыў пад калена шынельную палу і прыпам'януў, што атрымаў учора з дому пісьмо. Пісьмо выклікала ўзрушаныя думкі. Яму гэтак захацелася ўбачыць дом, пахадзіць да зморы за плугам ці бараною і адчуць свежы халадок разварушанай зямлі пад босымі нагамі. Але як ветрам павеяўшы прагнала лятученні, і рука сціснула моцна вінтоўку.

Зусім недалёка захлюпацела і зачмякала звонка ў балоце, быццам хлябтала вадзі нябачная па сваёй велічыні пачварына. Проста на сакрэт з боку нямецкіх акупаў моцна бег чалавек.

У сакрэта балюча заняла сэрца і ён не сваім голасам крыкнуў:

— Стой! Ні з месца!

Чмяканне абарвалася і адказам на вокліч у начную цемру пырснуў струмень нямецкіх слоў, жаласлівых, упрашальных.

— Ну, падыйдзі сюды, чаго балбочаш,—добрадушна праказаў сакрэт. І на сэрцы адразу павесялела.—Гэй, камарад, хадзі сюды!

Начная цемра задрыжэла, загайдалася, і перад сакрэтам спыніўся безаружны нямецкі салдат.

— Камарад! Руссішэн зольдат... Братанне... Карабін, нэйн карабін,—горача загаманіў немец, выбіраючы словы, якія былі б зразумелымі яго рускаму калегу, і дапамагаючы пры гэтым гэстамі.

— Ага,—пачынаў дагадвацца сакрэт,—пакінуў карабін і ідзеш братацца з рускімі салдатамі. Гут, камарад! А табак у цябе ёсць? Табак!—пацёр ён пальцамі левай рукі перад немцам і запыхацеў, паказваючы, што хоча курыць.

— О-о-о,—дагадліва працягнуў немец і радасна закаташыўся ў кішэнях.—Табак, я-я табак!

І выцяг паспешна з кішэні і падаў сакрэту партабак.

— Вось за гэта маладзец ты, камарад немец, што з тутунём ходзіш,—праказаў сакрэт, награбаючы ў шырокую далонь з партабака добрую палову лёгкага нямецкага тутуню і аддаючы назад партабак.—А цяпер можаш сабе ісці братацца. Ідзі, ідзі камарад,—махнуў ён рукою ў тыл,—ідзі смела.

— Шонданк,— цёпла праказаў немец, прыкладваючы руку да бесказыркі.—Шонданк, камарад. Гут рускі зольдат.

Густая, цемра падалася за немцам і рускі сакрэт гукнуў яму ўслед:

— Гэй там! Прапусціць аднаго немца!

II

Але ўночы акопы жывуць. Уночы трэба быць на варце. Парытыя, параздраныя знарадамі, без жыцця, без гуку ўдзень, уночы яны варушацца чалавечымі фігурамі, шалпочуць і насяляюцца бязгучнымі глыбокімі думкамі. І ў тых акопах, якія завідна здаваліся пакінутымі назаўсёды, цяпрэў слабы агеньчык.

Група салдатаў пры цяплым святле, якое давала аплыўшая свечка, сядзела ў крайнім выгіне акова. Сярод іх былі і дэпутаты, якія хадзілі сёння да немцаў, члены палкавога салдацкага камітэта.

— Ды ніхто ад цябе, Лагуцін, не адбірае твае свабоды, што ты дурманіш,—кажа Каржыч. Ён стаіць на адным калене, узапёршыся рукамі на пастаўлены перад сабою нямецкі карабін.

— Гэта табе задурманілі галаву афіцэрскія сабакі часовага ўрада,—гаворыць суровы, з ласкавымі вачыма, Лагуцін.—Дзе тая хваленая свабода, калі мы хочам міру, а нас гоняць: наступай, страляй сваіх братоў па няшчасцю—нямецкіх, аўстрыйскіх, турэцкіх. Ты-ж сам бачыў і чуў—ці ненавідзяць немцы рускіх? А вось і пішучь яны нам: Таварышы, рускія салдаты! Мы вам працягваем брацкую руку. І прапануем вам з двух адно: скончыць гэтую братазабойчую бойню, або ваяваць без канца. Вы сваім наступленнем нанеслі нам вялікія страты людзьмі. Дык дзе ворагі? Хто ворагі? Нямецкім салдатам ёсць за што ваяваць таксама, як і нам. Нашы ворагі гэта падпалкоўнікі, Дзесятавы, капітаны Шаляпіны, якія гоняць салдатаў у наступленне за інтарэсы памешчыкаў і капіталістаў. Нашы ворагі—часовы ўрад! Нашы ворагі—капіталісты і памешчыкі! Вось з кім трэба ваяваць нам, каб аддаць абрабаванаму імі працоўнаму народу яго зямлю, яго фабрыкі і заводы, яго дамы, каб адабраць заваяваную рабочымі, салдатамі і сялянамі, але ўкрадзеную капіталам свабоду. Вось дзе наш фронт!

— Нічога не скажаш,—азваўся Каржыч, ты гэтак праўдзіва гаворыш...

— Не слухай, таварыш Лагуцін, не слухай, братка, а пішы гэтым жывадзёрам, як ты сказаў,—устаў і ўціхнуў змораны салдацкі у целаграйцы. І, абхапіўшы танклёвымі рукамі калены, маркотным голасам ледзь чутна завёў:

— Во-да мы стая-а-а-ли на герман-а-а-нском бе-режку
Ды во-о-о-да мы глядзе-а-а-лі, как волю-у-у-ется река...

Матыў, як і песня, быў цягучым і бясконцым, як далёкі шлях на катаргу, як безнадзейная туга раба ў глухой няволі.

Заміргала часта свечка, і цені ўзбегаліся па тварах прысутных. А потым загарэлася ясна і асвятліла ад сіверу пацмянелы спакойны і ўпарты твар Лагуціна. І на гэтым нябрытым твары бліснулі жорстка ласкавыя вочы.

— Добра, напішам, таварышы, у Выканаўчы камітэт Савета рабочых і салдацкіх дэпутатаў, але я кажу, што гэта нічога не дасць. Меншавіцкія верхаводы прадалі сваё сумленне, яны баяцца цяпер міру, як агню. Напішам, а потым будзем высвятляць справу па-работаму, па-салдацкаму. Гэта і скажам... „Некалькі пытанняў вам,

пастаўленым ад народа для абароны яго свабоды. Калі, мяркуеце, ваша войска ўступіць у Берлін? Ці не гінем мы за рынкі Англіі, за пралівы Мілюкова, за калоніі Францыі? Ці стае ў Петраградзе казаў, артылерыі, юнкераў? Колькі трэба крывавым багам, міністрам-соцыялістам на абед штодня нашых галодных братоў рабочых і нашых жонак і дзяцей? Калі Керанскаму адрэжуць язык? Хаця свабода слова, але гэта конча патрэбна, таму што няма больш сыноў у матак для палкоў, якія Керанскі расфармоўвае і расстрэльвае. Памятайце, паны міністры і ўсе галоўныя кіраўнікі: мы ў партыях не надта разбіраемся, толькі недалёка тое будучае і мінулае—цар вас ссылаў у Сібір і садзіў у турмы, а мы вас пасадзім на штыкі. Дачакаюцца буржуі—прыдуць салдаты з фронту і паколюць. Пратэстуем супроць Дзяржаўнай думы, каб не была! Уся ўлада Советам рабочых і салдацкіх дэпутатаў! Няхай живе свабода, няхай живе рэволюцыя! Мір хіжынам, вайна палацам! Дзействующая армія. Група ўпаўнаважаных салдатаў з аковаў”.

У цёмна-аксамітавай вышыні мігцяць гэтак задуршэўна малючкія рэдкія зоркі, што малады салдацкік у целагрэйцы не ў зможа звесці з іх воч. Ён сядзіць усё таксама, абхапіўшы калены танклявымі рукамі, у адной позе, не зварухне, і адзнака тугі і змору на яго бясконцай жаласлівай песні.

— Пакінь ты выць! А гэтак жаласліва, каб цябе немач ліхая ўзяла,—раптам азваецца адзін з блізшых камітэтчыкаў, прыслухоўваючыся да аддаленага шуму ў акапе. Таварышы, я даведаюся, што там за гоман. Ды пакінь ты выць,—нутро дастае дый годзі.

З гэтымі словамі чулівы салдат знік за выгінам кулямётнага гнязда. Але не прамінула можа хвіліна, як ён бурна ўбег.

— Таварышы: падпалкоўнік Дзесятаў з капітанам Шаляпіным ідуць акапам. Ды, кажуць, немца ўлявілі—разведчыка ці што.

Лагуцін толькі паспеў схваць спісаную паперу, як следам за шумам уварвалася каманда „Смірна“, і скупа асветленыя паходным ліхтаром, які нёс стары падпрапаршчык, увайшлі падпалкоўнік Дзесятаў, капітан Шаляпін і пад канвоем двух салдатаў з вінтоўкамі безаружныя нямецкі салдаты.

— Палкавы камітэт, так ці што?—фарсіста зняважлівым тонам працадзіў праз зубы падпалкоўнік.

— Падпрапаршчык! Як вы пасмелі дапусціць гэта, дапусціць у маёй роцц!—змяёю прашыпеў капітан Шаляпін.

Але перш чым хто паспеў азвацца немец кінуўся з крыкам да Коржыча:

— О, камарад Корзіч, камарад рускі зольдат. Мэйн карабін, о мэйн карабін!

Але немца паспеў ухانیць за рукаў стары падпрапаршчык і з дапамогай канвойных адцягнуць на сваё месца.

— Полк рыхтуецца наступаць, а вы, палкавы камітэт—так ці што, замест таго, каб падрыхтаваць сваіх таварышоў,—грэбліва скрывіўся падпалкоўнік,—заходзіце зносіны з ворагам айчыны! Георгіеўскі кавалер Лагуцін, як вы тут апынуліся? Вы, георгіеўскі кавалер!... Ах так, вы-ж член гэтага камітэта... Што вы скажаце на гэта?

— Гаспадзін падпалкоўнік,—спакойна, без хвалявання пачаў Лагуцін,—братанне з немцамі адкрыла салдатам вочы, яны не бачаць у немцах сваіх ворагаў.

— Вось як?—вырысоўна спакойным голасам праказаў падпалкоўнік.—Канечна, канечна...

— І таму, гаспадзін падпалкоўнік, я ўпаўнаважаны салдатамі заявіць вам, што наступаць мы не будзем і страляць у нямецкіх рабочых і сялян, апранутых у шынелі, толькі таму, што гэта патрэбна ворагам народа, адмаўляемся!

— Ш-ш-што!—выціснуў падпалкоўнік. І, закіпаючы гневам, і булькочучы ў горле словамі, пракрычаў:

— Пад канвой яго! У штаб палка!

— Вам гэта не ўдасца,—сказаў раптам Коржыч, павольна выступаючы наперад і закрываючы масіўнай сваёй фігурай Лагуціна.

— Мярзавец!...—задыхаючыся, праскрыпеў зубамі Дзесятаў.

— Ты сам мярзавец,—жахліва спакойным, да таго спакойным голасам, што мароз пабег па целе ў прысутных, адказаў Коржыч.

Рука ў падпалкоўніка вырвала з кішэні браўнінг.

І ў той-жа момант смешна падскочыў у сваіх цяжкіх ботах грузны немец і моцным ударам падкінуў угару руку падпалкоўніка. Стрэл пранізаў начную цішыню і куля, не зачэпіўшы нікога, паляцела ў цемру.

— У-у-у, гніда!—адзічэлым голасам выкрыкнуў Коржыч.

Карабін немца ўзяцеў у яго прывычных дужых руках, і галава падпалкоўніка Дзесятава з храбусценнем сустрэла прыклад вінтоўкі. Нібы карсэтам, абцягнутая мундзірам, як вылізаная, фігура рэзка паменшала ростам. Падпалкоўнік Дзесятаў няжыва рухнуў далоў.

Капітан Шаляпін хліпнуў і кінуўся ўглыб акова.

Збянтэжана заенчыў стары падпрапаршчык:

— Братцы... таварышы... братцы...

Але яго ніхто не слухаў.

Кінуўшы карабін, Коржыч ірвануўся ўслед капітану. Немец са словамі „о, мэйн карабін“ падхапіў алошні і, гулка пераменьваючы цяжкімі падкутымі ботамі, пабег за Коржычам. Канвойныя прапусцілі яго і далучыліся да групы палкавога камітэта:

— Таварышы! Гэта пачатак таго, што павінна было адбыцца,—парыўчата загаманіў Лагуцін.—Зараз-жа ўсе ў роты! Падняць усіх салдатаў! Арыштаваць афіцэраў! Прыняць у свае рукі каманду!

І група салдатаў на чале з Лагуціным пабегла аковам.

У глыбіні акова прагучэў стрэл. На адказ яму сонна заляскалі стрэлы з боку немцаў і, не чуючы адказу, той-жа час перасціхлі. Па аковах паляцеў крык:

— Падпалкоўнік Дзесятаў забіты!

— Ура-а-а!

— Далоў вайну!

Стары падпрапаршчык з ліхтаром, стоячы на тым самым месцы, бяссэнсава варушыў губамі:

— Таварышы... братцы...

Недалёка ад яго, прысланіўшыся плячыма да сценкі акова і абхапіўшы рукамі калены, малады салдацік у целагрэйцы ледзь чутным змораным голасам цягнуў:

Во-да мы стоя-а-а-ли на герма-а-а-нском бе-реж-ку
Ды во-о-да мы гляде-а-э-ли, как волну-у-ется ре-ка...

А з штаба палка паляцелі ў цёмны тыл коннікі. Гугнява заспяваў фанічны вызаў палявога тэлефона. Затрыпталі тэлефонныя правады.

Першыя барвовыя праменні разаслала па апырсканай кроўю людскіх пакут зямлі вялікае стомленае сонца.

І пачынаўся зноў дзень, падобны на сотні тых, якія прайшлі, напамінаючы пра няшчасце няшчасным, пра злачынцаў роду людскога справядлівым, пра справядлівы гнеў прыгнечаным.

І крыўду сваю на тонкіх параненых руках прасціралі, бялеючы свежымі ранамі, стромкія хвоі.

Шчыльныя калоны штурмавых батальёнаў насоўваліся з тылу на мяцежныя акопы.

А ўгары, над акопамі, быццам апырсканы кроўю, трапяталі на ветры чырвоны спяг.

23-VII—34 г.

УЖО ВЕРАСЕНЬ

Ужо верасень.
Ветры-вандроўнікі
аж праз вокны нясуць халады.
Як шары,
наліліся антонаўкі
і да-долу прыгнулі сады.

Горда сталі
плячыстыя гумны—
усё лета забралі яны.
І па хатах калгасных удумна
падлічаюцца працадні.

І калі
растрасае вечар
жмені жоўтых асенніх лістоў,
ўсе збіраюцца
на сустрэчу
ад усіх чатырох бакоў.

Значыць,
скончылі добра уборку,
плённай працы сабралі дары...
Пад руку
з адмысловай танцоркай
уваходзіць у клуб трактарыст.

Шчокі—
быццам расквечаны макам,
да дзяўчыны прыліпла рука.
На грудзях яго
зоркай адзнака—
Варашылаўскага стралка.

Дружным хорам
сябры там сустрэлі іх.
Сам сабою азначыўся круг.
І тады
свой гармонік-прэмію
расчыняе ударнік-канюх.

І тады—
загуло, паняслося,
закружыла да самай зары.
Да вакон
прытулілася восень
і, як хлопцы, рагочуць вятры.

Менск, 1934 г.

ПЯТРУСЬ БРОЎКА

НА ЧЫРВОНАЙ ПЛОШЧЫ

(1 верасня 1934 г.)

Многа нас стаяла
на Чырвонай плошчы
і кожны адчуваў
братнюю руку.
Уся сталіца пела,
і агнёў прыгоршчы
падалі з паходняў
у Масква-раку.

Так яно спявала
наша маладое,
білася крыніцай
на усёй зямлі...
Зоры ўсяго свету
гарэлі над Масквою
і паміж іх плавалі
нашы караблі—

над самым маўзалеем,
дзе Ленін неўміручы,
дзе маладосць вітала
высока, у гары,

дзе моцнаю сцяною
стаялі яго вучні—
нашыя настаўнікі
і правадыры.

І там перад трыбунай
ад соцень гулкіх вуліц—
калоны дэманстрантаў
плылі,
плылі,
плылі...

І комсамольцы неба
З паветраных рэспублік—
крылатыя дзяўчаты
і хлопцы там ішлі.

Праходзілі танкісты
кальцом жалезным, цесным,

парашутисты—
госці завоблачных вятроў—
Там маладосць праходзіла,
правярыўшая песні
за кайлам
у тонелях глыбокага метро.

Яна ішла
І сцягаў чырвоная паводка
займала загарэлыя
юнацкія страі.
Праходзіла рэспубліка
другой пяцігодкі—
Іосіфа Сталіна—
думы і дні.

І мы былі ўсе разам,
там, на Чырвонай плошчы,
І кожны адчуваў з нас
братнюю руку.
Уся сталіца пела,
І агніў прыгоршчы
падалі з паходняў
у Масква-раку.

1934 г.

АЛ. МІРОНАЎ
(ЧЭЛЮСКІНЕЦ)

У МЕСЯЧНУЮ НОЧ

Мядзведзь ідзе сярод рапакоў, урачысты, як бяздонная палярная ноч. Ноч разліваецца над ім невыказнай сімфоніяй зор, кволага жоўтага месяца і бурных усплескаў паўночнага ззяння.

Ноч дышае бяскрайным спакоем. Водбліскі нябеснага святла востра пераламляюцца ў аснежаных рапаках і торасах, рассыпаючыся алмазамі ў бясконцых снягах.

Цішыня.

Блакiтная ноч.

Самотна ідзе мядзведзь.

Мароз роўны, як штыль. Снег прутка хрумсціць пад лапамі звера. За мядзведзем, чапляючыся за лапы, кладзецца ланцужок слядоў. А ён ідзе самотна, узвышаючыся, як жывы рапак, і ў белай поўсці яго пераліваецца месячнае святло.

Міля за міляй, за гадзінай—гадзіна: блакiтная ноч, хрумсценне мядзведжых крокаў, жаўтлявае аблічча месяца. Месяц адпаўзае на поўдзень, усміхаючыся з недасяжнае вышыні. Звер упарта крадзецца да яго, ідучы, як п'яны, у развалку, ныраючы ў сінявасць рапакowych ценяў.

Месяц прышоў на бераг. Ён крыва ўсміхнуўся, скалануўшы ніці празрыстых праменняў, лёгка падскочыў угару і сеў на аблізаным ветрамi версе берагавое сопкі. Звер незадаволена раўнуў, злосна ашчэрыў зубы і вышаў на бераг.

Грузна спыніўся. Уздыхнуў. Зірнуў на месяц і, быццам дакараючы яго за гарэзнасць і няпэўнасць, павольна з боку ў бок заківаў трохкутнай галавой. Пасля адварнуўся пакрыўджана і безнадзейна і на-старожана наставіў калматыя вушы. Ён слухаў, аспярожна прынюхваўся да паветра. І раптам пайшоў уздоўж берага, ловячы невядомыя пахі. Месяц зняважліва скрывіўся, беражком вока прасачыў за зверам і, пераканаўшыся ў тым, што яго пакінулі, горка ахнуў на тым баку сопкі, лятучы ў снежную пустэчу.

* * *

Мэвэцхургын спрытны, шырокі ў плячах і дужы. Не глядзячы на сваю маладосць, ён лёгка асаджваў уздыбленага воляй аленя, гасцючы ў аленных чукчаў. Касаваты і шырокаскулы, ён быў чыста-кроўным чукчам і прымесь чужой крыві не псавала закончанае выразнасці яго твару.

Маладосць моцна сябрала са славай добрага паляўнічага. Маржовыя промыслы бачылі яго цвёрдыя ўдары, пясцы часта грэлі вялікія рукі хлапца. Але слава не была поўнай: глыбокай прабоінай з'яўлялася ў ёй адсутнасць умкі—палярнага мядзведзя. І малады паляўнічы

гадаінамі кідаўся ў гарачых марах, жадаючы здабыць белапоўстага. Мядзведзя не было. Звер—аспирожны, ён рэдка падыходзіць да жылля чалавека і дарэмна Мэвэцьхургын крокамі вымяраў блакітныя прасторы, прагнучы сустрэчы і барацьбы. Калі і падыходзіў мядзведзь—яго сустрэкалі другія, змагаліся з ім і забівалі, а маладому паляўнічаму замест умкі даставалася гаркота крыўды, зайздасць і нездавальненне лёсам. У гэткія дні ён моўчкі прыходзіў у ярангу таго, каму пашчасціла, доўга самотна стаяў у баку, глядзеў, слухаў гаворку другіх, зайздросцячы схаванаму пад маскаю абыякавасці гонару паляўнічага, а пасля павольна падыходзіў да магутнага зверу, ласкава перабіраў яго срабрыстую поўсць, глядзеў у атуманены вечным сном чорныя зрэчкі.

Зрэчкі зверу і чалавека чарнелі аднолькава таямніча, але ў першых была ўтома смерці, а другія па-воўчаму іскрыліся зялёнымі аганькамі.

...Заснуць ён не мог з вечара. У полагу загусцела цемра, нават тлушчавік пудліва абвяў у цішыні. Людзі дыхалі роўна, спакойна, агорнутыя моцным сном. А ад яго сон уцякаў, як непакорны ўпарты сабака.

Чалавек пругка ўскочыў, скінуўшы цёплую мехавую коўдру. Халадок лізнуў голае цела, і яно пакрылася шорсткімі на вобмацак пупышкамі гусінай скуры. Каля ног, там, дзе раней ляжаў сам, заварушылася жанчына, хаваючы ў цяпліню чулівасць аголенага цела. Мэвэцьхургын нырнуў у кухлянку, спяшаючыся, абуўся, палохаючы цішыню шасценнем вопраткі.

— Хто?—сонна здэвіўся нябачны стары.

— Я,—адказаў апрануты.

— Туры тэгенэркі чайгутку? *).

— Але, бацька...

— Ідзі—стары зноў запытаў.—Ку-ды?

— Умка!—чалавек падняў уваходную скуру полага і вышаў з ярангі.

Ноч клубілася снігавасцю. Мароз прыветна захрумсцеў пад нагамі і рассыпаўся дробнымі скрыпамі пад частымі ўдарамі крокаў.

— Ф'ю-ю-іцы!—свіснуў адмыслова мужчына і на свіст апынуўся пад яго нагамі сабака. Сабака скіголіў аддана і замілавана. Чорная поўсць яго паблісквала свежынкамі перапыненага сну.

— Тагам! **)—чалавек рукой пахлопаў сабаку па галаве, і той, злавіўшы руку зубамі, далікатна кусануў яе.—Хадзем шукаць умку, псіна!

Быццам разумеючы словы чалавека, сабака, узбрахнуўшы ў ноч, пабег ад ярангі. Ззаду захрумсцелі снегаступы і ў такт бегу за спіной Мэвэцьхургына загушчалася шызае руля вінчэсцера.

Бег сабака. Бег чалавек.

Чалавек думаў, прыслухоўваючыся да ночы.

„Будзе ўмка ці не будзе? Чаму другім ёсць, а мне няма? Чаму?“—ён напружваў бровы ў немым пытанні, вырашаючы невырашальнае, і думкі ўпарта шукалі прычыну, не знаходзячы яе.

Успомніў нясмелую бацькаву нараду—схадзіць да шамана, прываражыць удачу—і ўсміхнуўся, калі думкі вынеслі з памяці рэзкі яго адказ:

— Мэвэцьхургын—комсамол, ён не верыць шаману!

*) Ты хочаш ісці?

**) Пойдзем.

Добры адказ! Бацька стары, ён верыць, а сын ганарыцца маладым нявер'ем. Няхай бацька глумачыць яго няўдачу тым, што ён не верыць у духаў... Няхай! Да шамая ён не пойдзе, здолее давесці бацьку і старым сваю маладую рацыю.

— „Здабуду ўмку!“ — вырашае Мэвэцьхургын, падваяючы быстры бег.

Ноч перакацілася ў новыя суткі. Месяц зацярушыўся шкуматкамі воблакаў. Снег і сонкі ў яго няпэўным святле сталі расплывістымі, невыразнымі.

* * *

Ноч разлягаецца бяскрайна і пахі яе нічым не пахнуць. Мядзведзь ідзе ўрачысты, як блакітная ноч, унюхваючыся ў цішыню.

З правага боку адхонам уздымаецца бераг, з левага — хаосам разлягаецца льдзяное мора. Мядзведзь інстыктыўна прытрымліваецца рапакоў і сам здаецца вялізным, белаватым у блакітнай імгле рапаком.

Паўночнае ззянне згарнулася, пакінуўшы плямістыя сляды святла на сінім небе.

* * *

Мэвэцьхургын наважыў завярнуць назад: снег упарта не хацеў падаваць яму ўмку. Лыжы перасеклі многія сцежкі пясцовых слядоў, сабака дарэмна раіў чалавеку пайсці па іх, чуючы недалёка звера. Чалавек ішоў наперад і наперад. Пустэча была аднолькавай і чалавек вырашыў вярнуцца.

У момант, калі на вуснах яго празвінеў прызыўны свіст, сабака спыніўся, натапырыўшы лоўсць, глядзячы ў бок льдзянога мора. Там узвышаліся ў хаатычным беспарадку рапакі і там быў ён: паляўнічы ведаў гэта па незнаёмаму дасюль хрыпу сабакі — сабака гэтак не гырчаў ні на якога звера.

Абодва застылі ў чаканні — сабака і чалавек.

Чакалі...

І тады адзін з рапакоў адлучыўся ад астатніх і, павольна хістаючыся, падаўся ў бок прышоўшых. Падаўся наперад сабака, за ім — паляўнічы і ў руках яго бліснуў чорны вінчэсцер.

Застылі моўчкі ўтраіх.

Чакалі...

Месяц, працуваючы смерць, настарожана затаіўся, спяшаючыся захінуў галаву абрыўкамі воблакаў. Жывы і мёртвыя рапакі зліліся ў маналіт, секунды цягнуліся ў тузе чакання, і чалавек, ломячы на кавалкі напружання, цвёрда закрочыў да рапакоў.

Сабака шалёна ірвануўся. Да сабакі кінуўся рапак. Спляліся абодва моцна, на смерць, і тады паляўнічы, не цэлячыся ва ўпор ударыў мядзведзя кароткай смерцю з вінчэсцера.

Сабака зваліўся пад ногі чалавека, енчучы і рыючы лапамі снег, быццам нешта дарагое шукаючы ў ім. Вантробы яго цямяна сінелі, як руля вінчэсцера. Мядзведзь быў велізарны. Ён ляжаў непрыступным невыразным грудам і ўпэўнены ў смерці звера, чалавек схіліўся над ім. Тады здарылася тое страшнае, чаго чакаў месяц: звер у агоніі таргануў лапамі, ахнуўшы нязлосна і тужліва. Паляўнічы пакаціўся ў сіні снег, здзіўлена ўзмахнуўшы рукамі.

Месяц таямніча выглянуў з-за воблакаў, пільна прыгледзеўся да трох і абыякава пайшоў па ўтаптанаму спрадвечнаму шляху...

* * *

Ранне прышло шэрае, як цяжкі боль у зраненым целе. Месяц, змучаны трывожнай ноччу, зжаўцелы ад бяссоння, непатрэбна і забыта блытаўся ў небе. Снег хрумсцеў, віхрачыся пад ударамі ветра. Па снезе імчалася запражка. Скуголячы сабакам праслізнула нарта. Побач з ёй у маладым бегу імчаў стары. Ён нервова пакрыкваў на сабак, гонячы іх шпарчэй за вецер.

— Бацька,— з нарта даляцеў слабы голас. Стары прысеў на перадак.

— Бацька, дзе твае духі?—Мэвэцьхургын крыва ўсміхнуўся сухімі вуснамі.—Вось умка, глядзі...—ён ласкава акунуў руку ў мядзведжую поўсць.

Стары, унікаючы сынавага погляду, напавіў крывавую павязку на ягонай галаве і, саскочыўшы з нарта, весела, дзіка, па-новаму гукнуў на сабак...

Студзень 1934 г.

З рускае пераклаў М. Б.

ГЕРОЙ НАЦЫІ

Каб герр Отто Шульц не курыў сiгарэты, можна было-б палiчыць яго за манекен, што дэманструе вячэрнi гарнiтур. Ён быў выпрастаны ў такой ступенi, як гэта толькi магчыма для чалавека наогул. Пагардлiвыя лiнii губ i рэзкiя складкi на шчоках, упэўненымi i раз назаўсёды застылымi штрыхамi нязломнай волi сцягнулi сухаваты твар. Сiнiя акуляры хавалi яго вочы ад дзённага святла i ад поглядаў людзей. Так выглядае чалавек, што з дзяцiнства прывык загадваць; такi выгляд меў чыстакроўны арыец, дырэктар канцэрна, кавалер i айцец нацыi герр Отто Шульц.

Як сказана вышэй, герр Шульц курыў. Сiняе воблака дыма было фiмiямам богу чорнай iндустрыi над аўтаром яго—тоўсталапым, прысадзістым рабочым сталом. Як сказана вышэй, галоўны жрэц гэтага бога, герр Отто Шульц, стаяў нерухома.

Перад iм знаходзiўся чалавек, якога звалi проста: Штанге. Ён стаяў на аднэй назе i глядзеў у сiняе шкло. Было зусiм цiха ў габiнеце. Косыя праменнi сонца ўсцiлалi паркет.

Штанге балела галава. Востры боль узняўся да такой ступенi, што здавалася: папiсквае, вiскоча цiханька тоненькая дрыготлiвая жылка ў левым вiску. Але Штанге цярплiва стаяў i пакорна глядзеў у сiняе шкло.

Герру Шульц нiчога не балела. Яму проста, мабыць, падабалася гiпнатызаваць гэтага калеку, што асмелiўся ўступiць у святая-святых храма грознага i магутнага бога. А магчыма герр Шульц у гэты час думаў, i сiнiя акуляры яго, як непранiкнёныя застылыя вочы ўдава, чыста выпадкова накіраваны былі на няшчаснага труса.

Адным словам, прайшло досыць часу, пакуль сеў у крэсла манументальны герр Шульц. I яшчэ хвiлiна прайшла, пакуль расклеiлiся вусны патрона i кавалера, i голас яго разлёгся ў глухой габiнетнай цiшы:

— Я вас памятаю, Штанге. Вы тады былі юнаком i гэтак-жа, як цяпер, стаялі супроць майго стала. Вы некалькi змянiлiся... Але не змянiлiся, відаць, абставiны. Вы зноў стаіце супроць майго стала. Чым стары Шульц можа быць вам карысны?

I перш чым Штанге здолеў адказаць—гэст:

— Да рэчы, сядайце!

Штанге ступiў крок назад, спаткнуўся на крэсла i ўпаў у яго вельмi вязграбна. Звычайным рухам ён адшукаў вышэй калена металiчны гузiк. Пружына суха шчоўкнула. Нага сагнулася. Маршчыны на лбе дырэктара ўзнялiся i апалi, як узiмаюцца i ападаюць складкi шторы.

— Пратэз?

- Пратэз,—прашаптаў Штанге.
 — Дзе?
 — Пад горадам Мерыкур. Я служыў у пятнаццатым Браўншвейнгскім палку.
 — Пятнаццаты Браўншвейнгскі полк?
 — Так. Я салдат гэтага палка, герр Шульц Сонечны зайчык успыхнуў на сьнім шкле.
 — Мой сын, афіцэр вашага палка, Гастон Шульц, у пачатку вайны атрымаў цяжкое параненне. Адзін з салдат вынес яго на плячах з зоны боя. Што вы кажаце, Штанге?
 — Выбачайце... Я кашляю...
 — Гэта геройскі ўчынак: вынесці на плячах свайго афіцэра. Вы памятаеце гэты выпадак, Штанге?..
 — Памятаю, герр доктар.
 Дырэктар адкінуўся на спінку крэсла і крыху падумаў.
 — Вы, бясспрэчна, прыйшлі праеіць работу?
 І рукой папярэдзіў Штанге, калі той паспрабаваў устаць.
 — Немагчыма. Металургіі патрэбны здаровыя людзі, Штанге дакрануўся рукой да потнага віска. Вісок быў ліпкі, як-бы акрываўлены.
 — Я... мог-бы выконваць чарцёжныя работы.. герр доктар. У мяне пры смерці жонка... Я два гады без работы..
 — Вы атрымоўваеце дзяржаўную субсідыю, Штанге.
 — Але.. герр доктар..
 — Я разумею. Вы павінны таксама разумець. Дзяржава—не гадавальнік для людзей, што па тых ці іншых прычынах страцілі працаздольнасць. Дзяржава вылучае частку сродкаў. Трэба мужа пераносіць іспыты лёсу!... Што-ж датычыцца чарцёжнай работы, то заўважце: яны ў нас надзвычай скарочаны, і пры тым яшчэ,—мы маем поўны камплект абсалютна працаздольных людзей. Усё. Я скончыў, Штанге..
 На ілбе дырэктара апалі складкі. Заслона апушчана.
 — Публіка пакідае тэатр задаволенай,—ўспомніў Штанге. Так гаварыў Эрнст Вільке, той самы, што вісеў два з паловай месяцы на дроце французскіх акапаў... Калі нямецкія часткі дарваліся нарэшце да першай лініі ворага, ашчэраны страшнай усмешкай вітаў іх Эрнстаў чэрап. Гэта было ўсё, што засталася ад вясёлага сына панурых Саарскіх шахт.
 — Спектакль скончыўся. Публіка пакідае тэатр задаволенай.
 Так гаварыў Эрнст, калі праязджалі грузавікі, напоўненыя трупамі германскіх і французскіх салдат. Мусіць і сам Эрнст быў задаволены тым, што прыйшла яго чарга... Інакш чаго смяяўся лысы чэрап, калі прабіваліся да яго таварышы, перамагаючы ўраганныя смерчы агня французскай артылерыі, і пераможаныя самі падалі дзесяткамі і сотнямі!!!
 Зазвінеў тэлефон. Дырэктар узяў трубку. Складкі ўзняліся і застылі, падабраныя адна да адной: гэта была гафрыраваная сталь.
 Штанге сядзеў у крэсле згорблены. Ён прыціскаў пальцамі дрыготлівую жылку віска. У грудзях, нібы волавам налітыя, пахрыпвалі прабітыя лёгкія. Падцягнуты пусты жылот скручваў усю істоту ў суцэльны ком болю і цяплення.
 ...цяпер зразумела, чаму смяяўся Эрнст... Весела было гойдацца на дроце яго лёгкаму шкілету пад гвалтоўнымі вятрамі мёртвых палёў вайны... Для яго спектакль быў скончаны. Для другіх-жа ён

яшчэ пачынаўся. І от, цяпер толікі, праз дваццаць гадоў, прысутнічае Штанге на апошняй дзеі свайго спектакля...

Але Штанге паспрабуе змяніць фінал! Гэтаму аддасць ён у ахвяру ўсё, што насіў, хаваючы ад другіх, каб у патрэбны час адпомсціць за цяжкае і непапраўна знявечанае жыццё.

Дырэктар паклаў трубку.

— Вы яшчэ тут, Штанге? Я вам сказаў: размова скончана.

— Герр доктар!

— Вы не павінны злоўжываць маёй увагай, Штанге!

— Герр доктар!

Штанге павысіў голас. Яму здавалася, што ён крычыць.

— Герр доктар! Гэта я вынес вашага раненага сына... лейтэнанта Гастона Шульца!

Складкі пераблыталіся. Гэта не была гафрыраваная сталь. Гэта было здзіўленне і разгубленасць.

— В-вы? Нічога не разумею!

Штанге, спяшаючыся, дастаў з кішэні скрутак папер, адшукаў пажоўклую газетную выразку з шэрай плямай фото.

Дырэктар пасунуў акуляры на лоб, і цвёрдыя сіняватыя маленькія вочкі прыжмурыліся ў пухліне павек.

Герой нацы

... такі загалоўак мела заметка.

„Нашы салдаты—узор баявога германскага духа. Наша армія—жалезная сіла, што змяце ворага з твару зямлі. Патрыятызм нямецкага народа, вялікае нацыянальнае аднаенне ў суровы час богам пасланных іспытаў—залог перамогі Германіі і саюзных дзяржаў.

На вышынях 106, якія атакоўваў 15 Брауншвейгскі полк, знаходзячыся наперадзе сваіх салдат, амаль ужо дасягнуўшы заграджэнняў французаў, упаў цяжка ранены лейтэнант Гастон Шульц. Не спыняўся агонь артылерыі... Камандванне змяніла кірунак націска з'асяродкаваўшы цэнтр удара на іншы сектар французскай абароны. Ранены лейтэнант застаўся адзін у сферы ўраганнага артылерыйскага агня, які неспыняўся потым на працягу многіх гадзін. Лёс лейтэнанта, здавалася, быў вырашаны загадзя...

Але па полі поўз салдат гэтага палка Франц Штанге. Ён бачыў, як упаў яго афіцэр і пастанаўіў вынесці лейтэнанта на сваіх плячах. Рваліся знарады. Град асколкаў, грандзёзныя выбухі, фейерверк агня і жалеза! Франц Штанге ішоў ратаваць раненага альбо хоць вынесці яго цела, рызкуючы сваім жыццём“.

— Гм!!!

Дырэктар перавёў погляд на фото. Такі Гэта той самы Штанге, некалі студэнт стажор на заводзе Шульца. Гэта той самы белакуры юнак, які стаяў часта на тым самым месцы, дзе стаіць зараз сівы, бледнатвары калека. Гэта ён. У доктара Шульца добрая памяць. Ён памятае.

Акуляры апусціліся. Але цяпер нават сіняе шкло паўтарала гримасу, якую можна было расцэньваць, як прыветную ўсмішку.

— Вы дрэнна сябе адчуваеце, герр Штанге? Сядайце, прашу вас!...

Штанге сеў. Дыхаў цяжка і часта.

— Не дзіўна, што вы хвалюецеся. Незабыўныя часы! Аб вас правільна казалі: „герой нацы“... Вы член нацыянальнай партыі, герр Штанге?

— Я, калека, герр доктар.

— Нічога!.. Вы зоймеце сваё месца. Вы апраўдаеце па меры сіл ганаровае званне, што вам дала нацыя ў свой час. Будзем спадзявацца: наша краіна ідзе зараз у патрэбным кірунку... От што, герр Штанге: мы падшукаем для вас месца на ўрадавай радыёстанцыі. Дырэктар станцыі—той чалавек, якога вы неслі на плячах. Вы сустранецеся зноў. У інакшых, зразумела, абставінах. Хэ-хэ...

Гэта было нязвыклым. Смяяўся і паблажліва глядзеў на Штанге сам герр Отто Шульц.

Потым Шульц працягнуў руку да званка.

— Вас правядуць. Я паведамлю вам аб выніках размовы з сынам. Да пабачэння, паважаны герр Штанге!

З'явіўся слуга. Ён адсунуў парт'еру і чакаў, пакуль дакульгае Штанге да дзвярэй. І калі, нарэшце, той дабраўся да парога, дырэктар узняў галаву.

— Чакайце хвілінку, паважаны Штанге. Чаму вы...за доўгі час такіх цяжкіх умоў толькі зараз звярнуліся да мяне з гэтым... пытаннем?

Штанге адказаў пачакаўшы:

— Я не хацеў ставіць пытанні матэрыяльнага парадку ў сувязь... з гэтым учынкам, герр доктар.

Дырэктар нахіліў галаву, і парт'ера апусцілася.

Пачыналася заключная дзея спектакля пад назвай: „Жыццё і смерць патрыёта Франца Штанге“.

От, усё і скончылася...

Завяршылася кола, на якім спачатку бег, а потым кульгаў Франц Штанге, дабіраючыся да пэўнай мэты, якую пры ўсякіх умовах і палажэннях вызначае сабе кожная чалавечая істота. Вельмі мала на свеце людзей, якія не маюць ніякай мэты. Для такіх людзей жыццё канчаецца раней, чым падыйдзе яго фактычны канец. Заўсёды меў тую ці іншую мэту і Франц Штанге.

Калі ён бег, пераскокваючы перашкоды хутка і смела, калі ногі былі здаровыя і цела было маладое, калі да станцыі „Тэатр вайны“ было яшчэ далёка, Штанге ставіў сваёй мэтай дасягненне славы вучонага і для гэтага быў гатовы аддаць да астатку ўсе сілы свае. Гэтыя перспектывы зніклі, заслоненыя дымамі вайны, і не з'яўляліся больш з тае пары, як надыйшоў яшчэ адзін этап. Ад тае пары Штанге ўжо не бег, як гэта было ў гады юнацтва, не поўз, як гэта было ў акапах, а валачыўся на адной назе. Знікла ўсякая мэта. Нічога, што служыла-б на карысць і здавальненне істоты Франца Штанге, ужо немагчыма было дасягнуць. Для гэтага патрэбна было бегчы і скакаць, а Франц Штанге меў толькі адну нагу, і лёгкія былі прастрэлены.

Мэта з'явілася пазней. Праз шмат год. І яна ні ў якой ступені не магла пасуліць Францу Штанге нават добрабыту, на што ён згаджаўся ўжо ўзамен славы і вялікага багацця.—дасягненне якога лічыў некалі за рэальную задачу. Ні першага, ні другога, ні, тым больш, трэцяга апошняга мэта Штанге даць не магла, таму нават яму самому спачатку здалася непатрэбнай па сваёй нікчэмнасці. Але гады ішлі, і з кожным годам выразна бачыў Штанге, што мэта гэтая ёсць актам вялікае важнасці.

Яна знікла сёння. Больш нічога не можа быць у жыцці. Франца Штанге абязброілі іменна ў той час, калі ўзняў сваю зброю нікому неведомы калека для таго, каб грозныя цені з палёў чужых краін прайшлі засведчыць праўду і паклікаць на суд.

Мэта знікла. Франц Штанге няздольны больш нічога зрабіць. Канец існаванню надшоў раней фактычнае смерці.

У прысадах парку зялёная засень высокіх ліп. Ціш. На пясчаных дарожках—цмяныя плямы сонца. На аднэй з зялёных лавак сядзіць ён, сівы хворы калека, Франц Штанге. Тут ён сядзіць таму, што трэба падумаць, падлічыць, наколькі яго абрабавалі, вырваўшы раней зброю з рук. Сума павінна быць вялікай, бо для гэтага трэба глянуць туды, назад, адкуль пачыналіся дні Франца Штанге.

І ён убачыў...

Маленькі Франц стаяў побач з высокай жанчынай на самым краі партовай узбярэжнай. Важкія, гладкія хвалі шырачэзнай ракі набягалі на каменную сцяну ўзбярэжнай і з шумам разбіваліся аб яе, знікалі, а адтуль, з сярэдзіны ракі ішлі ўсё новыя і новыя шарэгі хваль. Часам адна шарэнга даганяла другую, яны сутыкаліся, і тады пена ўскіпала на паверхні вады. Але пагоджаныя сутычкай дзве хвалі зліваліся ў адну, і, хваля гэтая, гладкая, ільсвятая, цяжкая, з сілай біла ў цёсаны камень узбярэжнай.

Франц зацікавіўся бутэлькай. Яна плылала тарчком, да паловы пагружаная ў ваду. Яна была ўстойлівай; самая моцная з хваль магла толькі крыху пасунуць яе да сцяны. Бутэлька спакойна калыхалася на вадзе, хвалі падкідвалі яе на месцы, яна зручна сплывала з аднаго спада на другі, а Франц з нецярылівасцю чакаў таго моманта, калі бутэлька нарэшце ўдарыцца аб сцяну. Гэтага яна, бяспрэчна, не вытрымае!

Пагібель бутэлькі ўсё-ткі надыйшла. З самай сярэдзіны ракі прыйшла самая большая, самая магутная хваля. Нарадзілася яна пад стромым носам велізарнага жалезнага парахода, услед якому маці Франца махала хусткай. Хваля падыйшла пад самы бераг. Яна захапіла бутэльку з сабою і рынулася на сцяну. У шуме вады Франц адрозніў сухі трэск шкла, і задаволеная ўсміхнуўся.

Руслам шырачэзнай гэтай ракі ішоў пругкі, свежы вецер з мора. Насустрэч ветру, аддаляючыся ўсё больш і больш, плыў велізарны параход. З яго вялізных труб узнімаліся цэлыя хмары дыму. Параход ішоў у мора. Цяпер маці ўжо не махала хусткай, а прыціскала яе да воч. І калі Франц весела засмяяўся, яна са здзіўленнем і крыху сурова, спыталася:

— Чым ты ўзрадаваны, маленькі? Тым, што бацька пайшоў у далёкі рэйс?

— Бутэлька ўсё-ж затапілася!—паведаміў Франц.

У гэты момант веліч-параход знік на завароце ракі. Толькі хмара чорнага дыму доўга яшчэ стаяла над лесам мачт у гавані. Маці яшчэ глядзела туды, адкуль ішоў саланавы свежы вецер, туды, дзе мора злівалася з небам на далёкім гарызонце, што прасвечваў праз верхавіны мачтавых лясоў і перапляценні канатаў.

Потым узяла маці Франца за руку і яны пайшлі назад, насустрэч грукату кранаў, перакліку гудкоў, насустрэч нямоўчнаму гулу вялізнага парта.

Больш не ўбачыў Франц свайго бацькі—капітана Карла Штанге. Вялізны жалезны параход вышаў з гавані і пайшоў, дні і ночы разбіваючы магутнымі грудзямі грозныя сівыя хвалі мораў, і прыйшоў нарэшце такі час, што ў невядомых шыротах далёкага акіяна сустрэла параход самая вялікая хваля. Параход трэснуў і знік у пене і шуме вод. Так уяўляў Франц пагібель свайго бацькі.

Увосень, у той-жа самы год, маці ўбраная ў чорнае, суровая і маўклівая, прывяла ў школу вясёлага, лёгкадумнага хлапчука Франца! Яго запісалі ў кнігу і з тае пары звалі ўжо Франц Штанге. Гэтых два словы не разлучаліся потым ні ў спісах універсітэта, ні ў спісах фабрыкі, ні ў вайсковых, ні ў шпітальных рэестрах. Разлучыліся яны толькі тады, калі Франц стаў інвалідам, і замест слова Франц, людзі гаварылі: „калека“. Атрымоўвалася: калекта Штанге. Магчыма, калі над цэлам Штанге вырасце грудзямі пад чорным крыжам, тое першароднае слова, якім звала яго маці, зноў сустрэнецца са словам „Штанге“. Сапраўды, не напішуць-жа яны: тут ляжыць калекта Штанге.

Шумелі высокія ліны. Вечар прыходзіў на горад, менш становілася сонца ў пахучых прысадах, у засені старых ліп. Якраз у гэтым парку пачаўся рашаючы этап жыцця Франца Штанге. Адгэтуль ён пабег небяспечнымі і цяжкімі дарогамі і да фініша гэтага этапа прывалокся на адной назе.

...Была малалосць. Студэнт-тэхнолаг, стыпендыят, кожны вечар, акуратна а сёмай гадзіне з'яўляўся у парк і прыносіў з сабою флейту ў аксамітным футляры. На эстрадзе адкрытага рэстарана флейтысту было адведзена спецыяльнае месца: у кутку каля бар'ера. Сядзячы там, ён бачыў усіх, што праходзілі бліжэйшымі прысадамі парка, і ўсе бачылі белакую, кучаравую галаву студэнта Франца Штанге, калі ён, апіраючыся локцем на бар'ер, выводзіў найпрыгажэйшыя трэлі. Высокі, чысты голас флейты панавалі ў аркестры. Лепшага флейтыста было цяжка знайсці. Таму гаспадар лічыў сваім абавязкам, праводзячы аркестрантаў, паляпаць флейтыста па плячы:

— Вы сёння асабліва добра гралі, герр Штанге. Маладыя фрэйлейн будуць сніць шчаслівыя сны, што навеяны вашай флейтай. Фрэйлейн у захапленні вашай музыкай...

Таўсты Кац паблагліва падміргваў:

...І вамі, герр Штанге, захапляюцца маладыя фрэйлейн. Хэ-хэ-хэ...

Франц з натугай усміхаўся. Граць на флейце шэсць гадзін узапар гэта вельмі многа, хоць бы і для такіх шырокіх грудзей, як у яго. Але затое стыпендыя, што атрымліваў студэнт Штанге, нічога не азначала ў параўнанні з яго апетытам і жыццёвымі патрэбамі. І Штанге ўсміхаўся:

— Мне прыемна, герр Кац!

Такое было лета, калі Франц упершыню ўбачыў Эльзу.

У рэстаран з'явілася вялікая кампанія студэнтаў-тэхнолагаў. Яны праходзілі міма эстрады, узнімаючыся на ўсходах. Толькі некаторыя з іх заўважылі Франца. Абменьвацца паклонамі з рэстаранным аркестрантам не асабліва прыстойная рэч для членаў студэнцкай карпараты „Маладая Германія“! Франц не крыўдзіўся. Ён сам на іх месцы рабіў-бы так.

Апошнім ішоў лейтанант Гастон Шульц, сын фабрыканта, на прадпрыемстве якога стажыраваўся Штанге. Побач з ім ішла вельмі прыгожая стройная дзяўчына. Франц абыякава паглядзеў ім услед, потым глянуў на палачку дырыжэра і падрыхтаваўся да складанай партыі. Флейта ўступіла ў хор інструментаў.

Праз некалькі часу Франц кінуў погляд у залу. За адным з бліжэйшых столікаў сядзеў Шульц. Ён гаварыў нешта да дзяўчыны, што прыйшла з ім. А яна глядзела не на яго, не на Шульца. Яна глядзела на флейтыста ў аркестры. Франц заглянуў у шчырую глыбіню чароўных воч, і кроў гарачай хваляй прайшла па целе. Франц павінен быў уздыхнуць, каб прывесці сябе ў парадак і не сарвацца на нізкіх нотах.

У гэты момант дырыжэр пастукаў палачкай аб пульт. Франц паднёс флейту да губ. І прыгожы інструмант заспяваў цудоўным голасам аб толькі што разбуджаным, нязведаным дагэтуль пачуцці чалавека.

Потым яшчэ прыходзіла дзяўчына. Некалькі вечароў засаб. Прыходзіла адна. Яе стройную постаць адразу пазнаваў Франц у гушчы пар, што запаўнялі дарожкі прысад. Яна знікала гэтак-жа раптоўна, як і з'яўлялася, але флейтыст адчуваў сябе ўзнагароджаным і гэтым. І флейта спявала так, што таўсцяк-гаспадар, вядомы скнара, не мог стрымацца, і бег да эстрады ў перапынках.

— Цудоўна, цудоўна, герр Штанге! Па скайчэніі прашу ў кантору!

Так было некалькі вечароў. А потым усё змянілася...

Зеляніну прысад залівала электрычнасць. Тысячы лямп асвятлялі парк. У зялёным паўзмроку трапяталі палотнішчы сцягоў імперыі. Яны ўзнімаліся на флагштоках, на дроце, нацягнутым паміж дрэвамі, як ветразі. Яны луналі чорныя на кволым тле ясна асветленай зеляніны, яны бясшумна плавалі ў паветры, — чорныя ветразі, — над галовамі тысяч людзей, над гулам, над гоманам велізарнага чалавечага натоўпа.

Так, Штанге прыпамінае... Чорнымі былі яны, сцягі імперыі Крупа і кайзера. На іх як-бы ўжо засохла тая кроў, што павінна была праліцца і надала ім чорны колер. Але тады Францу сцягі выдаваліся яснымі. Праменні славы і велічы Германіі сыходзілі з іх. Тады здавалася Францу, — не тысячы лямп да апошняга лістка асвятляюць стагодні гушчар ліп і дубоў, а сцягі імперыі з чорным арлом. Такі быў моцны патрыятычны чад, так п'янілі галаву гімны і прамовы.

У гэты вечар флейтыст Штанге не граў мелодый Моцарта і Шопена. У гэты вечар не было вальсаў Штрауса, полек Оффенбаха, шансонетаў, венскага палуры. Быў гімн „Германія, Германія“... і гуд тысяч галасоў.

П'яны ўланскі афіцэр, балансуючы на плячах патрыётаў, крыкнуў:

— Мы адбярэм Белград ад праклятых сербаў! Мы, нарэшце, пакончым з імі! Праўда, хлопцы?

І рык сіпатых патрыятычных горлаў быў яму адказам.

Гэтага Франц не вытрымаў. Ён схапіў флейту, нераскочыў цераз бар'ер і змяшаўся з натоўпам.

Яго насіла праз усю ноч усхваляванае чалавечае мора. Часамі ён сам нёс на сваіх плячах разгарачаных потных прамоўцаў, часамі аказваўся над натоўпам і крычаў нешта пра Парыж, пра нянавісных французцаў, пра барадатых рускіх, што стаяць з нажамі ў зубах за плячыма забойцаў-сербаў. Ён упэўніваў усіх, што бранявы кулак Германіі пакончыць і з тымі, і з другімі, і з трэцімі.

І калі, канчаткова зняможаны, ён саскочыў у апошні раз з нечых патрыятычных плячэй, ужо святлела ў парку, і ашалелы натоўп густа валиў да выхаду.

Тут, над аркай і сустрэў Франца высокі малады чалавек. У яго быў бледны твар і жорсткі, суровы погляд. Такім ён здаўся тады Францу пасля вар'яцкай вочы, у бледным асвятленні досвіткаў. Гэта быў Генрых Гутман. Але Франц яшчэ не ведаў Генрыха Гутмана. Ён стаяў пусты, загаслы, ахрыплы і глядзеў на незнаёмага недаверліва і насцярожана. А той сказаў, не расціскаючы зубы:

— Цяпер вы радасна крычыце... Вы захапляецеся. Але прыдзе такі час, што вы будзеце раўці ад страху, як жывёла... І будзе такі час, што вы будзеце стагнаць, як самая апошняя істота на свеце. І ні ў адным, ні ў другім, ні ў трэцім выпадку, голас ваш не здольны будзе ні стрымаць, ні разгарнуць падзей...

Франц моўчкі глядзеў на незнаёмага. Што гэта? Што гэта за прарок? Што гэта за думкі! Франц азірнуўся.

Ці не варта паклікаць жандара?

Але замест гэтага, ён толькі прашаптаў:

— Што вы гаворыце!.. Пры чым тут я?..

— Не вы асабіста. Ваш клас. Правільней—ваша класавая праслоечка.

І чалавек дакрануўся да казырка кепі. І пайшоў прасты і спакойны—Генрых Гутман, з якім потым ляжаў Франц разам у акопах пятнаццатага Брауншвейнгскага пяхотнага палка.

Франц нічога не зразумеў. Ён глядзеў услед незнаёмаму, потым паціснуў плячыма:

— Вар'ят, ці п'яны?

Узнімалася над горадам ружовая зара.

Яна прарочыла вялікую эпоху нязмерных перамог і шчасця германскага народа.

...Потым стаяў Франц перад сталом патрона, герра Отто Шульц. Кавалер і айцец нацыі тады толькі яшчэ пачынаў кар'еру. Ён быў яшчэ на першых прыступках усходаў, што вялі ў храм вялікага бога. Але ён і тады быў упэўнены і смелы, дужы і наглы пад маскай абсалютнага спакою і непагрэшнай карэктнасці. Герр Отто Шульц сказаў:

— Я з радасцю выслухаў вашыя словы. Усё жывое, маладое, энергічнае павінна быць там!

Ён паказаў некуды ў кут. Потым устаў, узяў Франца пад локаць і павёў да дзвярэй:

— Вы вернецеся героем, дарагі Штанге. Нашы дзверы заўсёды адчынены для вас. Жадаю найлепшых поспехаў, паважаны Штанге!

І Франц апынуўся на вуліцы. У кішэні ён абмацваў мабілізацыйную карту. Там напісана: пятнаццаты Брауншвейнгскі полк. Усё ў парадку. Франц Штанге ідзе абараняць сваю вялікую радзіму.

— Эй вы! Калі намерваецеся тут заначаваць, то памыляецеся, мой дарагі!..

Пабліскваючы лакам краг, пояса, каскі, памахваючы дубінкай, па дарожцы ішоў паліцэйскі.

— Вы чулі, што я вам сказаў?

Штанге ўстаў. Працэс уставання заўсёды суправаджаўся звонам метала на грудзях: чатыры крыжы і адна медаль. Потым тонкі хруст спружыны пратэза. І Штанге—на нагах.

Паліцэйскі пастаяў крыху, недаверліва паглядаючы на яго, і, калі ўпэўніўся, што ён і сапраўды намераны пакінуць парк,—аддаліўся ў другім кірунку.

Быў вечар. Амаль цёмна было ў парку. Цяпер можна ісці. Адпачыў і галава ўжо не так баліць.

І, паскрыпваючы коркам пратэза, пазвоньваючы металам узнагарод, Штанге пакульгаў да выхада з парка.

Потым ён ішоў ціхімі, пустымі вулічкамі ўскраіны.

Ісці было далёка.

..У ясны дзень жніўня тысячы дзевяцьсот чатырнаццатага года пятнаццаты Брауншвейнгскі пяхотны полк маршыраваў па галоўнай вуліцы гэтага горада. Наперадзе палка над галавамі салдат плыў у паветры штандар, развінаючы свае крыллі, ацяжараныя важкай бахрамой і срэбнымі кутасамі. Аркестр у шэсцьдзесят чалавек, палкоўнік і яго штаб на конях, мерная хада ўзводаў, рот, батальёнаў, мернае хістанне штыкоў над роўнымі шэрагамі гладкіх касак, што цяма пабліскваюць, адбіваючы праменні сонца...

Грозна грываць басы, глуха грукочуць барабаны, высокімі радаснымі і дужымі галасамі пяюць кларнеты, флейты, барытоны. Рой кветак, пахучых, цёплых ад сонца матылёў, трапеча над галовамі салдат. Кветкі ўсюды! Іх кідаюць з вокнаў і балконаў, іх кідаюць з тратуараў, кветкі ўсыпаюць вуліцы, па раскошнай дарозе кветак ідзе полк. За паясамі салдат—кветкі, на перавязях касак—кветкі, трубы аркестра перавіты кветкамі, нават тоўсты барабаншчык нясе не барабан, а цэлую клумбу хрызантэм.

Ідзе пятнаццаты Брауншвейнгскі пяхотны полк. Маршыруюць роты, батальёны, у салдат—суровыя твары. Гэта адпавядае важнасці моманта. Яны ідуць абараняць вялікую Германію. Іх праводзіць на справу геройства германскі народ. Нацыя кідае кветкі на іх шлях. Гэта ўрачыста. Тут не павінна быць лёгкадумнай весялосці.

Дзявочыя ўсмешкі—гэта таксама кветкі. Нават больш чым кветкі. Ах, саксонскія дзяўчаты! Ах, цудоўныя фрэйлейні! Колькі гэтых мілых усмешак на шляху бравых салдат! А кожная дзявочая ўсмешка, заўважце, камрад, азначае больш, чым вялізны букет хрызантэм, прыкладна, у дзесяць разоў! Гэта цёпла і радасна. Крыху весялей, камрад! Тут суровасць не зусім да твару! Хто зможа ўсміхацца суроваму германскаму салдату!

— Левай, правай! Левай, правай! Раз-два, раз-два! Трымайце раўняе, баявыя сыны Германіі! Вышэй галовы! Цвёрды крок! Раз-два-тры!

О, якая высокая, урачыстая, баявая музыка!

О, які марш!

Патрыёты выходзяць з піўных. Яны высока ўзняваюць бакалы, у якіх пеніцца шляхетнае баварскае. За ваша здароўе, героі! Калі будзе патрэбна, мы прыдзем да вас, мы возьмем вінтоўкі і выкурым праклятых французаў і варвараў рускіх і злачынцаў сербаў і гэтых фокстэр'ераў італьянцаў, і гэтых бульдогаў англічан з іх паскудных нор! Бр рава, хлопцы!

Штанге ідзе з правага фланга ў першым радзе сваёй роты. Крыху ўперадзе маршыруе лейтэнант Гастон Шульц. Ён выпрастаны, ён падцягнуты, ён бліскучы ў гэтым мундзіры. Ён маршыруе, і гэта не марш, гэта балет!

Штанге паглядае на нясцерпны бляск батфортаў Шульца. На ўзроўні з лейтэнантам, зусім блізка ад яго, павольна рухаецца шыкарны аўтамабіль. Герр Отто Шульц з сям'ёй праводзіць сына.

Франца Штанге не праводзіць ніхто. Няма ніводнае роднае душы. Маці яго, суровая, высокая жанчына, не прыдзе развітацца са сваім Францам на пероне вакзала. Ніхто не будзе махаць хусткай услед цягніку. О, маці.

Сумна і тужліва на душы салдата Штанге.

І раптам...

Азірнуліся салдаты ўсяе роты. Азірнуліся салдаты ўсіх рот, што ішлі за ёй. Афіцэры кінулі косыя погляды. Гэтак-жа скоса азірнуўся лейтэнант Шульц і спачатку гнеўнай, потым зняважлівай і нарэшце насмешлівай стала ледзь прыкметная ўхмылка. Салдат Штанге асмеліўся выйсці са строю! Ён гаворыць з той яснавокай дзяўчынай, Эльзай Розэ. Ну, ну! Калі ласка!

— Мяне завуць Франц Штанге...

Задыхаючыся, усхваляваны сказаў Франц.

— ...Франц Штанге, трэцяя рота...

Дзяўчына з незразумелым для Франца сумам, з вялікай тугой, без усялякага здзіўлення, якое бясспрэчна павінна было быць,—глядзела на яго.

— Скажыце... скажыце сваё імя, свой адрас... Скажыце хутчэй... Франц са страхам і надзеяй глядзеў на яе. Міма праходзілі апошнія шарэнгі палка. Навокал цясніліся зацікаўленыя людзі.

— Скажыце хутчэй... Я адзін... Зусім адзін...

Ён гаварыў яшчэ нешта незразумелае, сам не ведаў што.

І тады нейкае падабенства ўсмешкі асвятліла яе бледны твар.

— Мяне зовуць Эльза Розэ... Кенігштрэсе, 138...

І яна падала яму руку. Маленькую кволую руку.

Лейтэнант азірнуўся яшчэ раз.

Франц Штанге быў ужо на сваім месцы. Ён крочыў, старанна адбіваючы такт. Яго твар быў радасным, такім радасным, як-бы надзвычайнае шчасце ішло насустрач салдату Штанге адтуль, куды плыў цяжкі штандар, куды рухаўся полк.

— Ну, ну!—падумаў лейтэнант.—Жадаю вам поспехаў, герр Штанге!

На пероне, калі рота стаяла ў дзве шарэнгі, падыйшоў лейтэнант Шульц. Ён паправіў манокль, агледзеў салдат з галавы да ног і сказаў:

— Франц Штанге! Два крокі ўперад!

Штанге паслухмяна зрабіў два крокі наперад.

Лейтэнант зноў паправіў манокль.

— Па загаду капітана, Франц Штанге за самавольны выхад са строю арыштоўваецца на пяць сутак з утрыманнем у карцэры. Пасля пасадкі з'явіцца да каменданта цягніка. Кру-гом! Два крокі ўперад! Кру-гом!

І Штанге зноў апынуўся ў страі.

Пасля пасадкі, калі ён намерваўся ісці да каменданта, нехта злёгка крануў яго за плячо.

— Не пазналі? А мы ўжо два дні былі ў адной ропе... Вы змянілі трыбуну на штабны нужнік. Непрывабная рэч! Пазнаёмімся: Генрых Гутман. Ваша прозвішча ўжо вядома.

Франц высока ўзняў галаву.

— Усялякае парушэнне дысцыпліны павінна быць пакарана. Спа-чуванні мне абсалютна не патрэбны. Прашу больш са мной не раз-маўляць!

— Як хочаце... Толькі мне здаецца, што далейшыя вашы ператва-рэнні будуць мець яшчэ горшыя вынікі.

— Гэта вас не датычыцца.

Вусатая морда зазірнула ў вагон.

— Франц Штанге!—здэкліва сказаў фельдфебель.—Камендант з нецярплівасцю чакае вашага візіта. Будзьце ласкавы!

У вагоне грывнуў рогат. Штанге выцягнуўся ў струнку, выйшаў.

Так па ўсёй форме, ва ўсеўзбраенні патрыётычных перакаванняў дысцыплінаваны салдат Франц Штанге з'явіўся на баявыя пазіцыі, дзе ў брудных канавах, у норах і бліндажах у славу Германіі і на страх ворагам залёг пятнаццаты Брауншвейнгскі полк...

І як толькі трапіў ён у прызначаную для яго нору, убачыў, што адгэтуль два выходы: альбо ў магілу, альбо ў шпіталь. І цвёрды крок заваявацеля Штанге стаў мяккім, зыбкім, бязгучным, нясмелым. Ён хадзіў, утуліўшы галаву ў плечы, ён поўзаў па зямлі, па халоднай, размешанай васенняй гразі, ён гадзінамі стаяў на каленях у прыкрыцці і праз маленькую шчыліну ў байніцы назіраў мёртвае поле, узрытае знарадамі, на якім там і тут ляжаць трупы людзей і коняў. Безупынна ўзнімаліся прастрэленыя бліскавіцамі высокія чорныя фан-тавы. Страшна, з глухім гулам уздрыгвала зямля і здавалася, што пе-

рамяшчаецца гэта поле, як-бы спывае яно, рухаецца некуды цяжка і павольна, як рухаліся дагістарычныя леднікі.

Начамі, калі злавесныя заравы ўставалі над зямлёй, калі ўзляталі ў чорнай вышыні асляпляючыя праменні пражэктараў, калі ўспыхвалі і рассыпалі іскры сотні рознаколерных ракет і з несцярпімым громам высока ўзляталі агні знарадных выбухаў, Штанге поўзаў па полі ў разведку, правяраў праводы сувязі, сядзеў у дзоры.

Поўзаў Франц Штанге... А калі ўставаў на ногі, то стаяў так няўмела так няўпэўнена, як-бы гэта быў не чалавек, а чацвёраногая істота, што ў сілу біялагічных законаў толькі от цяпер, праз тысячагоддзі, наважылася стаць на дзве нагі і можа ўтрымацца ў такім палажэнні пэўны час.

Штанге агрымоўваў акуратна канверты ружовага, блакітнага і іншых колераў. Нарэшце, ён атрымаў і пасылку, невялікі пакецік, у якім было ўсё, што магла па сваіх дастатках пераслаць Францу Эльза, маленькая чарцёжніца.

Штанге хацеў жыць. Ён прыкмячаў, што і яго таварышоў не вабяць ні скромны геройскі крыж братняе магілы, ні нават санітарная двуколка. Людзі хацелі выйсці жывымі і здаровымі з пекла вайны. І кожны быў упэўнены: ні ў якім разе не можа стацца, каб якраз ён, Іоганн, Якоб, ці Фрыдрых ляжаў за калючым дротам з расчэпленай галавой, з разарванымі, наскрозь прабітымі грудзямі. Людзі на краі пагібелі сівярджалі сваю бяссмертнасць. А потым іх везлі на грузавіках, на фургонах, іх неслі на насіках і былі яны астылыя, жоўтыя, спакойныя, яны пазналі смерць, і страх яе больш ніколі не прыдзе да іх.

Штанге думаў так, як іншыя. Але падпарадкоўваючыся грозным законам вайны, ён усё-ткі ўжыў меры перасцярогі. Яму здавалася, што калі ён будзе паўзці, шчыльна прыціскаючыся да зямлі, калі ён будзе хадзіць ціхенька, бязгучна і хутка,—не прыляціць па яго жыццё запятая куля, не грымне над ім знарад. І сам таго не прыкмячаючы, ён стаў бледнай акупнай зданню, з запалых воч якоў глядзеў вечны і непераможны страх. І ўсе былі такімі. Яны беглі ў атаку, яны стралялі з вінтовак, яны кідалі гранаты, яны займалі акупы ворага, а потым пакідалі іх, ідучы наперад ці ўцякаючы назад. З гэтага складаліся грандыёзныя аперацыі дзейнічаючых армій, ад гэтага зменьваліся карты дзяржаў і нават самы твар зямлі.

Германія павінна была перамагчы. І для гэтага патрыёт Штанге перамагаў страх і не быў горшым за іншых.

Ішлі дні. Іншы дзень выдаваўся за гадзіну, іншая ноч, даўгая, вясенняя, цягнулася як год. І калі-б прайшоў сапраўдны год, тыя, што правялі яго ў акупках, былі-б здзіўлены. Можна падумаць, што гэта была адна толькі ноч, даўгая ноч артылерыйскага бою.

Штанге не дачакаўся, пакуль пройдзе год. Ён стаў героем нацыі.

...Было без пяці хвілін дванаццаць. Лейтэнант Шульц узяў у адну руку гадзіннік, у другой трымаў рэвольвер. Ён стаяў каля штурмовага, выхада, і ўсе бачылі, што з лейтэнантам дрэнна. Ён неяк дзіўна хістаўся, твар яго быў у чырвоных плямах. Калі ён паспрабаваў стаць адной нагой на першую прыступку, яго павяло ў бок, і ён прыпёрся плячом да выступа акупа, заплечнага фашынай. Лейтэнант адчуваў сябе дрэнна перад атакай.

Французская артылерыя брала на прыстрэлку першую лінію германскіх акупаў. Цяжка ўзнімаліся чорныя слупы выбухаў, успыхвалі воблачкі шрапнелі. Высока над шэрым васеннім небам разбуранай французскай зямлі, распрасціршы драпежныя крыллі, ішлі нейкія самалёты. Мабыць звярталіся з разведкі. Трывожная ціш ляжала на ўсім працягу лініі акупа. Зараз будзе атака!

Дванаццаць гадзін...

Лейтэнант цяжка ўзабраўся па ўсходах і на момант затрымаўся на брустверы, выцягнуўшы ўперад руку з рэвольверам. Следам за ім, рынуліся салдаты...

І людзям, што прывыклі да вільгаці акупных нор, неабсяжна шырокім здаўся прастор поля...

Атака!

Беглі рэдкімі ланцугамі... Грозны вал уздыбленай зямлі, агня і жалеза бушаваў на полі, суцэльнай сцяной пераразаючы яго напалам. Салдаты беглі насустрач гэтаму пагібельнаму ўрагану, задыхаючыся ў чорным дыме, падалі, уставалі нямногія, натыкаліся на заграджэнні.

Першы рэдкі ланцужок дабег да самага таго месца, дзе бушаваў агнявы смерч. Людзі зніклі ў чорным дыме. Вал каціўся бліжэй да нямецкіх акупаў, і другі ланцуг наступаючых знік. Смерч уцягнуў людзей і паглынуў да астатка.

У гэты момант Штанге ўбачыў, як упаў лейтэнант Шульц.

Ён азірнуўся. Амаль нікога не было на полі. Патрасаючы чорнай грывай дыма, ускідваючы хмары зямлі, узрэзаны ломанымі лініямі агнявых успышак, няўхільна каціўся наперад страшны вал, змываючы ўсё на сваім шляху. Зямля ўздрыгвалася і гула, і зноў здалося Штанге, што паплыло поле некуды, закруцілася галава, ён упаў на калені, потым лёг і нешта цяжкое ўзвалілася на яго. Штанге задыхнуўся...

Калі ацкнуўся—не было ўжо страшнага вала заграджальнага французскага агня. Нездзе злева грэмелі гарматы, бой перакінуўся на левы фланг. Віскаталі час-ад-часу кулі,—невядома адкуль і куды стралялі. Штанге працёр вочы, доўга сплёўваў зямлю, што набілася ў рот. Нарэшце асцярожна ўзняў галаву і аглядзеў поле.

Ляжалі нямецкія салдаты... Сярод бугроў, свежых варонак, адкуль яшчэ цягне ледзь прыкметны ўдушаючы дымок, кучамі навалены трупы. Воддаль ад Штанге—роўны ланцуг... Можна было-б падумаць, што зараз ускочыць рота, ускіне вінтоўкі наперавес, рынецца наперад, закідваючы гранатамі французскія заграджэнні. Але салдаты ляжалі ў розных палажэннях. Смерць нагнала іх усіх разам, кожны падаў па-свойму: некаторыя галавой да французскіх акупаў, другія — да сваіх.

Ні адзін з сёняшняй атакі не прабіўся праз смертаносную сцяну, праз страшны шквал агня, жалеза і зямлі.

Там, дзе сплёўся непраходным гушчаром дрот першых заграджэнняў французцаў, знаходзіцца толькі адзін нямецкі салдат. Гэта—Эрнст. Ён ужо два з паловай месяцы вісіць там, гушкаецца на дроце спакойны і абыякавы сярод пекла бязупынных штурмаў. Германскаму камандванню патрэбны гэты ўчастак. Гэта ключ да варот Францыі. Французскае камандванне ні ў якім разе не намерана аддаць ключ у распараджэнне германскаму камандванню.

Эрнст і пасля сваёй смерці служыць сваёй радзіме, распяты на дроце. Яго чорны сілуэт вісіць на заграджэнні, але ён не падобны на муху, што заблыталася ў павуцінні. Ён выцягвае косці рук над французскімі акапамі, ён глядзіць у вочы ворагаў, прадвешчаючы помсту з халоднай і грознай усмешкай неўмольнай смерці. Калі паблізу ірэуцца знарады, імгнёт паветра паварочвае труп, і тады Эрнст глядзіць у напрамку да нямецкіх акупаў, як-бы кліча таварышоў на новы штурм у апраўданне сваёй і другіх пагібелі. І потым зноў паварочваецца тварам да ворага.

Французы спрабавалі скінуць яго з дроту, але як толькі каска французскага салдата з'яўляецца на брустверы—валавяны віхор нямец-

кіх кулямётаў вые над французскімі акапамі. І Эрнст застаецца на сваім пасту, надзвычайны і поўнамоцны пасол германскіх мерцвякоў.

Вунь ён і цяпер там, караючая здань, вяшчун пагібелі злачынцаў-французаў!..

Потым толькі праз многа часу, зразумеў Штанге, што труп няшчаснага нямецкага салдата пагражаў і крычаў аб помсце не тым, хто са страхам глядзеў на яго з ям французскіх акапаў.

Штанге папоўз і адразу ж наткнуўся на цела лейтэнанта. Ён ляжаў ніш. Штанге дакрануўся да яго рукі і адчуў цяпло жывое істоты.

Вечар... Цёмныя хмары імчалі над гэтым полем. Змрочныя цені выпаўзалі са смуродных варонак, змрок акрываў нагромаджэнні чалавечых цел, бугры, канавы акапаў, заліваў шэрымі фарбамі аголены жуд знявечанае зямлі.

Злева грэмелі гарматы, трашчала страляніна. Там ішоў бой, там бліскалі маланкі выбухаў. Штанге падумаў аб тым, што яго абавязак вынесці свайго афіцэра не толькі ў тым выпадку, калі афіцэр паравены, але і ў тым нават выпадку, калі гэта ўжо труп. Цела начальніка не павінна служыць аб'ектам здзекаў ворага. Штанге вырашыў...

І тады там, за сітоўем заграджэнняў французаў, чалавек у срэбных наплечніках апусціў бінокль і сказаў некалькі слоў па тэлефоне. Недалёка, за кілометр, можа за два, на французскіх батарэях заварушыліся людзі. Узняліся ствалы гармат. Іх разгарачаныя жэрлы глянулі ў вячэрні змрок, нацэленыя пад такім кутом, каб знарад ударыў на тым іменна месцы, дзе рухаецца маленькая чалавечая постаць, ссутулёная пад цяжарам чужога цела.

Бліжэй, за самымі заграджэннямі, кулямётчыкі, спяшаючыся вылічвалі дыстанцыю.

Чалавек у срэбных наплечніках зноў прыставіў бінокль да воч і сказаў некалькі слоў.

Уздрыгнулі гарматы французскай батарэі, агонь залпа, як выбух вулкана, узарваў вячэрні змрок.

Грымоты ўстрасянулі смяротнае маўчанне поля, заглушаючы водгулле далёкае кананады, і тоны зямлі, і жалеза ў бляску гіганцкіх зарніц узляцелі ўгару і рынуліся ўніз. Бездапаможны камок двух чалавечых цел знік у чорнай хмары.

Чалавек сказаў яшчэ некалькі слоў.

Зноў уздрыгнулі гарматы французскае батарэі.

І калі развеўся дым, у шэрым змроку лінзы бінокля адшукалі той самы камок, якому Францыя адпусціла адразу вагон метала, пуды тротыла і дынаміту. Камок рухаўся і аддаляўся. Камок хацеў жыць.

Тады едкія вочкі лютых кулямётаў прайшліся па полі і вызначылі рысу, за якую не павінна пераступіць нага чалавека.

Камок знік на момант, потым з'явіўся зноў, безупынна аддаляючыся.

Францыя адпусціла адразу два вагоны жалеза і яшчэ некалькі пудоў добракаснага выбуховага матэрыялу. Камок упарта аддаляўся.

Кулямёты захіпнуліся, не ў сілах будучы выплюнуць адразу ўвесь свінец...

Франц Штанге адчуў пякучы боль у баку толькі на самым брустверы пакінутага пустога нямецкага акапа. У гэты-ж момант агонь дыхнуў яму ў твар. Выбуха ён не ўчуў, і праваліўся некуды ўніз, цягнуў за сабою лейтэнанта. Потым Эльза пяшчотна працягнула да яго рукі, і шчаслівы Франц прытуліўся да яе.

Аб усім гэтым, за выключэннем радаснай сустрэчы Франца з Эльзай, пісалі газеты. Паведамлялася, што герой Штанге і выратаваны ім

лейтэнант Шульц былі падабраны цяжка параненымі ў пустым акопе. Іх знайшлі савітары.

І яшчэ шмат аб чым пісалі газеты...

Штанге апкнуўся і са здзіўленнем убачыў над сабою не цвілыя дошкі зямлянкі і нават не накаты бярвенняў бліндажа. Асляпляючая белая столь, роўная і гладкая з прыгожым, пазалочаным карнізам па краях была такая вялікая, што Франц не паварочваючы галавы, не мог нават акінуць вокам яе ўсю. І калі ён павярнуў галаву, здалося, што ён спіць.

Вялікі букет цудоўных, свежых руж ляжаў на мленькім століку побач з ложкам. На пялёстках кветак дрыжэлі кроплі. Штанге ўдыхнуў у сябе паветра і адчуў тонкі пах. Тады Штанге ўзняўся на ложку, апіраючыся локцямі, і адразу ўсё знікла.

Калі ён другі раз адкрыў вочы, то убачыў жаночую постаць у белым, з нашытым на грудзях чырвоным крыжам.

— Шпіталь...— падумаў Штанге.— Я ў шпіталі.

— Вам няможна варушыцца, — анельскім голасам сказала жанчына.— Вы атрымалі сур'ёзную рану.

Яна напавіла коўдру і знікла недзе ў белых прасторах зала.

Штанге не варушыўся. Ён хацеў жыць.

І магчыма таму, што гэта было самым большым жаданнем, стала загойвацца небяспечнейшая, безнадзейная рана. І хутка Штанге мог ужо апірацца на локаць.

Тады, аднаго дня, выцягнуліся ў струнку санітары, замерлі сёстры ў простых і прыстойных свецкай жанчыне позах. Яны трымалі рукі сціснутымі перад сабою і нахіліліся ў лёгкім паклоне.

Па паркеце карыдораў зазвінелі шпоры, разлёгся шолах крокаў. Па карыдорах прайшоў шырокаплечы не стары генерал з імператарскімі вензелямі на эпалетах, з імператарскімі крутымі вусамі, з уласным чырвоным тварам забіякі-кавалерыста, стратэга і патрыёта, з двохскладчатай, ружовай патыліцай аматара піва. За ім пранеслася расшытая гусарскімі шнурамі, абвешаная аксельбантамі, апраўленая ў мішуру наплечнікаў і пазументаў світа, а ззаду беглі спрытныя людзі ў френчах і крагах, на хаду правяраючы фото-апараты. У аддаленні, дапушчальным паводле этыкета, плылі высокапастаўленыя фрау і фрэйлейн, а за імі плёўся ашалелы ад шчасця кіруючы персанал у асобе начальніка шпіталя.

Усё гэта спынілася каля ложка Франца Штанге.

Генерал паварушыў пікамі вусаў і кінуў устрашаючы погляд у бок сваёй світы. Там лёгкім шолахам прашалясцелі шнуры, ледзь чутва празвінелі шпоры. Стала так ціха, што можна было ўчуць, як цяжка дыхаў ранены ў канцы зала.

Штанге глядзеў на генерала і мліў са страху, як-бы ён першы раз у жыцці бачыў малінавыя адвароты генеральскага мундзіра. Гэта быў сам камандуючы арміяй.

Генерал ускінуў руку да казырка бліскачай каскі і потым працягнуў яе да Штанге. Ззаду зашалясцелі ўгодліва і ўзрушана, шчоўкнулі шпоры, забразджалі наканечнікі аксельбантаў—Франц глядзеў на руку генерала з такім выглядам, як-бы гэтая мясістая валасатая рука намервалася яго задушыць.

— Герою!— гучна сказаў генерал, вачыма загадваючы Штанге паціснуць руку.— Герою вышынь 106, удзячнасць камандвання і ўзнагарода нацыі. Герою абавязка, адважнаму германскаму салдату!

Штанге з цяжкасцямі выдабыў руку з-пад коўдры. З-за бліскучых плячэй світы глянулі пранырлівыя вочкі фото-аб'ектываў.

Генерал афектна выгінаўся, і тоўстыя генеральскія пальцы ціскалі потную руку Штанге роўна столькі, колькі патрабавалася часу, каб фото ўвекавечыла гістарычны момант.

— За раны ў імя абавязка! За кроў у імя нацыі!

Генерал крута павярнуўся. Нечая рука падала яму аксамітны футляр. Світа выцягнулася і ўзяла пад казырок. Генерал адчыніў футляр і выняў адтуль бліскучы крыжык.

Апараты шчоўкнулі.

Потым над Штанге нахілілася жанчына ў чорным. Густа запахла парфюмерыяй і сухія губы дакрануліся да яго ілба.

Апараты шчоўкнулі яшчэ раз.

Потым на Франца навалілася цэлая гара кветак.

Апараты затрашчалі трэці раз.

І потым Штанге астаўся адзін пад прыемным пахучым цяжарам. У палаце было ціха. Усхваляваны, абязволены Франц ляжаў без руху.

Гэта нацыя ў асобе высокага начальніка падала ўдзячную руку свайму ваяўнічаму сыну! Гэта нацыя вуснамі прыгожай жанчыны падаравала яму пацалунак маці! Яе ганаровыя знакі на яго грудзях! Гэта ўзнагарода за ўсё, што ён прынёс ёй. О, вялікая Германія! О, мая радзіма!

І Штанге заплакаў, тулячы твар у падушку.

— Раскіс герой!—сказаў нехта з раненых не то зайздросна, не то спачуваючы.

Назаўтра, Францу прынеслі жмут газет. Усюды на першай старонцы шырокая, грузная генеральская постаць, шыкарная світа, і ён, Франц, на ложку ў кветках. Газеты друкавалі ўсемагчымыя партрэты Франца. Ён дзівіўся, адкуль былі здабыты ўсе гэтыя фатаграфіі. Штанге здаровы ў форме,—Штанге ранены ў шпіталі, Штанге ў кругу сваёй сям'і побач з маці. Дзіўна!

Франца безупынна апаноўвалі карэспандэнты. Франца наведвалі госці, такія людзі, аб знаёмстве з якімі ён і не думаў ніколі. І кожны раз—фото, фото і фото.

Штанге купаўся ў праменнях славы, якую мелі толькі вялікія палкаводцы. Імя Штанге вымаўлялі дзесяткі тысяч людзей.

І нарэшце прышоў ліст:

...Маленькая Эльза чакае з нецярпеннем свайго слаўнага і дужага героя.

Ці мог марыць аб усім гэтым бедны студэнт-стыпендыят Штанге?

Ішлі дні. За гэты час не толькі прышоў да памяці, але нават мог сядзець на ложку салдат з забітаваным тварам, якога прывезлі пазней за Франца, які кідаўся ў гарачцы ў памятную гадзіну ўзнагароды Штанге.

І аднойчы гэты ранены прышоў і прысеў на бераг ложка.

— Папраўляецеся?—спытаў ён дзіўна знаёмым голасам.

Франц адказаў вачыма.

Ранены агледзеў ложак. Тут усё было лепшае ад іншых. І сам ложак і бялізна. Пах кветак і чыстата.

— Гэта добра, Штанге, што вы папраўляецеся,—сказаў ранены.—Але помпа вам, мусіць, ужо напрыкрыла. Даліся, мусіць, вам у знакі гэтыя кветкі. Вагон руж на вас папсавалі!

Штанге маўчаў. Ён ніяк не мог прыпомніць, дзе бачыў гэтага чалавека.

— Геврых Гутман,—сказаў ранены, як-бы ўгадаўшы яго думкі.—Даводзіцца трэці раз знаёміцца. У мяне шрапнельная рана галавы, і я думаю, калі здымуць павязкі, вы мяне і ў чацверты раз не пазнаеце. Слухайце, Штанге...

Ён падсунуўся бліжэй да Франца.

— Я прышоў вас папярэдзіць: вы знаходзіцеся зараз у такім недарэчным становішчы, што нават і ўявіць сабе цяжка.

Франц глядзеў на яго з адкрытай нянавісцю. Зноў гэты чалавек! Зноў гэты насмешлівы погляд! Што яму патрэбна ад яго, гэтаму д'яблу!

— У Расіі ёсць Кузьма Кручкоў,—працягваў Гутман.—У нас ёсць Франц Штанге. У кожнай дзяржавы, якая хоць крыху паважнае сябе, павінен быць герой у салдацкім шынелі. І Кручкоў і вы—марыянеткі. Я не ведаю, ці разумее гэта Кручкоў, але вы—яўна не разумееце. Справа ў тым, што вы зрабілі не геройскі ўчынак, а глупства. Карацей: вы неслі на сваіх плячах лейтэнанта Шульца не раненым, а мярцвецкі п'яным. Вы рызыкавалі жыццём, атрымалі рану, згубілі шмат крыві і здароўя, сталі героем нацыі, а лейтэнанту Шульцу ў шпіталі паставілі зонд, выкачалі алкаголь са страўніка, і, калі ў ход былі пушчаны грошы, ён атрымаў белы білет і выехаў адпачываць у нейкую нейтральную краіну. Адным словам—на поўдзень. Ён не памяняецца з вамі, калі вас зноў загоняць у акопы. Будзьце ўпэўнены!

Бледны Франц з жахам глядзеў у твар Гутману.

— Агульныя вывады: вас без сумнення зноў загоняць у акопы. На кручок, дзе вы знаходзіцеся ў якасці прынады, клюне дзесятак тысяч добраахвотнікаў. Гэта па меншай меры. Калі ўлоў абяднее, вас пашлюць у акопы, вы будзеце непатрэбны. А гэты дзесятак тысяч прыкончаць ужо без вас, можаце быць спакойны.

— Доказ... прашаптаў Франц.—Дакажыце, што лейтэнант быў... п'яным...

— Я думаў, вы паверыце і тэк. Усю справу разнюхалі два санітары, яны ведаюць Шульца, працавалі на заводзе яго бацькі. Хлопцы шустрыя... Мне шкода вас, Штанге, і таму я сказаў вам усё, хоць гэта для мяне і небяспечна. Санітараў-жа клікань не буду: хочаце,—дайте веры, не хочаце—не! Папраўляйцеся, Штанге! І—падумаўце над усім гэтым!

Гутман цяжка ўстаў і павольна пайшоў да свайго ложка. Але не дайшоў. Пахіснуўся і цяжка ўпаў на падлогу.

Пад столлю трывожна зазвінеў званок.

Штанге ў здзіўленні спыніўся. Няўжо ён галюцыніруе!!

Трывожна звiнеў званок... іменна такі званок, як там у шпіталі, калі ўпаў Генрых Гутман.

У глухім завулку было зусім цёмна. Ніводнае душы нідзе. Што гэта такое?

І раптам неразрыўная срэбная трэль распалася на зычныя медныя такты. У канцы завулка бліснулі агні. Асляпляючае святло хутка набліжалася, праменні яго імчалі па сценах і востраверхніх дахах. Штанге дакульгаў да варот нейкага дома і прытуліўся ў нішы. Міма пранеслася чырвоная машына, бліснулі каскі людзей, і голас звана пачаў аддаляцца.

Пачакаўшы, Штанге пакульгаў далей. Ён быў крыху занепакоены. Пажар, відавочна, быў недалёка, інакш машына пайшла-б не гэтым вузкім завулкам, а праспектам, які вёў на мост, за раку. Што калі гарыць той дом, дзе жыве Штанге? Там жа засталася адна хворая Эльза ў маленькай каморцы!

Штанге спяшаўся. Праўда, гэта мог быць чысты выпадак. Але хто-ж гарантаваны ад выпадкаў? Ён спыняўся некалькі разоў і аціраў пот з твару. Як цяжка і прыкра, як пакутна хадзіць на гэтай штуч-

най назе! Нарэшце ён дабраўся да скрыжавання завулкаў і спыніўся заспакоены. Нідзе не было ніякіх адзнак пажара. Яшчэ дзесяць хвілін, завярнуць направа, і—ён прыйшоў дадому.

...Так Ужо блізка дваццаць год жыве ён там у каморцы, на чацвёртым паверсе. Ён існаваў на сродкі жонкі і на мізерныя пфенігі ўласнае пенсіі. На работу яго не брала ніводнае прадпрыемства, ён не меў інжынерскага дыплама. Ён ведаў чарцёжную справу, але якой гэта фірме патрэбны скрып протэза ў строгай цішы кантор ці лабораторый? Голад, жабрацтва... Хлеб, зароблены рукамі слабай жанчыны. Усё прынесла яму Эльза. І каханне сваё, і сілы свае, усё да астатка, і от, цяпер яе з'ядае хвароба, імя якой кароткае і злавеснае.

Больш ні на што не будзе здольны Франц Штанге. Адзінай надзеяй застанецца тое, што Эльза, магчыма, паправіцца. І няхай гэта будзе аплатай за тое, што ён стаў пустым і нікчэмным, што ён страціў апошнюю мэту свайго існавання, што жыццё яго больш нічым не апраўдваецца ні перад людзьмі, ні перад ім самім. Хай потым будзе яшчэ горш, але ён аддаў ёй усё, што мог!

— Франц... Я мусіць хутка памру... У мяне мала зусім засталася сіл, не хапае паветра... Я-б хацела, Франц, памерці, ведаючы, што ты застаешся забяспечаным, што табе будзе сыта і спакойна жыць пасля мяне... што ты не будзеш галодным, як сёння... і як учора... І ты не сумуй... Мы з табой убачымся ў тым, у лепшым свеце, там нам будзе добра... Там так добра, што для гэтага варта перацярпець усе мукі...

Яе вочы, цудоўныя, цяпер пагасаючыя вочы, асвятліліся ўнутраным святлом ціхае радасці і надзеі. Яна верыць у бога, бедная Эльза! У таго самага бога, што знаходзіцца на небе, адкуль падаюць на грэшную зямлю вялізныя бомбы і знарады саракадвух-сантыметравага калібра!

— Мне будзе вельмі сумна, Франц, калі ты застанешся пасля мяне гэткім галодным і няшчасным, як сёння... Шлях у той свет, дзе мы сустрэнемся, цяжкі... але... я не хачу, каб ты прайшоў туды праз галодную смерць...

Не! Лепш галодная смерць! Лепш смерць у агні! Штанге прыткнуўся ў кутку і абціраў халодны пот. А яна не заўважала гэтага, яе вялікія вочы, напоўненыя болем і пакутай, глядзелі некуды ў далечынь.

— І яшчэ мне-б хацелася, каб ты прынёс мне белыя ружы, калі я буду мёртвай, і памаліўся-б за маю грэшную душу... Каб адзін толькі быў ты пры мне... Я ўчую твой голас там! І табе і мне будзе добра...

Яна была сентыментальнай, бедная Эльза!

За якія злачынствы гэтая помста, Франц Штанге!

— ...Я вельмі грэшная, Франц... і самы цяжкі мой грэх перад табою.

Штанге сціснуў галаву рукамі і не выйшаў, вываліўся з каморкі.

Гэта было сёння раніцой.

Эльза там засталася адна...

Ну, от. Яшчэ некалькі крокаў...

Эльза!.. Чым-жа апраўданы нашы пакуты? Тым, што мы трапім у лона бога? Эльза, я быў кулямётчыкам і не хочу зменьваць кваліфікацыю. Бог носіць супроцьгаз і кідае бомбы вагою у пяцьсот кілограм страшнай выбуховай сілы. Твой бог не існуе зусім. Бог дзікуноў скончыў акадэмію генеральнага штаба па класу паветранай бамбардыроўкі і перакваліфікаваў святых. Я не згодзен быць святым, не жадаю быць бомбамётчыкам! Я не сентыментальны, Эльза, але

і гэта не дапамагае мне, бо тое, апошняе, што спраўдвала-б нашы пакуты, я страціў, каб цябе адратаваць альбо аблягчыць тваю смерць...

І раптам Штанге спыніўся на завароце.

Асветлены злавесным дрыготлівым агнём паходняў пажарнай машыны каля варот вялікага дома цесна стаяў маўклівы натоўп. Было зусім ціха, жудка ціха... Трапятала крывава-чырвонае полымя, чорныя цені поўзалі па сценах муроў, багровыя водбліскі коўзаліся па цёмных вокнах, блішчалі каскі пажарных...

Сэрца ўдарыла гвалтоўным штуршком...

— Што тут!.. Што... тут... здарылася!!!

У натоўпе яму растлумачылі:

— Кажуць, што мужчына скончыў самагубствам. Беспрацоўны... Выклікалі пажарных, каб дэгазавалі дом, бо ён атруціўся свяцільным газам.

Штанге пачаў прабірацца да варот. Яму загарадзіў дарогу шырокаплечы пажарны. У гэты момант разлёгся жаночы голас:

— Пусціце, пусціце! От ён прышоў. Гэта калека Штанге! Слухайце, Штанге, ваша жонка...

Больш нічога Штанге не ўчуў. Паходні выбухнулі вялікім агнём, і полымя схавала ўсё, усё знікла ў воблаках іскр і дыма, усё спіхла...

Усё скончылася...

* * *

Гаспадар майстэрні аглядзеў пратэз.

— Я павінен сказаць вам, што гэта некалі была добрая штука. Але, калі добрая штука замяняе нагу дваццаць гадоў, яна робіцца дрэннай штукай. Пяць марак!

— Дзякую, — адказаў Штанге. — Дзе атрымаць грошы?

Гаспадар моўчкі выкінуў на стол паперку. Штанге ўзяў яе і паклаў у кішэню.

Гаспадар пасунуў акуляры на лоб і глядзеў услед.

— Пакульгаў на кастылях, а пратэз прадаў за пяць марак. Пяць марак! Хо-хо! Вар'ят нейкі!

* * *

Фрэйлейн смяялася, прыпіскала букет белых руж да грудзей.

— Бачыце, як прыгожа? І зусім танна... Зусім, зусім танна... Цудоўныя, свежыя кветкі!

Штанге панура глядзеў проста перад сабою. Ён вісеў на кастылях выцягнуты, як на дыбе. Ён даўно адвык ад кастылёў.

— Вам падабаюцца кветкі? Зусім, зусім свежыя... От, бачыце? На іх яшчэ раса.

Штанге выкінуў на стол паперку і працягнуў руку па букет. Дзяўчына падала кветкі, але тут Штанге ўбачыў, што існуе з букетам не здолее, бо абодвума рукамі трэба апірацца на кастылі. Ён разгублена азірнуўся і ўбачыў зацікаўленыя твары прадаўшчыц і наведвальнікаў, пераважна — наведвальніц. Сталічныя дамы зняважліва глядзелі праз ларнеты і без іх на абшарпанага калеку, які купіў букет пышных белых руж. Нейкі галадранец! Яўны п'яніца!

— Калі ласка, рэшта.

Дзяўчына несла ад касы рэшту.

Тады Штанге здагадаўся. Ён паклаў кветкі, акуратна паставіў кастыль да прылаўка, узяў у левую руку букет, апіраючыся на адзін толькі кастыль, дабраўся да дзвярэй. Яго скурчаная постаць знікла.

Дамы былі шакіраваны: гэты смуродны жабрак не ўзяў нават рэшты! Ён хоча набыць свежкі тон! Гаспадар быў абражаны. У яго нарэшце павільён кветак, а не склад для кастылёў.

* * *

...Ну, от і ўсё, Эльза... Я прынёс табе кветкі, як ты і хацела таго, хоць гэта яўнае глупства... Я добра ведаю, што мёртваму нічога не патрэбна. Па сутнасці ты зараз не Эльза. Ты была Эльзай, а цяпер ты не Эльза. І я мог табе не прынесці кветак, бо за іх я зноў-такі заплаціў дарага. Але паколькі абрабавалі ўсё маё жыццё ад пачатку да канца, то цяпер ужо і гэта не важна.

...На небе цябе няма, Эльза... На небе эскадрылья многаматорных бомбавозаў, якія пабудавалі зусім нядаўна. І з імі цэлыя стаі знішчальнікаў. Я ўсё гэта бачыў зараз, як хадзіў за кветкамі. Гэта манеўры, забава. Але як толькі хлопчыкі ў скураным адзенні пачнуць гуляць усур'ёз, то тагды, я думаю, не хопіць кветак на кожнага мёртвага. Гэтак ужо не адзін раз было. Кветкі растуць толькі пасля вайны і перад вайной. Перад вайной асабліва. Гэта неабходна, каб напусціць фасону каля першага мерцвяка і першага героя нацыі. Потым ужо справа абыходзіцца без кветак.

...Так што, Эльза, я маліцца не буду. Бог носіць генеральскія эпалеты, яму не да таго. Зараз ён прысутнічае на манеўрах, а потым будзе заняты на нарадзе генштаба. Тое, што ты лічыш за грэх супроць мяне — дробязь. Мяне, Эльза, не так яшчэ абрабавалі. Ты-ж для мяне была заўсёды дарагім і мілым другам, і каб на тваім шляху не папаўся герой на адной назе, то, магчыма, і цяпер твае ясныя вочы радаваліся-б на гэтай праклятай зямлі. Мяне абрабавалі і ў першую чаргу паплацілася ты... Але... што-ж гэта я з табою размаўляю?! Ты-ж мёртва!..

Цябе-ж няма...

Штанге сціснуў галаву рукамі і абапёрся локцямі на падваконнік.

...Ціха, Штанге! Супакойся! Гэтак можна звар'яцець!

— А можа я ўжо зараз вар'ят? А? Эльза?

Было ціха.

Штанге сціскаў галаву рукамі.

Прайшоў час. Можа дзесяць хвілін, можа пяць гадзін.

І раптам Штанге азірнуўся.

— Хто там? Што? Уваходзьце!

У дзверы не пераставалі стукаць.

Штанге ўзяў кастыль. Але перш чым ён дайшоў да дзвярэй, яны адчыніліся. На парозе стаяў высокі, шырачэзны чалавек у капялюшы. З-за яго плячэй выглядвалі яшчэ двое.

Штанге адразу пазнаў: гэта быў Гастон Шульц. Зусім не такі, зусім не той—у спрытным мундзіры лейтэнанта. Стаяў грузны, таўсты чалавек у акуларах і глядзеў, блізарука прыжмурыўшы вочы, у кут, міма Штанге. Пакоік быў цёмны і нельга было разабраць, што такое белае ляжыць у куце.

Штанге адступіў з дарогі.

— Прашу заходзіць!

Зашалясцелі плашчы. Людзі адзін за другім прабраліся ў вузкія дзверы. І Шульц, а за ім другія, адразу знялі капялюшы. Цяпер Шульц убачыў, у чым справа.

— Я вас пазнаў, герр Шульц, — сказаў Штанге. — А гэта от мая жовка. Эльза Штанге... Эльза Розе...

Шульц стаяў выпрастаны, нерухома. Штанге здалося, што твар Шульца пабялеў.

Тады агледзеў двух астатніх. Яны былі незнаёмыя. Пры іх былі фото-апараты.

Шульц зрабіў нейкі незразумелы гэст рукою. Ці то хацеў прыгладзіць валасы, ці то паправіць акуляры. Потым адступіў на крок і павярнуўся да Штанге.

— Сумна... Вельмі сумна, дарагі Штанге. Бедная жанчына. О, гэтая хваробы! Яны без часу...

— Эльза скончыла самагубствам,—адрэзаў Штанге.

Шульц змоўк на поўслове. Тыя два пераступілі з нагі на нагу і пераглянуліся. Цяпер не было аб чым гаварыць.

Стаялі доўга.

Потым Шульц уздыхнуў і перахрысціўся.

— Вечная памяць...

І павярнуўся да Штанге зноў.

— Мы хэцелі... Мы просім увагі на некалькі хвілін.

І пакуль Штанге збіраўся адказаць, Шульц аўладаў сабою зусім.

— Мы не павінны парушаць спакой нябожчыцы. Мы маглі-б выйсці хоць на пляцоўку: некалькі слоў.

Штанге згадзіўся. Яму ўсёроўна, куды ісці і што слухаць. Яны дапамаглі яму выйсці з каморкі і на пляцоўцы шчыльна абступілі яго. Штанге зразумеў толькі адно: ён зноў становіцца героем нацыі.

— Пяцьсот марак за выступленне...

— Інтэрв'ю ў газеты...

— Фото...

— Уваскрошванне славы нацыі...

Гаварылі доўга.

І нарэшце Штанге працягнуў руку.

— Потым! Усё потым... Не цяпер... Не зараз...

— Мы разумеем, герр Штанге. Але ўсё неабходна зрабіць як мага хутчэй. Праз тыдзень нацыянальнае свята. Асаблівых намаганняў ад вас не патрабуецца. Вы прачытаеце напісаны тэкст. І ўсё. Мы прыедзем да вас зноў. Потым у вашым распараджэнні будзе аўто. От, герр рэдактар, ласкава прадастаўляе вам машыну. А цяпер...

Паперкі зашалайсцелі ў руках Шульца.

— У вас выдаткі... Помнік вашаму цудоўнаму другу жыцця... Вянок ад прыязных вам братаў па зброі...

Але Штанге рашуча адхіліў руку Шульца і рэзка адказаў:

— Сваю жонку, герр Шульц, я пахаваю сам!

Той паціснуў плячыма, скамячыў грошы і ўсунуў іх у кішэню. Губы сцягнуліся ў зняважлівай гримасе: цяпер Шульц быў падобны да свайго бацькі, патрона і кавалера.

Так ён стаяў цэлую хвіліну.

Штанге скурчаны вісеў на кастылі.

Потым твар Шульца зноў стаў прыветлівым.

— Я разумею становішча вашае душы, герр Штанге. Але вы дарэмна адмаўляецеся ад дапамогі рукі вашага баявога таварыша. (Ён памаўчаў). Усё-такі спадзяюся, я знайду магчымасць быць карысным вам. Значыць, як умовіліся?..

Усе трое прыўзнялі капелюшы.

У пакоі Штанге сказаў:

— Яны зноў аблытваюць мяне, Эльза... Мабыць, у мяне яшчэ засталася крыху сокаў...

Ціхія вячэрнія цеві туліліся па кутках каморкі. Штанге дакульгаў да вакна, сеў на табурэтку і больш не варушыўся. Шчоўкаў маятнік гадзінніка. Ён адлічваў час.

* * *

Генрых Гутман хадзіў па маленькім свайм пакоіку і курыў кароткую люльку. Ён быў падобны да бывалага матроса ў гэтым паласатым цельніку, высокі, сухаваты, шырокаплечы, па-юнацкаму спрытны. Наогул ён мала змяніўся з тых часоў. Толькі сівыя пасмы ў валасах, і твар стаў яшчэ больш суровым, скура сцягнулася рубцамі на падбародку ад даўнейшай шрапнельнай раны.

— Ну дык што-ж у цябе за навіны, Франц?

— Штанге маўчаў. Сядзеў ссутулены, апіраўся на кастыль і глядзеў некуды за вакно. Там, уначы вялізным сузор'ем раскінуліся агні горада.

Гутман падыйшоў да Штанге і паклаў руку на яго плячо.

— Здарылася што-небудзь дрэннае?

Штанге ўздрыгнуў і з намаганнем праглынуў сухі камок, што захрас у горле.

— Эльза... Эльза скончыла самагубствам...

Гутман завярнуўся і пачаў зноў хадзіць па пакоі. Ён забыўся на тое, што люлька загасла, і час-ад-часу пацягваў яе, і не прыкмячаў, што дыму няма.

Штанге не адрываў вачэй ад агнёў, што дрыжэлі далёка ўначы.

Цераз некаторы час ён сказаў:

— Сёння я завёз яе на могілкі.

Гутман хадзіў.

— Я прышоў да цябе, Генрых, каб атрымаць парад. Больш я не маю нікога. Ты адзін...

Зноў маўчалі доўга. Потым Штанге выпрастаўся і пачаў гаварыць спакойна, аднатонна, з поўнай абьякавасцю, што зноў прышла да яго, як у той вечар, калі ўбачыў мёртвую Эльзу.

— Мне хочацца прыпомніць, Генрых, нашу першую сустрэчу дваццаць гадоў таму назад. Я памятаю твае словы так, як-бы яны сказаны сёння:—цяпер вы радасна крычыце, потым будзеце раўні ад страху і, нарэшце, будзеце стагнаць, як апошняя істота на свеце. Гэта не проста словы, гэта прароцтва...

— Гм!!!

— Я радасна крычаў, ап'янёны патрыятызмам, а потым я роў ад вар'яцкага страху перад усім гэтым жахам вайны пасля таго, як знік усялякі повед для радасці... і нарэшце, Генрых, пасля таго, як пачуццё страху знікла (бо не было чаго шкадаваць у жыцці), я стагнаў, як апошняя на свеце істота, і нават не адчуваў усё мізернасці свайго...

Гутман запаліў люльку і абалёўся, плячом аб сцяну. Ён таксама глядзеў на вакно, дзе ў чорнай начы дрыжэлі сузор'і агнёў. Штанге гаварыў далей:

— Ты яшчэ сказаў: ні ў тым, ні ў другім, ні ў трэцім выпадку не здольны вы будзеце стрымаць альбо разгарнуць ход падзей. Я выступаў з патрыятычнымі прамовамі, а ў гэты час маё імя запісвалася ў вайсковых рэестрах пад адпаведным нумарам. Я палаў найлепшымі пачуццямі і думаў, што на мяне глядзіць з любоўю і ўдзячнасцю ўся краіна, а мяне, аказваецца, расцэньвалі ў тых самых рэестрах, як нікчэмную адзінку, як грам гарматнага мяса... От як, Генрых. Я думаю, што раблю высокі геройскі ўчынак, а аказалася, што я вынес п'яную

свінню з зоны боя проста на пляж нейкага курорта, а на біржу ён дабраўся ўжо без маёй дапамогі... Я плакаў над сваімі ордэнамі радаснымі ўсхвалёванымі слязімі, бо гэта была мая кроў, якую я праліў за нацыю. А ў гэты час іх, мае ордэны, кроў маю куплялі і прадавалі на біржы і, калі яны страцілі каштоўнасць, мяне выкінулі ў акопы і адтуль я прыпоўз калекай...

Штанге закашляўся. Ён кашляў доўга, згорблены, і яго вострыя лапаткі ўздрыгвалі ў сударгах.

— У мяне быў талент... У мяне былі здольнасці... Ад мяне адбралі ўсё гэта. Мяне зрабілі пустым і непатрэбным калекай. Я доўга і многа думаў. І я надумаў адпомсціць. Усе пасляваенныя гады я збіраў дакуманты... аб тым, як зарабіў свае ордэны герой нацыі Штанге і як гэтыя ордэны і сам Штанге былі скарыстаны на тое, каб яшчэ больш даць мяса французскім гарматам. Я сабраў шмат дакумантаў і ўстанавіў прыблізна колькасць добраахвотнікаў, што пайшлі за моімі ордэнамі. Я паказаў гэтую подлую механіку правакацыі і забойстваў дзеля нажывы. Я напісаў добрую кнігу: у мяне нечакана выявілася здольнасць літаратара... і кнігу гэтую я хапеш прынесці вам, камуністам. Толькі вы не прадалі-б яе за золата! Вы заўсёды былі правымі і праўдзівымі, як ты, Генрых... Толькі вам я мог даверыць яе, бо гэта быў вынік усяго майго няшчаснага, абрабаванага жыцця. Гэта было ўсё, што я мог зрабіць...

Гутман адышоў ад сцяны.

— Дзе кніга? Ты прынес яе?

Штанге маўчаў, нахілены над сталом.

— Я пытаюся, ты прынес гэтую кнігу, Франц?

— Я... прадаў кнігу сам... Генрых...

— І прышоў плакаць мне ў жылетку?

Штанге маўчаў.

— Называецца адпомсціў...—насмешліва сказаў Гутман.—Што карысці з тваіх енкаў?

— Эльза карміла мяне ўсё гэтыя гады, усё нашае сумеснае жыццё я быў яе ўтрыманцам, бо мая субсідыя—гэта капейкі. Нарэшце, яна захварэла. Голад... убоства... Яна мне аддала ўсё сілы, яна заплаціла жыццём за каханне да калекі. Я вырашыў, што павінен яе ўратаваць. Я пайшоў да старога Шульца і сказаў яму: я вынес вашага раненага сына, я некалі зрабіў вам паслугу, цяпер дапамажыце мне вы... Я прадаў сваю кнігу сам дзеля ратунку Эльзы. Я сказаў: вынес вашага раненага сына. Раз я сам прызнаў гэта, то хто-ж павярць маёй кнізе? І калі я прывалокся дадому, то там былі пажарныя, мёртвая Эльза і яе ліст да мяне. От ён...

Штанге разгладзіў паперу.

— Яна піша: „...мне не хапае паветра. Я стамілася і больш не магу. Я не хачу працягваць сваю агонію і адбіраць ад цябе апошні кавалак хлеба... Я бяру на сябе смяротны грэх самазабойства, як і той грэх, што маім першым мужам быў Гастон Шульц. Яго дзіця нарадзілася мёртвым. Даруй мне, Франц...”

Штанге паклаў паперку на стол.

— Ты бачыш, Генрых, як мяне абрабавалі?

Гутман маўчаў.

— І што мне рабіць, я больш не ведаю.

— Ты адзін на адзін гаварыў з Шульцам?

— Так. Але потым яны прыехалі да мяне: Гастон Шульц і нейкія рэдактары. Яны хочуць, каб я выступіў на радыёстанцыі ў дзень свята.

— Ты, безумоўна, адмовіўся?

Штанге апусціў галаву.

— Мне было не да таго. Магчыма, я адмовіўся, можа і згадзіўся. Не ведаю... Не памятаю... Усё загінула.

Штанге ўздрыгнуў і прыкрыў вочы рукою.

— Я паказаў мёртвую Эльзу гэтаму лейтэнанту... Ён і брывом не павёў.

— А ты думаў, ён будзе плакаць разам з табой?

— Я прышоў за парадай, Генрых... Што мне рабіць?

Гутман маўчаў. Ён глядзеў на Штанге, на згорбленага калеку, ад якога адабралі ўсё, што ён меў. Сівы Штанге, стары ў сорак гадоў,—змучаная і нікчэмная істота—яшчэ спрабаваў знайсці нейкую апору і застацца жыць.

— Памятаеш, Франц,—нарэшце сказаў Гутман,—памятаеш, мы з табою гаварылі ў шпіталі?.. Я цябе клікаў за сабою, на сваю дарогу. Ты сказаў: навошта я буду клапаціцца аб другіх, коштам свае галавы і пакуты, ствараць для іх шчасця, калі для мяне прыдзе канец свету разам з маёй пагібеллю. Я лепш буду клапаціцца аб сабе... Ты хлусіў! Ты змагаўся за буржуазію і ведаў гэта, бо яе інтарэсы былі табе блізкімі. І цябе абабралі, знявечылі, цябе выкінулі вон, ты прайшоў праз гады цярпення, аддаўшы кроў для нажывы сытых, і от цяпер ты прышоў да нас пытаць парад! Што я табе магу параіць? Ну, скажы мне, якой парады ты ад мяне чакаеш?

Штанге маўчаў.

— Ты гаворыш—прывёс для Эльзы ўсё. Ты на гэта не меў права. Для карысці аднаго чалавека ты прывёс тое, што належала мільёнам людзей. Ты знішчыў рэвалюцыйную думку, створаную табою самім. Ты не мог знесці пакуты блізкага чалавека і паставіў на карту тое, што магло аблягчыць пакуты тысячам людзей.

Гутман зрабіў некалькі крокаў да Штанге і падняў руку, паказваючы на вакно.

— Сябе лягчэй прывесці ў ахвяру, чым ахвяраваць другога. Але ці ведае хто такі выпадок, каб маці-пролетарка стала на калені перад катамі і сказала: аддайце майго сына, я ўсё жыццё буду служыць вам за гэта? Ці была хоць адна рэзалюцыя рабочага схода аб тым, што пролетары адмаўляюцца ад барацьбы пры ўмовах выдачы іх правадыроў? А людзі, што ў турмах, людзі, якіх вешаюць і расстрэльваюць—кроў і косць рабочага класа! Што я табе магу параіць!

Гутман павярнуўся і прайшоў па пакоі. І адтуль, ад парога, крыкнуў:

— Выбірай сам сваю дарогу, Франц Штанге!

Штанге сядзеў усё гэтак-жа згорблены. Што ён можа цяпер зрабіць? Па якой дарозе можа ён пайсці цяпер, калі пазбавіўся сіл? О, каб ён тады ўсё разумеў так, як разумее цяпер! Тады, калі ў яго былі сілы, калі ў яго быў цвёрды крок і здаровыя лёгкія! Тады, у тыя гады, якія зніклі пад полелам вайны, якія апаганены агіднай справай забойства ў імя нажывы другіх!

Маўчалі і думалі двое людзей, што разам прайшлі цяжкімі дарогамі вайны і пакут і засталіся рознымі ў той-жа меры, як і ў дзень першае іх сустрэчы.

Дальнім прыбоем шумеў горад...

* * *

У ціхі дзень верасня срэбнае павуцінне аблытала жоўтагрывыя клёны, лапчатае лісце каштанаў, сіняя далеч гарызонта была яснай, сонца лагодна грэла зямлю. Нават вялізны горад дымным сваім дыханнем не ў сілах быў затуманіць лагодную яснасць вераснёвага дня.

У гэты дзень Штанге адчуў спакой. У чым жа справа? Адзін Шульц няздольны будзе абвергнуць усяе сумы абвінавачванняў, што узяў супроць іх усіх Штанге! А тое, што потым можа здарыцца з ім, гэта ўжо не важна. Ва ўсякім выпадку менш важна.

І Штанге ішоў маленькімі завулкамі ўскраіны, зусім спакойны і нават крыху радасны. Ён упросіць Гутмана ўзяць рукапіс, ён нікуды не паядзе з Гастомам Шульц, ніякіх патрыятычных прамоў больш не ўчуе нацыя ад свайго гаротнага героя. Досыць! Трэба, каб людзі дазналіся аб праўдзе. Ім раскажа аб ёй от гэты скрутак папер. А пасля — няхай сабе і скончацца дарогі Франца Штанге. Усё роўна, больш ён ні на што няздатны.

Замурзаны дворнік чысціў сточную канаву. Ён убачыў, што калёка з медалямі, пастукваючы кастылём, затрымаўся ў варотах, нешта паправіў за пазухай і намерваецца ўвайсці ў двор. Дворнік вырашыў, што трэба ўмяшацца.

— Т-с-с-с!

Штанге азірнуўся.

Дворнік падышоў да яго.

— Вы, здаецца, бываеце ў 75-й? У Гутмана?

— Так.

— Учора яго павезлі, — сказаў дворнік, аглядаючыся на вуліцу. — Штурмавікі яго павезлі...

— А-а-а!.. — сказаў інвалід. Яго твар стаў шэрым. Ён абалпеўся рукой аб сцяну. — Па-везлі...

— Раю не хадзіць туды... — сказаў дворнік, — бо, відаць, вам і так ужо дасталася... Ну, хутчэй адгэтуль!

І Штанге пайшоў. Ён не разумеў, куды і навошта ідзе. Ён глядзеў проста перад сабою і час-ад-часу паўтараў:

— Генрых... А-а-а!.. Генрых!!!

Ён не ведаў, колькі прайшло часу, пакуль ён дабраўся да ўзбярэжнай. Ён убачыў чыгуныя пераплёты ў нейкім няясным асвятленні, як у тумане. І толькі пасля зразумеў, што ўжо надышоў вечар.

Хвалі набягалі на цёсаны камень сцяны ўзбярэжнай. Разбіваліся аб яе, ускідаючы пырскі і адступалі назад. Пасярэдзіне ракі ішоў параход. Так было ў дзяцінстве. Разбіваліся хвалі аб цёсаны камень. Яны падхапілі бутэльку і ўдарылі яе аб сцяну. Бутэлька трэснула. Так некалі трэснуў параход, якім кіраваў Карл Штанге, і капітан загінуў разам са сваімі матросамі, не давеў параход да гавані, і гаспадар не атрымаў ад гэтага прыбыткаў. То было ў дзяцінстве...

Недалёка ад Штанге, на прыколе стаяў транспартнік. Тут мусіць глыбока, бо гэтакія вялікія параходы стаіць каля самае сцяны...

...А заўтра нацыянальнае свята...

І тады Штанге паглядзеў на раку, як на лужыну, і ўсміхнуўся. І гэтак усміхаючыся, пашоў прэч.

* * *

Каля пад'езда, прыбранага сцягамі, спынілася чорная бліскучая машына. Падбег швейцар і адчыніў дзверцы. Адтуль выйшаў кастыль. Швейцар дапамог Штанге выйсці з машыны. Штанге быў у форме, у шэрай тужурцы, на зялёных напачніках — трафарэтках „15". Штанге паправіў круглую шапку-бесказырку і пачаў узбірацца па ўсходах. Яго падтрымліваў швейцар.

Потым яго вялі па войлачных дарожках даўгіх карыдораў. І нарэшце Штанге ўвайшоў у вялікі пакой. Сцены тут былі задрапіра-

ваны. Пакой быў падобны да глухой скрынкі. Вялікі светлы круг нябачаных памераў лампы праменіў роўнае, мяккае святло. На бліскучай падстаўцы за сталом узвышаўся маленькі чатырохкутнік мікрафона. Адгэтуль герой нацыі будзе гаварыць да яе. Адгэтуль тонкія ніці правадоў працягнуліся да рупараў на вуліцах і пляцах горада. Шкода, што гэта толькі трансляцыйная падстанцыя, што голас Штанге не дасягне зарубежных краін...

Штанге доўга чакаў. Потым прышоў чалавек і прынёс некалькі лістоў паперы.

— От, тэкст вашага выступлення. Азнаёмцеся. Праз дзесяць хвілін уключаць мікрафон.

Штанге прачытаў першыя роўныя радкі, надрукаваныя на машыны.

„У гэты вялікі дзень—шчыры прывет ветэрана. Я бачу адгэтуль асветленыя радасцю вашы твары. Вы глядзіце на слаўных сыноў Германіі, вы глядзіце на шэрагі штурмавых атрадаў, што маршыруюць міма вас, вы бачыце новую зару, што ўсходзіць над Германіяй...”

— Добра,—сказаў Штанге.—Толькі прашу вас пакінуць мяне аднаго ў пакоі, калі я буду чытаць. Я баюся зблытацца.

— Калі ласка...

І калі прайшло дзесяць хвілін, калі ўспыхнуў сігнал над мікрафонам, чалавек выйшаў. Штанге праверыў, ці замкнены дзверы і падышоў да мікрафона.

* * *

На пляцы нечакана ўзнялася паніка. Зблытаўся чоткі рытм маршыруючых калон. Фанфары гралі нешта і іх медныя горлы не маглі перакрычаць басавых галасоў шматлікіх магутных рэпрадуктараў, што былі расставлены па ўсіх кутках пляца.

...Вам няма чаго радавацца!...—грымелі рэпрадуктары.—З вас цягнуць жылы, вас абкрадваюць на кожным кроку, а потым вас пагоняць пад кулі для нажывы другіх, вас зробяць калекамі, з вас па кроплі выціснуць душу. Гэта гавару я, Франц Штанге, які на ўласным вопыце ведае, чым канчаюцца нацыянальныя святы з фанфарами! Вам няма чаго радавацца, кажу я! У вас сёння адбіраюць апошні кавалак хлеба, а потым адбяруць саміх вас ад ваших дзяцей...

Гул галасоў заглушыў ускрыкі фанфар, велізарныя натоўпы скучыліся каля слупоў з рэпрадуктарамі, паліцэйскія і штурмавікі энергічна працавалі дубінкамі і кулакамі, недзе разлёгся стрэл. Не было роўных калон... На пляцы ўсё кіпела, беспомачнымі шматкамі матляліся над натоўпамі сцягі.

— Чаму не выключаюць станцыю!

— А навошта яе выключаць?..

— Што-о-о? Паліцэйскі!

— Глядзіце, глядзіце! Палез на слуп!..

— Э, з'ехаў далоў!

— Слухайце, слухайце!

— ...ёсць праўдзівыя, сумленныя людзі! Яны ведаюць, што робяць, іх ніхто не купіць за золата. Сілу іх не зломіць ніякая сіла. Яны ведаюць, куды навесці вас, тых, хто рукамі сваімі зарабляе хлеб свой. Гэта—комуністы! Так гавару я, Франц Штанге, што праліваў кроў за Германію і крывёй якога гандляваў...

Рэпрадуктары сціхлі. З іх даносіўся шум і глухія ўдары...

— Слухайце, слухайце!

— Там лояць дзверы!

— ...Я не хачу вас абманваць... Я хачу... адкрыць вам вочы!!!
І ўсё сціхла.

Адразу з трох вуліц на пляц вылецелі аўтамашыны. Атрады паліцэйскіх беглі, размахваючы дубінкамі. Натоўп шарахнуўся прэч ад рэпрадуктараў. Зноў усё змяшалася і закіпела, заварушылася...

* * *

— Як ты думаеш, яны ўжо задушылі яго?

— Па-мойму яго задушылі раней, чым выключылі станцыю...

— А па-мойму наадварот.

— Та-а-ак!

— Памаршыраваці!

На пустым амаль пляцы абвіслі сцягі. Апошнія групы людзей расцякаліся па вуліцах. Свята было скончана.

...У гэты ясны вераснёвы дзень сатканае недзе ў сонечных прасторах асядала на зямлю срэбнае павуцінне.

Ц. ДОЎГАПОЛЬСКИ

АГІТЦЯГНІК

АПОВЕСЦЬ

30-га студзеня

Учора я знайшоў у сваёй паштовай скрынцы „Правду“. Ці не думае Рэлін, што скрынка яго? Так, я сам не карыстаюся ёю, але ж гэта нікога не тычыцца. Ніхто не можа прымушаць мяне чытаць газеты. Я сёння ж намалюю новую этыкетку на сваёй паштовай скрынцы і даволі панібратства... Новы звычай—адны дзверы для чатырнаццаці суседзяў!

Цікава—газета належыць мабыць Рэліну... Не, не Рэліну... Газета прыслана на маё імя—Мезіку Якаву Саламонавічу. Што гэта за выдумка? Няўжо саюз выкінуў гэткі жарт? А магчыма толькі мясцом? Яны бяруць мяне на буксір—нагласцы! Яны абражаюць мяне!

2-га лютага

Сёння я зноў атрымаў „Правду“. Я зайшоў на пошту даведацца, хто-ж гэта займаецца маім палітычным выхаваннем. Там я круціўся круглую гадзіну, пакуль злавіў начальніка. Выгляд! Каб хоць кропелька саліднасці адчувалася—і гэта поштмайстар!

— Я атрымліваю „Правду“,—пачынаю.

— Мы прымаем належныя меры,—перабівае мяне поштмайстар.

— Раней чым адказваюць чалавеку, патрэбна, здаецца, выслухаць яго.

— Слухаю вас вельмі ўважліва—адказвае мне поштмайстар паяўрэйску. Яўрэй-паштавік у Расіі. Гэта чаго-небудзь ды варта!

— Я атрымліваю „Правду“,—паўтараю другі раз.

— Дык вы атрымліваеце „Правду“? Акуратна? Дык-жа добра—чаго-ж вы хочаце?

— Чаму вы не патурбуецеся запытацца, ці выпісваў я яе? Ніякай газеты я не выпісваў.

Поштмайстар збянтэжана пазірае на мяне і ўцякае. Я павінен сказаць, што ён якраз далікатны чалавек. Не раўня майму суседу—Рэліну. Рэлін аблаяў-бы мяне.

І, прышоўшы да хаты, знаходжу ў паштовай скрынцы трэці нумар „Правды“.

Калі так, трэба паднатужыцца... Чытаю.

— Бацяхна! Чорная дошка, чырвоная дошка... Чыгун, сталь. У нас ужо ёсць свае ўласныя апельсіны... Белыя мядзведзі, бамбук, самалёты і... папера для мук. Пішуць...

Кокс і вугаль. Ты чытаеш і адчуваеш пыл вугалля, бачыш яго чорны бляск.

І літаратура, музыка і мастацтва. Нават пра старых мастакоў.

І ўсе даўжнікі, і якраз у процантах. Вось партрэт якогасці дырэктара. Ён ужо трэці дзень на чорнай дошцы,—а прыгледзься да яго—прыемны, добры твар. У чым тут справа? Дырэктар зрабіў растрату, збанкрутаваўся, каб нажыць сабе ўласныя хаты і перапісаць дабро на імя сваёй жонкі?.. Я не разумею, чаго смактаць кроў у сваёй-жа хэўры. Дырэктар—ды ў яго бессумненна шляхетны твар.

3-га лютага

Зноў выпаў густы снег. Да вечара развіднелася, ірве рэзкі паўночны вецер—трэба добра прапаліць.

Чаму я гэта занатоўваю ў свой блок-нот? Таму што ў газеце вясна ўжо ў поўным разгары. Суматоха з веснавой сяўбой. Ды якая яшчэ суматоха! З'езды калгаснікаў, нарады, сустрэчы.

Рыхтуюцца да веснавой сяўбы ў цёплых кажухах, рыхтуюцца да веснавой сяўбы ля распаленых печак.

Гэты малюнак мне якраз падабаецца. Школьнікі кантралююць усходжасць зерня. Гэта мэтазгодна: і карысна, і па-людску. А далей вось ідзе канюх і конская галава—самы лепшы канюх і самы лепшы конь. Проста любата!

Рыхтуйце плугі.

Рыхтуйце ўгнаенне—мінеральнае і немінеральнае.

Рыхтуйце цягавую сілу.

Аграномы, будзьце гатовы!

Вышэйшыя школы, сярэднія школы, будзьце гатовы!

Комуністы, будзьце гатовы!

Комсамольцы, будзьце гатовы!

Зараз і старым даваеным мастакам накажуць, каб яны рыхтаваліся да веснавой сяўбы. Блізка да гэтага.

А як будзе, калі прыдуць да цябе і скажуць:—гаварыш Мезік, едзе у вёску.

— Падумаю,—адказаў бы я... Ха-ха-ха.

А мароз смаліць. Вецер, паўночны вецер скаваў снягі, зганяе з іх сонца. Д'ябальскае змаганне між сонцам і ветрам.

20 лютага

Зноў абразілі мяне—зноў дурнем зрабілі і ўсё з-за газеты. Хто мне ўсё-ткі выпісаў газету, мяне зараз мала турбуе. Але што? сёння ёсць у газеце прамова Сталіна на з'ездзе калгаснікаў-ударнікаў, і ўявецца сабе—прамова Сталіна падкрэслена чырвоным алоўкам і, мала таго, яшчэ прыпісана: „чытай і запамінай“... Выбрык Рэліна. Выкідвае тут свае журналісцкія штукі. Не дапушчу, каб нада мною фельетонічалі!

Падумаеш—без яго не чыталі-б прамовы Сталіна. А можа я сам вінаваты, што з мяне гэтак здэкваюцца?

Я мушу выявіць, хто ўрэшце кіруе маім палітычным выхаваннем!

23-га лютага

Учора ўначы я сустраўся на сходках з Рэліным. Ён быў у кароценькім авечым кажущку, у мяккіх валёнках, у рукавіцах. Замёрзлы, ён спяшаўся да сябе ў пакой, абышоў мяне, прывітаўся моўчкі, нібы

павіннасць адбыў. Я затрымаў яго і адразу адчуў, што не павінен быў рабіць гэтага, але, як бывае ў гэткіх выпадках, позна было ўжо раздумліваць.

— Таварыш Рэлін,—пачаў я без лішніх хітрыкаў:—гэта ваша работа!

— Што мая работа?—быццам-бы накінуўся ён на мяне.

Я ніколі не сустракаў яго такім развінчаным. Наадварот, апошнім часам мне пачало здавацца, што ён палагаднеў, паспакайнеў.

— Вы дапамаглі мне некалькімі рублямі. Атрымлівайце іх назад!

— Абсалютна не ведаю, чаго хочаце ад мяне. Я вярнуўся з вёскі, павінен быць зараз-жа ў рэдакцыі.

— Не вы мне „Правду“ выпісалі?

— Я? Я маю часу нянчыцца са сваімі суседзямі? Ведаем вас!

— Што вы ў мяне бачылі такога?—збянтэжыўся я.

— Навошта вы, таварыш, жывеце на свеце? Якія мэты вы маеце ў жыцці? Вы—мастак, ці ёсць у вас якія-небудзь заданні? Ці праводзіце іх у жыццё? Як мядзведзь у бярозе, вы смочаце сваю лапу. Але мядзведзь таксама адчувае вясну, а вы што?

— Чаго вы раскрычаліся на мяне?

Зазіраю яму ў вочы і мне здаецца, што фельетаніст глуміцца над мною, але не. Рэлін сур'ёзны. Ён пытаецца.

— Што дае нам ваша атэль? Калі-б я паставіў трыер для ачысткі зернят, дык вашы тры пакоі бадай больш карысці прынеслі-б.

— Нахабнасць!—крыкнуў я.

Усё кіпіць ва мне—але ўсё-ткі я адчуў да гэтага чалавека пэўную сімпатыю. З аднаго боку, цяпець не магу яго, а з другога—трэба прыслухоўвацца да яго слоў.

25-га лютага

Узяць сябе ў рукі. Зноў бяруся за Сталіна...

Трыер у маім атэлье! Ха-ха-ха... А „Піонер“? а цэлы рад савецкіх партрэтаў? Эцюдаў? А мой першы перыяд? А тое, што я стварыў школу, што па маіх малюнках вучацца маладыя мастакі? Не мая віна, што іх галовы тупыя... У маім атэлье гадаваць трусоў—фельетоніст! фельетоніст! Мы яшчэ падумаем... Толькі супакоімся.

27-га лютага

Я прыкуты да ложка—схапіў грып. Замест работы—кампрэсы вакол шыі і потагонныя. Дакторка, маладая жанчына (знаёмая Рэліна, ён прывёў яе), варочала мяне, як бярвяно. Быццам-бы я ўжо не мужчына? У адносінах да мяне яна не праявіла ніякіх пачуццяў.

— Нельга забывацца,—сказала яна,—працэсы праходзяць нармальна для вашага ўзросту... Колькі вам год?

Я ўкраў цэлых пяць год.

Тады яна ў другі раз выслухала мяне...

— Нельга падавацца!—Не дакторка гэта кажа—гэта я сам сабе гавару.

28-га лютага

З чаго ж я схапіў грып? Наглытаўся пылу, прыбіраючы сваё атэль. Зільберкройт, гандлярка золатам, каб яна прападам прапала! Я выкінуў яе са свайго атэлье, але пераацаніў свае сілы—у гэткую халадэчу расчыніў і праветрываў пакой. Чорт мяне ведае, начытаўся

газет і ні з таго, ні з сёго распачаў у сваім атэлье веснавую кампанію. Не здох-бы я, калі-б перанёс гэтую пекную работу на сакавік, на красавік, на май.

Рэліні!

Не магу сабе падараваць! Я адказаў Рэліну—як кіся. Ён пакінуў мяне аднаго ў калідоры, ён пачынае рабіцца панком.

Калі перанясу грып, дык пакажу яшчэ сваім ворагам, на што я здольны.

А пакуль—заснуць, заснуць!

Дакторка раіла мне:

— Як менш поркацца і займацца самааналізам.

— Шпарка не хадзіць.

— Застарэлыя карціны са спальні выкінуць—перанесці іх у другі пакой.—Тэмпературы так часта не мераць, не глядзець пульса.

— А працаваць?

— Працаваць кожны дзень, абавязкова кожны дзень.

— Вы партыйка, таварыш доктар?

— Партыйка.

— Паказаць вам свае пачатыя работы?

— Калі вам не цяжка—з прыемнасцю.

Я паказаў ёй „Сталіна“. Для яе гэта было неспадзеўкай.

Яна адчулася ў мяне зусім, як дома, і доўга разглядала маю работу.

— Ці доўга вы малявалі „Сталіна“?—запыталася яна.

— Чаму вы цікавіцеся гэтым?

— Я цікаўлюся гэтым, як доктар-псіхіятар.

— Якое дачыненне гэта мае да псіхіятрыі?

— Палітычная ўстойлівасць уплывае на псіхіку... Вы яго малявалі без перапынкаў?

— З перапынкамі.

Якая разумніца, гэтая маладая савецкая дакторка. Яна прысела, закурыла. Мы абодва маўчалі.

Справа вось у чым: я маляваў „Сталіна“ чатыры месяцы, але з перапынкамі, Перапынкі я рабіў тады, калі па тых ці іншых прычынах заставаўся незадаволеным нашымі парадкамі... Вось хоць-бы дровы... Я перш-на-перш шчыры... Не магу маляваць правадыра, калі не маю дроў. Таму я сныняў сваю работу і зноў варочаўся да яе, калі мой курс падумаўся. У нашай сапраўднасці ёсць даволі матэрыялу для хістанняў і, наадварот, для палітычнай устойлівасці, як дакторка гаворыць.

— Вы зноў задумаліся. Зноў поркаецеся,—папикнула мяне дакторка, скуруйшы папяросу.

— Так, таварышка,—удзячна прызнаюся,—я маляваў „Сталіна“ з перапынкамі... Але маляваў яго і буду малаваць... Вы маеце цяпер лішні час?.. Сядзіце, сядзіце так.

Дакторка пачырванела, як дзяўчынка. Устала.

— Але сёння я забараняю вам працаваць.

Яна абяцала неўзабаве прыйсці да мяне ў атэлье.

1-га сакавіка

Я малюю дакторку ў такім плане. Яна сядзіць у маім атэлье, каля мяне—хворага. У левай руцэ трымае папяросу. У правай—маю руку, і яе позірк накіраваны на маю няскончаную работу. Такім чынам, там фігуруюць тры асобы. Апрача Сталіна—я, у такім выглядзе, як цяпер, і дакторка. Калі вывучу лепш сваю дакторку, дык мажліва падам яе

так: яна прыкладае да свайго вуха трубку, або непасрэдна да маіх грудзей і ўсё роўна прыглядаецца ўвесь час да „Сталіна“. Твар дакторкі павінен, такім чынам, выяўляць неспакой і сур'ёзнасць: „Стары хворы мастак робіць карысную і важную работу—неабходна адрамантаваць яго здароўе“.

Як ты лічыш, таварыш Рэлін, устаноўка правільная? А можа перад тым, як маляваць Сталіна, я павінен дабіцца аўдыенцыі ў Крэмлі?

Добра, не супярэчу. Наладзь мне гэткую аўдыенцыю.

Рэлін, Рэлін!

7-га сакавіка

Учора заходзіць Рэлін у маё атэль. Ён знаходзіць мяне за работай. Я ўрэшце атрымаў дровы. Кажу „ўрэшце“—бо ордэр на дровы саюз мастакоў прыслаў мне яшчэ ў верасні месяцы, а дровы я атрымаў у пачатку лютага... Соцыялізм... Праўда, у мяне ёсць дровы... Але-ж вы не ведаеце, што я маю дровы—дык чаго вы мяне марозіце... Што-ж... Але цяпер цёпла ў атэль... Крыху памагае печка, крыху лютаўскае сонца. Хай сабе, я працую... Працую над сваім новым партрэтам „Піонер“. Заканчваю. Раптам урываецца Рэлін.

Не цяплю часам гэтага чалавека. Не ведаю, скуль бярэцца ў яго ўпэўненасць. Што за радасць бярэ яго? Яго якраз можна было-б намаляваць... Яго морду, падобную да малпы... Два перадніх зубы, што вытыркаюць з-за тоўстых губ. Вочы, якія нібы ўсміхаюцца, тлусты карак... Што-ж... Заходзіць ён да мяне, стаіць і глядзіць, як я працую... А я не магу працаваць, калі мяне пажыраюць вачыма... Але прагнаць чалавека—не выпадае, а кінуць працу—неганарова, дык працую і цяплю, накладваю кармін на гальштук свайго „Піонера“.

— Ну,—кажу я...—Адсуньцеся крышачку і пакажыце кампетэнтнасць... Вучыцеся хоць разглядаць карціну... Бо знаток вялікі... Жартачкі!..

Рэлін маўчыць, разглядае партрэт, падыходзіць бліжэй, зноў адсоўваецца. Гэта ён вучыцца... Глядзіць і маўчыць.

— Ну,—пытаюся.

— Вельмі добры гальштук,—адказвае ён.

Да гэтага часу я ніколі не жадаў падняць на каго-небудзь руку, а цяпер я проста пабіў-бы гэту брыду, выкінуў-бы з атэлье. Але біцца—не падыход. Пытаюся:

— Больш вы нічога не заўважылі?

— Каб да піонерскага гальштука добры піонер—вось гэта быў-бы

■ ПІОНЕР

— Што вы называеце добрым піонерам?—пытаюся, а ў роце перасохла.

— Гэта цяжка растлумачыць. Вы пакажыце мне яго гатовага, дык я адразу пазнаю.

— А скуль вы яго пазнаеце?

— Чаму? Ці-ж я не ведаю піонераў? Ці-ж я не быў тры гады піонерскім працаўніком?

Гэта для мяне навіна. Паддаюся. Пытаюся.

— Дык па-вашаму гэта не піонер?

— Думаю так,—адказаў ён.

— А што будзе, калі піонер, узяты з натуры?

— Бываюць розныя піонеры.

— Розныя, кажаце?

Я, стоячы ля вакна, угледзеў якраз таго самага хлопчыка, з якога пісаў партрэт. Ён ідзе да мяне. Зараз пакажу яму... Вы ведаеце, хто

гэта дзіця? Яго бацька камуніст з дзевятнаццатага года... Кіруе цукратрэстам... Вядомы шахматыст, прамоўца... Хлопчык уваходзіць у калідор. Стукаецца да мяне. Заўважаю:

— Таварыш Рэлін, вы маеце магчымасць пазнаёміцца з арыгіналам майго „Піонера“. Хлопчык ідзе сюды... Вы бачыце, які ён выхаваны. Гэта ён стукаецца да мяне ў дзверы...

Па твару Рэліна разлілося святло чалавечнасці. Ён зацікавіўся. Зайшоў. Прывітаўся. Залатое дзіця.

Рэлін збянтэжаны. Яго ўразіў партрэт, падабенства... Цяперашнія партачы даюць вам твар?.. Рэлін угроблены... Ага!—папаўся, дарагі сусед?..

— Ну,—пытаюся, помсцячыся з прафана.

— Вельмі падобны,—паддаецца ён, маўчыць хвілінку і дадае ў цішыні:

— Але партрэт выйграў-бы, каб не быў так падобны да гэтага дзіцяці.

Прафан!!!

Рэлін разглядае хлопчыка і пытаецца:

— Ты ў якім атрадзе?

Хлопчык маўчыць.

— Ты піонер?—пытаецца Рэлін другі раз.

Дзіцё маўчыць.

— Чаму не адказваеш?

Маўчанка.

Не вытрымліваю, далікатна ўмешваюся. Я павінен вам сказаць, не хвалячыся,—маю падыход да дзяцей.

— Не саромся,—узяў я хлопчыка за шчочку,—адказвай.

— Мне выключылі з атрада.

— За што?

— З-за маткі.

— Позна спіш?—уваходзіць Рэлін у сваю ролю.

— Калі маці не будзіць.

Хлопчык высунуўся з атэлье. Мне пацямнела ў ваччу. Так, мабыць, адчувалі сябе рымляне, калі папаліся ў палон да здзічэлых гуннаў.

Мушу прызнацца, Рэлін якраз не трыумфаваў. Ён, выходзячы з атэлье, заўважыў:

— Я не мастак, але мне здаецца, што нельга падыходзіць да такой сур'ёзнай працы так, як вы падыходзіце. Вы чуеце словы: „сур'ёзнай працы“. Вы думаеце, што павінны былі ўзяць свайго „Піонера“ абавязкова з натуры? Вы павінны былі знайсці адпаведны дзіцячы твар... Дзе вы сустрэлі гэтага хлопчыка?

Ага, гэта мне падабаецца, ён узбіваецца на шлях. Адказваю:

— На дачы.

— У лагерах?

— Не, проста на дачы.. Я маляваў партрэт з яго бацькі, маляваў для цукратрэста і адначасова хлопчыка.

— Для цукратрэста? Я ведаю якраз яго бацьку... А ў піонерскіх лагерах вы калі-небудзь былі?

Рэлін не чакае майго адказу. Выходзячы раіць мне:

— Бліжэй пазнаёмцеся з жыццём нашых дзяцей... Выкарыстайце піонерскія лагеры.

Гэты выпадак я перахварэў, перахварэў як належыць: трое сутак вачэй не сплюшчыў, але затое перажыў крызіс. Рэлін мяне ўжо так не абураў: ці я прывык да яго, ці з-за іншых глыбейшых псіхалагічных прычын—але гэта факт. Я пачаў лепей спаць.

10-га сакавіка

Сёння газеты надрукавалі вельмі важнае паведамленне: Наркамасветы арганізуе мастацкую выстаўку. На ранейшых выстаўках я не мог удзельнічаць. Удзельнічаць, зразумела, я мог-бы, каб мне самому не абрыдла вывешваць свае старыя працы!.. Але не ў гэтым толькі крыеца прычына... Справа ў тым, што арганізатары валаводзяцца: запрашаюць і не запрашаюць. Я мог-бы, напрыклад, дадаць да сваіх старых малюнкаў рад партрэтаў савецкіх працаўнікоў. Я мог-бы вывесіць партрэт таварыша Сталіна. Лічу, што ў гэтым партрэце ёсць маё ўласнае. Лічу, што дапоўніў у „Сталіне“ тое, чаго, па маёй думцы, не хапае ў іншых партрэтах з вялікага правадыра. Я мог-бы... калі-б ізноў не ўмяшаўся мой сусед Рэлін. Дык ён уварваўся ў маё атэльє, пастаяў хвілінку і па-звычайнаму,—маўчыць, маўчыць, маўчыць... Перад тым, як гаварыць, ён маўчыць... Зразумела, усе маўчаць, перад тым як распачаць гаворку, але ён маўчыць зусім інакш. Ён маўчыць на свой, рэлінскі, лад. Маўчыць ён—і пытаецца:

— Вы працуеце над „Сталіным“?

Зноў узяў мяне за жывое.

— Вы аслеплі,—адказваю і адчуваю, спазмы сціскаюць горла.

— Не, я не аслеп,—кажа ён, выстаўляючы свае два пярэдніх зубы і раззяўляючы свой дзівацкі рот... Я мушу праверыць у Ламбразо. Што ён там гаворыць пра губы. Раззяўлены, шырокі рот Рэліна нагадвае старажытных людзей, калі яны, як звяры, глыталі сырое мяса. Наогул, антраполог знайшоў-бы ў Рэліне ўдзячны матэрыял—я ў гэтым глыбока пераконаны.

— Чэрціце Сталіна?

— Я не чарцёжнік,—адказваю са знадворным спакоем.

— Вы бачылі калі-небудзь Сталіна?

— А вы бачылі Сталіна?

— Не,—адказвае ён. Ён Сталіна не бачыў.

— Дык я яго таксама не бачыў.

— Калі вы не пакрыўдзіцеся, я ў вас штосьці запытаю.

— Калі ласка.

— Вы чыталі творы Сталіна?

Ён зноў злавіў мяне... злавіў!..

— Як-жа маляваць вялікага чалавека,—дадае ён,—не прачытаўшы яго твораў, не пазнаёміўшыся з яго вучэннем?

— Ці я не маю права маляваць Сталіна? Можна таму, што я беспартыйны?

— Права вы маеце. Але што ў вас выйдзе?

І ўявіце сабе! З таго часу „Сталін“ стаіць у маім атэльє незакончаным... Рукі не падымаюцца. А яшчэ што?.. Чытаю Сталіна!

11-га сакавіка

Сёння я атрымаў асабовае запрашэнне прымаць удзел у выстаўцы... Гэта справа... Значыць, таварыш Рэлін, твой сусед яшчэ жыве... Мы яшчэ пабачым, хто каго перажыве... Пачакайце... У запрашэнні прыпамінаецца мой „Піонер“. Адкуль даведаўся Наркамасветы пра майго „Піонера“? Апрача Рэліна, ніхто не ведае аб гэтым партрэце... Калі так, магчыма, што і сюды прыдуць... Трэба на-нова ўпарадкаваць атэльє...

Рэлін, я яшчэ, братка, з табою разлічуся. Я табе пакажу, што твой сусед умее!

15-га сакавіка

На выстаўку я падаў цэлы рад малюнкаў: „Піонера“, яго бацьку з цукратрэста, пару пейзажаў, эцюды. Чакаю, што скажуць газетчыкі.

21-га сакавіка

Сёння хадзіў на выстаўку. Мае малюнкi запхнулі ў самы цёмны куток. Дагэтуль я маўчаў і цяпеў, але цяпер падыму скандал. Пайду ў Наркамасветы. Не дапушчу здэкаў над сабою! Калі вы мяне не чапалі, я да вас не хадзіў, але зараз—не крыўдуйце.

Я сам бачыў, як шмат людзей праходзіць міма, не заўважаючы маіх прац. Каго яны выставілі ў цэнтры? З кім яны цацкаюцца? Партачы!

22-га сакавіка

Ідучы з выстаўкі, я сустраў натоўп школьнікаў. З імі быў іх настаўнік. Ён прывітаўся са мною.

— Вы ідзіце з выстаўкі?—запытаўся ён.

— Якая розніца,—адказаў я.

— Вярніцеся—дзеці ахвотна паслухаюць вашы тлумачэнні.

Люблю дзяцей, а дзеці адчуваюць свайго прыяцеля... Я вярнуўся разам з тлумнай чарадой. Яны глядзяць на мяне з павагай, з удзячнасцю. Зараз яны пабачаць майго „Піонера“, зараз я ўзрадую іх сэрцы. Вось, думаю, папомшчуся з Рэліна і не з Рэліна аднаго. А чаму сапраўды не даць гэткі эцюд: дзеці стаяць ля майго „Піонера“—безліч дзяцей. Давай зарысуем некалькі з іх, запомнім іх твары.

Школьная экскурсія зайшла ўжо ў выставачны будынак. Зайшла ў пакой, дзе былі вывешаны мае карціны. Дзеці не спыняюцца, ідуць далей. Настаўнік апраўдваецца.

— Вашы карціны пакідаем на закуску.

Мне не падабаецца гэткае тлумачэнне. Ніхто не вымагае з цябе, каб ты абавязкова мае творы аглядаў раней. Колькі фальшу, няшчырасці ў чалавечай натуре!

Дзіцячая экскурсія знікла ў далёкіх пакоях, а я тут кручуся, як дурань. Дахаты, дахаты—дурны чалавек!.. Не, цяпер пайсці дахаты немагчыма. Неабходна дачакацца, пакуль дзеці падыйдуць да маіх карцін. Вось экскурсія варочаецца. Дзеці змораныя, няўважлівыя. Ці мае выкладчык хоць самыя элементарныя веды ў падагогіцы? Ці ж можна так доўга стамляць уважлівасць дзяцей. Да маіх творах яны падыходзяць безумоўна змораныя. Што-ж! Нічога не зробіш. Падышоў. Пасталі, зразумела, што дзесяткі вочак упіліся ў майго „Піонера“.

„Дзеці! Вас яшчэ не малявалі, як належыць. Мы, мастакі, таксама вялікія даўжнікі. Каго мы маем? Яшыботнікаў, хэдэрнікаў, бялікаўскіх гадунцоў... Конфесье, клерыкалізм!“

Гэтую фразу я дзесці вычытаў. Яна не мая. Я—не злодзей. Не карыстаюся плагіатам.

22-га сакавіка

Позна ўначы. Гадзінік стаў. Дык дзе я спыніўся? Да мяне падыходзіць адразу трое піонераў і цягнуць мяне за рукаў, каб я да іх падышоў.

— Чаго хочаце, дзеткі,—гладжу па галоўцы кожнага з іх.

— Мы павінны вам штосьці сказаць,—цягнуць яны мяне да дзіцячай экскурсіі.

— Гаварыце, я вам ахвотна адкажу.

— Не, пойдзем да загадчыка.

Мне не падабаецца, што дзеці шэпчуцца. Група дзяцей стаіць яшчэ ля „Піонера“, аглядае мяне, аглядае майго „Піонера“. Адзін з іх цягне мяне ў кантору.

Там, у канторы, мяне чакаюць дзеці ў піонерскіх гальштуках разам з нейкім хлопцом комсамольскага ўзросту. Ці ён важаты, ці настаўнік—не ведаю. Кіраўніцтва выстаўкі запрашае мяне сесці.

Што тут робіцца? Можна мяне злавлі з пакражай? Ці не прышоў я скі для дорыта? Сэрцам адчуваю, што мяне чакае нейкае новае ліха.

Я моцна занепакоіўся. Усе маўчаць. Не вытрымліваю. Пытаюся.

— Што скажаце, дзеткі?

Да мяне падыходзіць хлопчык з сур'ёзным тварам дарослага чалавека. Валосікі ўзлахмачаны. Вочкі—гаручае вугалле. У мяне мільганула думка: вось каго мне трэба было ўзяць для свайго „Піонера“!

— Ад імя школьнага камітэта,—пачынае запальчывы хлопчык,—мы піонеры нашай школы, маем да вас, таварыш мастак, вялікую просьбу.

— Калі ласка!

— Мы просім забраць адгэтуль вашага „Піонера“... Гэта значыць, забраць з выстаўкі!

Зараз самлею. Усе супроць мяне. Дзеці таксама.

— Вы разумеете? Тут атрымалася непрыемнае непаразуменне. Яны пазналі свайго хлопчыка, якога выключылі з піонерскага атрада.

Гэта тлумачыць загадчык выстаўкі, вядомы партач, які сам не ўмеў трымаць пэндзаль у руках і хацеў-бы, каб увесць свет лепш за яго не маляваў.

— Для нас гэта проста абраз—вывесіць гультая, нікудышніка, які цягнецца апошнім у школе!

Гэта гаворыць той самы хлопчык, ад імя ўсіх дзяцей.

— Гэта палітычная справа,—заўважае піонерскі працаўнік ці настаўнік, які стаіць побач.

Маўчу, збянтэжаны, як чалавек, якога толькі-што стукнулі па галаве гумовым молатам. Чэрап трымаецца, але ў галаве ўсё пераблыталася.

— Дык чаго-ж вы хочаце?—пытаюся.

— Усе вашы малюнкi могуць застацца на выстаўцы,—супакойвае мяне нейкае дзіця, але „Піонера“ зніміце, зніміце ў нашай прысутнасці.

Маўчу. Збіраюся з думкамі. Пытаюся няўпэўнена, прыбіта:

— Вы кажаце: палітычная справа.

— Безумоўна, безумоўна... Мы патрабуем ад вас—дайце нам ударніка, нашага ўдарніка.

— Патрэбна было-б і бацьку яго зняць. Ён выключаны з партыі.

— Загадчык цукратрэста?—утрапёна пытаюся.

— Таварышок, неабходна чытаць газеты... Яшчэ як выключылі!

23 га сакавіка

Мяне прабралі ў комсамольскай газеце. У пух і прах разбілі.

А Рэлін не паказваецца.

Рэліна не чуваць.

Гэта яго работа—я ў гэтым пераконаны.

Калі ён так будзе вырабляць, дык яму ў хуткім часе застанецца мая кватэра.

26-га сакавіка

Я зноў налічыў трое бяссонных начэй. Толькі апошняю ноч я добра спаў і прачнуўся свежы, бадзёры, як пасля цяжкай хваробы.

Цяпер, калі галава свежая, ніяк не магу зразумець, што тут адбываецца ў нас, у савецкай краіне!

Я вас пытаюся, якое дачыненне маю я да партыйных спраў, да партыйнай чысткі—я, беспартыйны даваенны мастак? Што мяне абыходзяць партыйныя справы таго ці іншага грамадзяніна? Дык відаць, што партыйныя здарэнні чужых людзей маюць да мяне дачыненне і вялікае дачыненне.

Слухайце са свежай галавой.

Я быў на дачы. Пятнаццаць хвілін язды з гораду.

Наймаю пакой у адной хаце са старшынёй цукратрэсту. Малюю яго партрэт, пішу „Піонера“. Працую над жывымі савецкімі людзьмі. Дык урываецца нейкая гісторыя з праполкай буракоў і я павінен быць казлом адпушчэння. Падымаюць гармідар у друку, што я працую для класавага ворага, што папулярызую сабатажнікаў і гультаёў. Якая мне да ўсяго гэтага справа? Я працую сабе над сваімі малюнкамі, а мяне з балотам змяшалі. Паўтары дзесяткі савецкіх гадоў мяне не чапалі, а тут выкапваюць мае працы з самых першых гадоў. Друкуюць партрэты рабочых, якія першыя выказаліся аб малым „Аўтапартрэце“... Я бягу ў саюз, шпурляю ў твар сваю членскую кніжку. Дык старшыня саюза садзіць мяне, дае вады:

— Вы самакрытыкі спалохаліся, дарагі таварыш,—супакойваюць мяне.

— Смактаць кроў шклянкамі—у вас самакрытыка?

— Паказваць недахопы—гэта кроў смактаць?

— Паказваць недахопы!.. Падымаюць гармідар, што я іду з класавым ворагам... Што я іду з класавым ворагам? Я іду з класавым ворагам?

Старшыня смяецца. Яму радасць—ён смяецца. Ён і Рэлін—парачка!

— Што тут смешнага?—пытаюся.

— Вы—дзівак. Газета пісала, што вы класавы вораг?

— А як-жа зрабіцца не дзіваком?

— Пішуць добрую карціну. Робяцца грамадскім чалавекам. Робяцца і робяцца...

І ў часе нашай гутаркі ў саюзе прыносяць газету, і што вы думаеце надрукавана ў ёй? Гарком разглядае справу старшыні цукратрэста. Гарком пераглядаеў пастанову ячэйкі цукратрэста.

Старшыню аднавілі. Яго сына, піонера, таксама аднавілі...

Але што гэта дае мне цяпер. На выстаўцы мае работы праваліліся. Выстаўка зачынена. А хто пацярэў ад гэтага партыйнага здарэння—я, беспартыйны, даваенны мастак. Хто мяне ўзнагародзіць за ўсё перанесенае? З-за гэтай партыйнай справы?

27-га сакавіка

Рэлін пачаў наведваць мяне часцей. Адным словам, мы здружыліся.

— Таварыш Рэлін, што вы цяпер скажаце пра майго „Піонера“?

— Скажу тое, што раней.

— Не памятаю. Што вы раней казалі?

— А я памятаю вельмі добра: я гаварыў, што вы няўдала падабралі матэрыял.

— Але іх-жа аднавілі!

— Аднавілі, а ўсё-ткі ваш „Піонер“ няўдалы.

— А што я маю з усёй гэтай справы, апрача непрыемнасцей?

— Вы з гэтай справы вельмі шмат выйгралі. Здаецца, вы ўжо разумелі, што вельга замыкацца ў атэлье.

— Скажыце праўду, вы не выжываеце мяне, таварыш Рэлін?

— Не, я не хачу вас выжыць... Калі хочаце ведаць, я пачынаю заўважаць у вас сімптомы, добрыя сімптомы.

Дзякую. Я шчаслівы.

Скуль паходзіць слова сімптом: з латыні ці з грэцкае мовы?

Не ведаю моў. Не наведваў ні сярэдняй школы, ні рэальнай, ні гімназіі. Мой бацька маляр, не даў і не мог даць мне сістэматычнай адукацыі.

Навошта я прыгадаў тут бацьку? Я яшчэ далёка ад таго, каб выязджаць на сваім паходжанні. Я сам—паходжанне. Не хочу карыстацца фамільным гонарам—вялікая рэч—бацька маляр! Я сам не праглынуў яшчэ ніводнага кавалка дарэмнага хлеба!

Я працую.

Я працую, таварышы!

Ай, працую я!

Толькі што—на каго я працую? Я напісаў сорак сем партрэтаў з памешчыкаў, іх жанок і каханак, з купцоў, ліхвяроў, адвакатаў, аптэкараў, дантыстаў...

Так, гэта факт, сумны факт!

Рэлін! Ці вядома табе, што мой бацька быў маляром? Ці ведаеш, што ён падпярэзваўся вярхоўкай і з вядзёркам фарбы пры боку лазіў на высокія кляштарныя вежы. Выпростаў свае худыя рукі і фарбаваў і паліраваў званіцы і пры гэтым вытыліківаў набожныя песні-малітвы. А можа, Рэлін, ідэалагічна не вытрымана?

28-га сакавіка

Сёння зноў раблю генеральную чыстку свайго атэлье. Расчыняю вокны, праветрываю пакой, сціраю пыл, наймаю чалавека памыць падлогу, перастаўляю карціны. І старыя, і новыя карціны, што былі на выстаўцы, будзяць ва мне цяжкі, непрыемны настрой. Абрыдлі мне піонер і яго бацька, старшыня цукратрэсту. Не хвор ён быў своечасова забяспечыць праполку буракоў. Гадуеш сына—выпраўляй яго ў школу ўпару. Жонку сваю ў работу вазьмі, свінню разбухлую, жанчыну адсталую—няма ў ёй ні каліва савецкага, рэволюцыйнага! Гэткіх баб я маляваў у пачатку Нэпа. Браў пяць дзесятых за штуку.

29-га сакавіка

Сонечны дзень. Першы дзень, які прыносіць з сабою вясну. Я ўжо даўно не быў у горадзе, даўно не аглядаў горада. Вельмі даўно. Каля трох гадоў. Што тут робіцца? Не пазнаю горада. Снег ужо звезены з вуліц. Суха. Трамвай імчаць падвоенымі вагонам!... Дзевяць нумароў. У горадзе ходзіць ужо дзевяць нумароў, дзевяць маршрутаў!.. Што гэта робіцца! Відаць, зімой пракладалі апошнюю трамвайную лінію. Горад разросся. Вуліцы выбрукаваны клінкерам... Не пазнаю вуліц... А тут зусім сквер?.. Чакай—што тут раней было?

Ага, тут-жа была цэркаўка, ля яе дзве крамы, за крамкамі—разбураная хатка...

Уваходжу ў трамвай №7. Еду да канца горада і бянтэжуся: дзе-ж я—у сваім горадзе, ці не?

Вуліцы, вуліцы, новыя вуліцы. Новы прыгарад... Новы горад з новымі людзьмі.

31-га сакавіка

Дзень мой пачынаецца так. Устаю ранішай, чакаю малочніцы. Яна ўдава. Яна ахвотна разносіць малако, скардзіцца на дарагавізну. А каб даказаць, што ёй гэта непрыемна, не ў яе натуры абдзіраць людзей, яна заўсёды адмервае літр з копурам, ставіць бітон на падлогу і рапартуе самымі свежымі навінамі, што прыносіць з вуліцы.

Затым па хлеб іду. Прыказчыца не глядзіць на людзей. Яна злуецца на ўвесь свет. Яна кроіць хлеб і не трапляе, так, мабыць і ў жыцці сваім на добрае не трапіла—абшчыпаная, як курыца, схуднелая. Сваю порцыю хлеба атрымліваю заўсёды кавалкамі. Доўгі востры нож у яе сухой злоснай руцэ выкладвае адно на адно рознастайныя геаметрычныя целы—атрымліваецца малюнак прызматычных абломкаў у маёй руцэ.

Яна ні з кім не размаўляе. Ні на каго не глядзіць. А мяне пазнае па рукаве майго халата, выкапвае са многіх прытоеных крыніц жаночкасці ўсмешачку, скомчаную, чорствую, як засохлы сыр:

— Па-жал-ст-а... Сёння хлеб камаваты... выбачайце.

Гаворыць, нібы рот палощча.

Несучы хлеб, спатыкаю яўрэя ў святочнай футры. У яго тут на падворку жонка і чацвёрта малых дзяцей. Ён працуе ў рэлігійным кагале, і яго барада доўгая і шырокая, як у старажытных біблейных патрыярхаў.

Мне здаецца, што ён займаецца таксама і кантарствам. Часцяком вырываецца з яго кватэры, захаванай дзесці ў глыбіні падворка, смутныя гукі яўрэйскіх малітваў. У яго хрыпаваты, надтрэснуты голас, нібы апошнія гукі дрэннага патэфона.

— Здасце, вы нясеце хлеб?

Ён гаворыць да мяне абавязкова па-руску. Пацвярджаю, што нясу хлеб.

— Даўней гэткі талент не хадзіў-бы сам па хлеб.

— Што робіце тут?—пытаюся.

— Працую.

— Якая ў вас праца?

— Не жывых гроблю—мёртвых.

— Бо ў нас і жывых гробяць?

— Лепшы доказ—гэткі талент, як вы... Ці-ж вас не закапалі?.. Столькі крыві высмакталі... За што, за якое... Я якраз чытаў пра вас.

— Шкадуеце?

— Безумоўна! Крыўдна, калі яўрэю столькі бяды чыняць... Няма ў яўрэяў адзінства.

Страшна абураюся. У мяне ўзнікае думка напісаць з яго партрэт, утрыраваць яго так, каб апраўдалася назва:—„Апошні“ Памятаю думку Рэліна пра „Піонера“... Пытаюся:

— Права голаса маеце?

— Мы працуем у цесным кантакце з бюро пахавання...

— Заходзьце да мяне,—кажу.

— І сам збіраюся зайсці да вас.

— Вы да мяне—чаго?

— Па важнай справе... У вас яшчэ захаваўся партрэт Зільберкройт. Прыдуць купляць яго... Тут ёсць наследнік з Амерыкі... Сёння Зільберкройт памерла... Можна прыдзецца на пахаванне... Гэткі здольны чалавек, як вы, павінен быў-бы уступіць у наш кагал... Я ведаю, вы саюзна, але ў нас профсаюзнныя таксама ёсць...

Ад абурэння ў мяне задрыжэлі рукі. Заходжу да сябе ў пакой...

Хлеб дражніў такім свежым пахам, а цяпер—апетыта няма. Здаецца, хлеб пахне здыхляпінай, нябожчыкам...

Зільберкройт, Зільберкройт... Хто-ж гэта Зільберкройт?.. Знаходжу яе на сметніку... Яна ўладала магазінам залатых рэчаў. Я маляваў яе ў шаснаццатым годзе... Атрымаў за партрэт... добра памятаю, дванаццаць залатых пяцёрак, але яна дала мне гэтыя грошы толькі з тэй умовай, каб я яе намалюваў у двух экзэмплярах... Яна настойвала, каб адзін экзэмпляр вісеў у маім атэлье.

Вось яна пазірае—Зільберкройт. Твар заслонены густым вэлюмам. На галаве шляпа—цэлы купал, намерсе якога тырчыць стравусавае пярэ. На шыі ліса, Галава—а-ля Кацярына другая. Як гэта я мог маляваць гэткую паскуду?

Да мяне звоняць. Забраць Зільберкройт! Схаваць.

2-га красавіка

Не ведаю, як працуюць маладыя мастакі, сягонняшнія, якія сустракаюць мяне з бацькоўскім пахлопваннем па плячы... Не ведаю, што яны паказваюць за тры сеансы. Я за тры сеансы кладу фундамент работы. У мяне тры сеансы—самае важнае ў працы. І дзеля гэтага, калі Рэлін пастукаўся да мяне ў дзверы, я пайшоў яму на сустрэчу. Новы знаток знайшоўся! Суседу карцін больш не паказваю. Пражыву ўжо як-небудзь без яго. Але Рэлін ведае, хто кошка і чыё гэта мяса. На гэты раз ён вельмі далікатны.

— Дзень добры!—пачынае ён.

— Добры дзень!

— Мне даручылі перадаць вам...

— Калі ласка,—перабіваю яго крыху здзіўлены.

— ...Што сёння паседжанне ў ЦК.

Мне робіцца гарача. Чалавек зноў здэкуецца нада мной.

— Паседжанне аб веснавой сяўбе.

Не выказваю злосці. Адказваю спакойна, нібы нічога не разумею.

— На дварэ яшчэ пячэ мароз, дык навошта гэтая спешка?—быццам бы „Правды“ не чытаў.

— Заўтра а шостай гадзіне... Вы нейкі дзіўны чалавек. Я гавару сур'ёзна.

— А я таксама сур'ёзна кажу. Не насміхайцеся з мяне. Што-ж, дык я беспартыйны. „І партыйныя калісьці бывалі беспартыйнымі“,—сказавуў я.

Рэлін адчуў, што ён перасаліў сваімі кпінамі. Па-сяброўску бярэ маю руку, паўтарае:

— Вы запрошаны на паседжанне ЦК.

І, выходзячы з майго пакою, абарочваецца і з-за дзвярэй кідае:

— Заўтра а васемнаццатай гадзіне, ля ўваходу вам пакажуць куды ісці.

Знік.

3-га красавіка

Скідаю з шыі ватовы кампрэс, абліваюся сцюдзёнай вадою, сцюдзёнай, як лёд, мяняю бялізну, а што далей?

Што мне абуць на ногі? У мяккіх валёнках проста не выпадае паказвацца, хоць у цяні зноў крэпне мароз.

Абуць камашы—застуджу ногі. Да рэчы—камашы засохлі і муляюць пальцы.

Кончана—абую камашы! Гвалтам узбіваю іх на ногі. Вочы на лоб вылазаць! А далей? У крылатай палярыне не магу пайсці ў ЦК. Проста немагчыма. Апрача гэтага—што я на галаву надзену? Шляпу? Не, я не вар'ят!

Застаецца купіць кепку. Забягаю да старога саматужніка-шапачніка. Што-ж, у яго ёсць шапкі. Але якую шапку я не прымераў-бы, выглядаю, як чорт.

Выходжу з майстэрні ў новай шапцы. Яна спіскае мне галаву, як абручом. Прыгадваю разумную парадку дакторкі—сёння яна павінна прыйсці на чацверты сеанс. Плюю на ўсё і заходжу да цырульніка.

— Пагальце і пастрыгчы.

— Вясна ўжо наступіла?—запытаўся цырульнік,—новую шапку купілі?

У цырульніка я арымаў вялікую перамогу над сваёй разлезласцю.

Пасля працэдуры абмывання, стрыжкі і галення цырульнік падносіць мне свае прыкрыя парфумы, неўнікальная даніна для людзей, якія стрыгуцца і голяцца ў цырульнях. Ён далікатна нагінаецца:

— Зразумела, асвятчыць.

— Ні ў якім разе!—Ускакваю. Ратуюся.

Для цырульніка гэта было нечакана. Калі-б я ўляпіў яму аплявуху, ён-бы так не пакрыўдзіўся.

— Вы праслухалі—я кажу асвятчыцца.

— На гэты раз не,—адказваю ўпарта.

І выходзячы я адчуў, што зрабіў разумна. Зайсці ў ЦК напарфумленным! Не хапала яшчэ з'явіцца туды ў крылатцы, шляпе і напарфумленным.

На светлых прасторных сходцах ЦК сустракаю загадчыка мастацкай выстаўкі. Валакуся за ім з калідора ў калідор, пакуль не ўбачыў на дзвярах нумар 123—тут адбываецца паседжанне.

У людскім жыцці ёсць даты і лічбы, якія вызначаюцца, нібы дарожныя слупы. Асабіста я таксама памятаю цэлы рад лічбаў і дат з розных перыядаў свайго жыцця. Памятаю той час, калі я развітаўся са сваім гарадком. Памятаю нумар паліцэйскага ўчастка, які выселіў мяне з Пецярбурга. Памятаю нумар гарадавога, які даставіў мяне да цягніка. Памятаю нумар газеты, якая ўпершыню адгукнулася на маю творчасць. Памятаю першую трохніцу, якую я атрымаў за нейкую вучнёўскую работу. Цяпер да ўсіх ранейшых лікаў прыбавіўся яшчэ адзін, ганаровы—123. Дзверы расчыняюцца са званам. Загадчык амаль штурхае мяне ў пакой. Дзесяткі пар вачэй сустракаюць мяне моўчкі, здзіўлена. Пакой, відаць, не прыстасаваны да нармальнага паседжанняў. Крэслаў не хапае. Іх прыносяць з суседніх пакояў. Сядзяць на вокнах, на краёх стала. Я затрымаў увагу паседжання толькі на адно імгненне—калі расчыніліся дзверы.

Каля століка стаіць разгарацаны чалавек у чырвонаармейскай суконнай гімнасцёрцы. Правую нагу ён паставіў на ўскрай крэсла. Локаць абапёрты аб калена правай нагі. Нельга сказаць, што ён тут гаворыць прамову. Ён гутарыць, але лагоднай гутаркай ён пранізвае ўсю тваю істоту. Пасля майго прыходу гэты чалавек гаварыў моўчкі са дзве. За гэты час я паспеў яшчэ атрымаць ад Рэліна запіску: „Вас, суседзе, не пазнаць. Вы памаладзелі“, а сваё крэсла ён пераслаў мне. Сам-жа прысеў з краю на крэсла дакторкі. Вось гэта гасціннасць! Рэлін, Рэлін каб ты заўсёды так трымаў сябе, я да цябе ніякіх прэтэнзій не меў-бы.

Пармоўца канчае сваё слова так:

— Рэзюмірую: строгая вайсковая дысцыпліна. Магчыма, што ўпору

часам не пад'ясі, не даспіш, павінен будзеш адмовіцца ад некаторых хатніх прывычак.—Гэта агітцягнік ЦК. Таго, хто адчувае сябе не досыць падрыхтаваным, мы вымушаны будзем вярнуць дахаты. Падрабязныя інструкцыі атрымаеце ў брыгадзіраў. Яны адносяцца як да партыйных, так і да беспартыйных. Кожны адказвае за сваю працу.

— І яшчэ: кожны з нас павінен быць падрыхтаваным палітычна, павінен пазнаёміцца хоць з апошнімі партыйнымі дырэктывамі. І яшчэ...

Будзьце ўпэўнены, што „І яшчэ, І яшчэ“ былі сапраўды вельмі важнымі справамі. Не ўсё хачу запісваць у бланкот.

Цяпер мне неабходны свой чалавек, з якім-бы я мог-бы параіцца, а гэтага чалавека няма, з Рэліным—ён мой брыгадзір. З дакторкай—не ведаю, а можа не варта...

9-га красавіка

Дакторка прышла дахаты на чацверты сеанс. Яе таксама ўключылі ў агітцягнік. Яна сёння непакоіцца... Спяшыць. Гаворыць:

— Цяпер работа спыніцца, пакуль не вярнуся з камандыроўкі.

— Бяру работу з сабою—адказваю.

— У агітцягніку не будзе часу... А вы рашылі-ткі паехаць з намі?

— Як-бы вы, як доктар, параілі мне?

— Толькі як доктар не магу вам нічога параіць,—сказала яна,—я не толькі доктар.

Я пакрыўдзіўся. Яна, відаць, заўважыла, што паступіла нетактычна. Дзеся гэтага дадала:

— Трэба быць добра падрыхтаваным, каб даваць ясныя адказы на многія з'явы вясковага жыцця.

Яна задушэўна гутарыла са мною—во гэта палітграмата! Гэта я разумею!

Перад тым, як яна вышла з майго атэлье, я спытаў:

— Можа там схамянуліся, што я не падыходжу для агітцягніка?

Яна засмяялася.

Не разумею, што тут смешнага. Тады яна падыйшла да мяне і па-таварыску кранулася майго пляча:

— Мы не цырамонімся. Калі-б вы не падыходзілі, вас-бы не ўключылі ў агітцягнік.

Праваджаючы яе, пытаюся:

— Таварышка, хто мяне рэкамендаваў?

— Ваш сусед.

— Таварыш Рэлін?

— Таварыш Рэлін вас вельмі паважае.

— Ведаеце, хацеў-бы я вас запытаць—хто мне вынісаў „Правду“?

— Рэлін.

Я быў упэўнен у гэтым.

14-га красавіка

Сёння спаўняецца дваццаць пяць год з таго часу, як я закончыў сваю карціну „Эшафот“ ці „Аўтапартрэт“. Гэта была мая першая работа... Вось так я выглядаў! Зірніце толькі на твар дзевятнаццацігадовага юнака. Прыгледзьцеся да павекаў—непасрэднасць і адважнасць, наўнасць і бездапаможнасць. Лоб густазарослы, валасы не кладуцца ў паслухмяную швельюру. Прыглядаюся да работы ката, аглядаю з яго жорсткім спакоем вышыню шыбеніцы, на якой зараз павісну. Аглядаю чалавека, які павінен пакараць мяне смерцю. Не шыбеніца мяне цікавіць—а кат, які чакае маёй смерці.

Рэцэнзент „Губернских ведомостей“, чалавек, які два разы хадзіў да Талстога ў Ясную Паляну, пісаў тады пра маю карціну вось што:

„У чым моц гэтай карціны? Моц, на мой погляд, у тым, што малады мастак падаў тут чалавека. Ён аглядае кат са здзіўленнем.

„Ты, кат, чалавек ці мо' ты зусім не чалавек? Мяне, маладога, неспрактыкаванага мастака, ты хочаш павесіць? Не можа быць?

А кат супакойны, заняты сваёй працай.

— Гэта адзін з андрэеўскіх „Семи погешенных“, канчае рэцэнзент. Гэта бліскучая ілюстрацыя да таленавітых твораў Антрэева, якая паказвае нам глыбіню чалавечай душы—усёроўна да якога класа гэты чалавек не належыў-бы“.

Вось гэта карціна, якая пакрыта зараз густым пылам,—пачатак усіх маіх ведахопаў і ўхілаў—гэта карціна ўзбудзіла тады вялікую зацікаўленасць. Зусім чужыя людзі, якія нічога супольнага з мастацтвам не мелі, наведвалі маё атэль. Яны прасілі выбачэння, прасілі дазволу паглядзець карціну:

— „Дзе вы самі ля шыбеніцы?..“

— Адважна! Адважна! Вы паказалі жахлівасць смяротніка, у вашай карціне ёсць глыбокая чалавечнасць. Нават кат паказваецца па-людску,—паціскаў маю руку старшыня асветнага таварыства, які меў дыплом юрыста, але юрыспрудэнцыяй мала займаўся: яму хапала гешэфтаў цесця, вялікага мануфактурыста, які даверыў яму сваю маёмасць. Да рэчы, вось вісіць у мяне партрэт гэтага самага мануфактурыста.

Памятаю, як да мяне прышлі рабочыя, яны не пастукаліся ў маё атэль. Крыху недалікатна, але настойліва патрабавалі карціну, абмацвалі, удумваліся. Адзін рабочы закашляўся і праз кашаль праказаў:

— На мой погляд—забярыце карціну... Схавайце.

Я здзіўлена зірнуў на яго.

— Вам трэба разжаваць і ў рот палажыць?.. За гэтую карціну арыштоуюць.

— Уяві сабе, за гэкія карціны не арыштоўваюць,—гарэзна ўсміхнуўся другі... За што тут арыштоўваць?.. Няма ў гэтай карціне пратэста. Няма змагання. Я тут бачу толькі спалох і пакорлівасць... А за гэта не арыштоўваюць

Кароткі дыялаг гэтых двух рабочых мне добра ўрэзаўся ў памяць, бо праз пару дзён я атрымаў паперку, у якой мне прапанавалі зайсці да шэфа жанданмеры. Я не ведаў, што рабіць? Можна зусім уцячы з горада. Але калі вырашана заарыштаваць мяне, дык шпікі ўжо добра пільнуюць маю асобу. За што, уласна кажучы, мяне будуць арыштоўваць? У рэвалюцыйным руху я ніколі не ўдзельнічаў. Застаецца—карціна. Дык сапраўды выходзіць, што першы рабочы меў рацыю. А калі так, дык навошта гэкія гуманныя адносіны? Прыдзіце дахаты з жандарамі, зрабіце вобыск, затрымайце, арыштуйце...

Урэшце я пайшоў у жандармерыю. Шэф у форме палкоўніка, з чыста-выгаленым тварам саракалетняга мужчыны, прыняў мяне па-людску, можна сказаць, далікатна, падсунуў крэсла і прапановаў папяросу.

— Бессумненна,—пачаў ён,—вы валодаеце буйным талентам... Кажу вам па-сакрэту: паліцэйскі дэпартамент даручыў мне дагаварыцца з вамі наконт карціны. Як вы цэніце свой мастацкі твор?

Я збянтэжыўся. У першы момант не ведаў, што адказаць... Хвіліну падумаў і праказаў:

— Кліць з мяне нікому не дазволю!

— Бог з вамі, малады чалавек,—уззяў маю руку палкоўнік, і мне цяжка было ў гэты час схваць пачуццё агіды да яго:—вы памыляецеся, калі думаеце, што я тут маю злыя намеры, падвох. Можна на вас кепска ўплывае гэтае месца, мая форма—дык я пераапануся і запрашу вас да сябе на кватэру. Дарэчы, мая жонка хоча з вамі пазнаёміцца.

— Канчайце, прашу вас, і хай мяне ўжо адвядуць у каземат.

Палкоўнік затросся ад рогату.

— Каземат? Ха-ха-ха... Каземат... Мясцовая турма прыстасавана толькі для птушак... Ці бачылі вы калі-небудзь каземат? Мастак павінен усё бачыць.

Палкоўнік вытарашчыў на мяне пару нявінных вачэй, моўчкі па-торгаў левы вус, разыграў перада мною ролю чалавека, якога за нішто пакрыўдзілі, пастаяў хвілінку ў цяжкім становішчы, неўзабаве падышоў да бакавых нізкіх дзвярэй і, не расчыняючы іх, роблена-сурова звярнуўся да мяне:

— Вы хочаце ў цытадэль, выбачайце, каземат, вас адвядуць у каземат, і, расчыняючы дзверы, крыкнуў:

— Антаніна!

Ніхто не адгукнуўся, дзверы заставаліся расчыненымі і палкоўнік паўтарыў:

— Ніна!

З унутраных пакояў ніхто не паказваўся. Тады палкоўнік падышоў да стала, націснуў кнопку. Адразу вырас жандар, стаў ва фронт, зазвінеў шпорамі, брава страсянуў аксельбантамі і застыў, чакаючы загада начальніка.

Палкоўнік па-вайскаваму ўзняўся з месца, ступіў некалькі крокаў. Зноў расчыніў дзверцы, што вялі, мабыць, ва ўнутраныя пакоі, прыслухаўся і ўзрадаваны вярнуўся да стала, усеўся ў глыбокі фотэль і, нібы ўспомніўшы, што ля яго стаіць чалавек, сказаў:

— Так... нічога... Можаш ісці.

Жандар брава павярнуўся на левым абсацы, паказаў з усіх бакоў сваё выпешчанае, досыць рухавае цела і пакінуў пакой. У гэты самы момант з бакавых дзвярэй паказалася маладая прыемная жанчына... Адросшыя стрыжаныя валасы аб'яраначкамі віліся на пульхнай белай шыі. Яна падышла да мяне і скромна працягнула кволую ручку.

Мне не хацелася верыць, што перада мною стаіць жонка жандарскага палкоўніка. Я неяк не хацеў паверыць гэтаму.

— Так? Вы дазволіце мне наведваць сваё атэль? Так?

Яна ўладарна зірнула на мяне, чакала адказу, аглядала мяне, маладога, збянтэжанага.

Я ўстаў, зняў шляпу з вешалкі і, не развітваючыся, спрабаваў расчыніць дзверы да выхаду. Ніхто не затрымліваў мяне. Жандары далікатна мяне прапусцілі.

Гэта гісторыя з выклікам да палкоўніка яшчэ больш папулярызавала мой „Аўтапартрэт“. Знаёмыя прыходзілі даведацца, ці сапраўды заарыштавалі мяне, і як гэта ўсё адбылося. Некаторыя бачылі ў гэтым палкоўніцкім выбрыку звычайную правакацыю. Абгаварвалі пытанне, ці мае права мастак прадаваць свае творы служкам і вартаўнікам самаўладства. Некаторыя разважалі: кожны мае права прадаваць сваю сумленную працу, калі і каму яму захацца. Не адмаўляецца шавец ці кравец, ці каваль, калі ён атрымлівае заказ ад жандармерыі. Вось будуюць тут у горадзе турму, і на будоўлі працуюць нават рабочыя-рэвалюцыянеры. На будоўлі знайшлі пракламацыі і затрымалі распаўсюджвальнікаў. Але іншыя казалі, што я паступіў вельмі сумленна—жандарам не прадаюць твораў.

15-га красавіка

Нібы сёння гэта здарылася. Так свежы ўражанні таго часу. У жан-дармерыю мяне больш не выклікалі, затое прышла да мяне праз некалькі дзён жонка палкоўніка. Яна застала мяне ля мальберта. Спачатку яна трымалася вельмі свойска. Яна зрабіла на мяне моцнае ўражанне, якое ўмее рабіць падобная жанчына на гэткага маладога наіўнага юнака, якім я тады быў.

— Вы здзіўлены, так?—зняла яна шляпку і паказала сваю стрыжаную, каштанавую галаву. Вы ведаеце, чаго я да вас прышла?.. Вам няцяжка будзе здагадацца... Палкоўнік, мой муж, паехаў на доўгі час... Я хацела-б да яго звароту атрымаць ад вас свой партрэт.

— Ваш муж падаслаў вас,—груба перабіў я жанчыну.

— Мяне можа кожны абражаць беспакarana,—праказала яна.

Пабляднела. Замоўкла. У гэты момант я зарысаваў першыя характэрныя рысы гэтае жанчыны: ці сумысля, ці несвядома, а можа яна сапраўды пакрыўдзілася, але яна не мяняла свае позы і толькі праз хвіліну адказала мне:

— Да прафесіі свайго мужа я ніякага дачынення не маю.

— Але вы салідарны з ім?

Яна з цікавасцю і замілаваннем зірнула на мяне, азірнулася і скрозь сцятыя зубы працадзіла:

— Не!

Хвіліну памаўчала і паўтарыла:

— Не салідарна.

Я зноў дадаў пару рысак да гэтай рэдкаснай жанчыны. Атрымалася добра. Яна падыйшла да мальберта. Але я адразу прыкрыў партрэт. Не прыплю, калі заглядаюць у няскончаную работу.

Яна расшпіліла паліто і стаяла задумная, насцярожаная.

— Можна прысесці?—спыталася.

Я збянтэжыўся.

— Вы кажаце, што вы не салідарны са сваім мужам. Чаму?

Яна засмяялася.

— Проста не салідарна.

— Калі так, скажыце мне, навошта спатрэбіўся вашаму мужу мой „Аўтапартрэт“?

— Наіўнае пытанне.

— Адказвайце,—настойваў я.

Яна азірнулася, смела ступіла да дзвярэй, расчыніла іх, высунула галаву, падыйшла да мальберта, уладна спытала: „дазваляеце“ і ўбачыла першыя, і як здараецца, самыя важныя рысы, падскочыла з радасці і, крыху счакаўшы, ціха заўважыла:

— Чаму-ж дэпартаменту не купіць вашу карціну—яна санкцыянуе, апраўдвае, папулярызуе інстытуцыю тэрора.

— Вы наглыя!—крыкнуў я.

— Вы лаецеся, як фурман,—паднялася яна.

— Я папулярызую тэрор?!

— Я таксама крыху маюю... Разумеюся ў маляванні... Не вы самі—галоўнае ў „Аўтапартрэце“,—ёсць другая фігура—кат.

Думка верная. Яна прыкмеціла, што я згаджаюся з гэкім поглядам, хоць я і не паказаў гэтага.

Яна асіярожна і няўпэўнена спрабавала пераканаць мяне ў сваёй шчырасці.

Я зацікавіўся гэтай жанчынай, якая, магчыма, была са мною адных гадоў, хоць яе муж палкоўнік, на многа старэйшы, больш практычны

за яе. Я не мог зразумець, адкуль у яе бярэцца гэткі ход мысляў. Яна больш свядомая, развітая за мяне.

— Вы ведаеце, на які матыў напісан ваш твор?—запыталася яна.

У гэты момант я зусім забыўся, з кім маю справу, узяў яе за руку. Яна трымалася насцярожана-гулліва, як з хлопчыкам, ад якога не патрэбна абараняцца... Хай дурэе... Стары жандар! Калі-б я ў той час быў не такі малады, наіўны! Але гэта няважна.

— На які матыў?—хваляючыся спытаўся я.

Яна адказала:

— Вам знаёма падпольная песня:

И на гибель борцов,
Наших лучших сынов,
Смотрит масса безжизненно, тупо.

І тонам загаду папрасіла замкнуць атэльє. Я мусіў спыніць работу. Трэба сказаць, што ў гэты момант яна зрабілася дзелавітай і замкнёнай. Яна дастала з рэдыкюля белую кніжачку, надрукаваную на папярэсвай паперы, падала мне.

У брашуры, нелегальнай, зразумела, пісалася пра мастацтва і рэволюцыю. Там адзначалася, што мастацтва не абслугоўвае як належыць Інтэрэсаў рэволюцыі. Я наткнуўся на некалькі падкрэсленых радкоў. Да гэтага часу ведаю іх напамяць. „Далей капання і паглыблення асабістых перажыванняў справа не ідзе“. Было пералічана шмат пісьменнікаў і мастакоў, якія ідуць па лініі найменшага супраціўлення. Актыўнымі з'яўляюцца толькі тыя, якія даюць абразкі распусты, дэгенерацыі.

— Вы чыталі гэту кніжку?

— Так я чытаю нелегальную літаратуру.

— Што-ж вас прымусіла звязацца...

— Мой муж пачаў працаваць у жандармерыі нядаўна... Ён хоча пайсці адтуль.

Да гэтага часу шкадую, што ў маім атэльє няма першага жаночага партрэта. Мне здаецца, што я тут даў узор, як патрэбна паказаць жаночую постаць.

Палкоўнік і яго жонка ў хуткім часе пакінулі губерню. Для мяне яшчэ і цяпер засталася няяснай роля палкоўніцкай жонкі.

16-га красавіка

Працягваю свае ўспаміны.

Праз кароткі час мяне выклікаюць у канцылярыю губерскага праўлення. Гэта запрашэнне мяне менш напалохала, чым выклік у жандармерыю. Усё-ж такі гэта сяброўства ўзбудзіла трывожнае прадчуванне. Я не мог зразумець, навошта мяне туды выклікаюць. Цэлы тыдзень узапар я не выпускаў паштоўкі, надрукаванай на добрай альбомнай паперы, фармату вялікіх пакет-канвертаў з светлай пятачкай і двума размашыстымі подпісамі. Я закінуў працу, паказваў запрашэнне знаёмым, сваякам, раіўся з імі, меркаваў, навошта я спатрэбіўся губарнатару.

Гаспадар маёй кватэры, багаты домаўласнік, якраз падобны да аднаго з багатыроў, паказаным яўрэйскім дзяржаўным тэатрам у „200 000“, свой чалавек у губерскіх дзяржаўных установах, з зай-

зласцю і цікавасцю аглядаў і мацаў рукамі губернатарскую позву, хітраваў і кожны раз прыбываў да мяне з новымі здагадкамі:

— Што ж гэта, безумоўна, не палітыка,—супакойваў ён мяне.

Праз пару гадзін ён зноў тут.

— А можа вы калі-небудзь падавалі на „политическую благонадежность“?

Падвечар зноў прыбывае:

— А можа ваш бацька?

На заўтра чужы свет стукаецца ў дзверы:

— Запомніце мае словы—вы атрымаеце заказ.

— А чаму-ж у праўленне, а не дахаты? Вельмі проста: чаго-ж вы хацелі—каб губернатар прыняў яўрэйчыка праз парадныя дзверы?

— Вы яшчэ парадным ходам таксама будзеце хадзіць.

— Будзеце хадзіць. Яшчэ ўлезце ў пер'і.

— Ну, можаце паставіць паўгарца,—заскочыў ён да мяне за некалькі дзён да майго візіта.

Гаспадар не мог супакойцца. Падумаў тры разы на дзень свае кароткія ногі з ніжняга паверха да маёй кватэры. Аднойчы ён спешна пазваніў, увалюкаўся да мяне, як мядзведзь, і давай паціскаць мне руку.

— Даведаўся, даведаўся... Вы робіцеся сваім чалавекам у губернатарскім доме... Ведаеце, чым гэта пахне?.. Мне шэф канцылярыі шаптануў... Братачка, пакажыся губернатару як належыць... У гэткай вопратцы нельга паказвацца... Што? Не маеш грошай?—Схадзі ў мяшчанінаўскі магазін адзення; выбяры сабе гардэроб!.. Ведаеш чым гэта пахне? Каб я меў дачку,—я не выпусціў-бы цябе з хаты...—хочаш дзесяць тысяч—бяры; хочаш пятнаццаць—бяры... Эх, братачка, каб я меў дачку!

У прыёмным пакоі мне доўга не прышлося чакаць. Мяне першага запрасілі ў кабінет, выклікаўшы гэтым здзіўленне і зайздрасць усіх чакаўшых прыёму, між імі былі людзі з прэтэнзіямі на ўвагу, з ордэнамі заслугі, медалямі на грудзях. У кабінете губернатара я пачакаў некалькі хвілін, пакуль не расчыніліся бакавыя дзверы, і я ўгледзеў перад сабою высокага грузнага мужчыну, адзетага ў цывільным. Ён мне падаў чатыры таўстых пальцы, паказаў на крэсла і сам усеўся ў свой глыбокі фатэль:

— На маю сям'ю ваша работа зрабіла добрае ўражанне... Не пустая фантазія... Вы малады чалавек... Не займайцеся гэтакім глупствам... Знаёмыя рэкамендавалі вас, як здольнага партрэтаста... Я сам партрэта не бачыў... Мне даволі, калі я пазнаёміўся з арыгіналам... Што?—прыгожая жанчына!.. Мая жонка хоча, каб вы абавязкова паехалі з намі ўлетку ў наш маёнтак... З „правом жitelьства“ таксама ўпарадкую... Я наогул не праследую яўрэяў... Завошта? Бываюць розныя яўрэі... Працы будзеце мець даволі... Вы будзеце вучыць маіх дзяцей і пісаць партрэты з маёй сям'і... Дык дагаворана?.. Для вас гэта нечакана?..

І падняўся, і на гэты раз падаў мне ўсе пяць пальцаў.

А пасля гэтай кандыцыі пачаўся шэраг раз'ездаў па памешчыцкіх маёнтках. Крыху пазней мяне атакавалі мясцовыя гандляры. Яшчэ пазней прыезджыя багатыры, частныя павераныя... Зірніце ў маё атэлье—увесь горад тут, і калі-б яны захаваліся да гэтага часу, дык многія з іх належылі-б да катэгорыі лішэнцаў.

Але першы штуршок на гэты шлях я атрымаў ад жонкі палкоўніка ці, калі яна была падаслана, ад самога палкоўніка.

17-га красавіка

Рэлін сёння чытаў раздзел малх успамінаў. Відаць, яны зрабілі на яго нядрэннае ўражанне.

— Вось як,—сказаў ён,—дык у вас ёсць пэўнае палітычнае мінулае. Гэта не адбывалася ў часы зубатаўшчыны?

— Ніякіх адносін да зубатаўшчыны! Калі Андрэеў пісаў сваіх „Семь повешенных“—адказаў я.

— Я не чытаў Андрэева,—прызнаўся Рэлін...

20-га красавіка

Відаць, што начальнікам агітцягніка будзе Каданаў. У горадзе ён вядомы. Сымон Каданаў, а я не ведаў, што гэта ён, хоць некалькі разоў сустракаўся з ім на вуліцы і на сходах.

Каданаў спаткаў мяне каля кнігарні. Я трымаў у руцэ аграбібліятэчку, якую толькі што закупаў. Ён пазнаў мяне, спыніўся і працягнуў мне руку.

— Рыхтуецца, вельмі добра,—заўважыў ён.

І бярэ ў мяне кніжачку пра лён, расчыняе свой цяжкі, напакаваны партфель і запіхае яе туды.

— Мы-ж заўтра сустрэнемся.

— Калі ласка, калі ласка,—адказваю, крыху збянтэжаны гэтай сустрэчай.

Не толькі той выказвае сяброўства, хто памагае табе чым-небудзь, але часта той аказваецца другам, хто зварочваецца да цябе, хто бярэ ў цябе. У даным выпадку гэта безумоўна так.

Вера Койль—дакторка. Дзе яна вырасла? Хто яе выхоўваў? Калі яна заходзіць да мяне ў атэль, робіцца светла, радасна ва ўсіх кутках і да болю шкада зніклых дзён і гадоў. Яна прыгожая? Проста банальна прыстасоўваць да яе гэта паняцце! Тут нешта большае за прыгожасць.

А Рэлін? Я не разумеў яго, не давацаніў.

Паслязаўтра а пятай увечары ўсе ўдзельнікі павінны быць ужо ў цягніку. Асабіста я толькі выгадаю з гэтага, бо я ўжо трэцюю ноч не сплюшчыў вачэй. Было-б смешна папракаць Рэліна, што ён мяне ўцягнуў у гэтую працу. Наадварот. Я ўдзячны, і не таму, што фігурую ў газеце разам з усімі ўдзельнікамі агітцягніка. Проста жыць стала цікавей. А тут сустракаеш свайго яўрэя ў янотавым футры. Ён злавіў мяне.

— Віншую вас,—крыкнуў ён.—Яны вас прыганятым зрабілі.—Мяне зацікавіла азначэнне—прыганяты.

— Выязджаеце падганяць, нагнаць, увагнаць, разганяць, прыганяць,—адным словам, гнаць і гнаць.

Я даведаўся, што гэты янотавы чалавек вывучаў у юнацтве „дык-дук“¹⁾ і гандляваў сіянізмам. Я проста адагнаў яго ад сябе:

— Прашу вас, ніколі больш не затрымлівайце мяне... Чуеце? Ніколі!

Ён зірнуў на мяне і ўраз змыўся, а я—іду на паседжанне—не ў ЦК, у рэдакцыю.

На паседжанні шмат незнаёмых. Каля мяне сядзіць нізенькі чалавечак з добрым тварам, белазорымі вочкамі, побач з ім—маўклівы чалавек, які ўвесь час глядзіць на свае рукі; трэці—мой калега, малады хлапец з вялікім лобам, кучаравай чупрынай. Ён ужо мае ў сваім пакоі два-тры бюсты знаёмых мастакоў, тэатральных працаў-

¹⁾ „Дыкдук“—граматыка стараяўрэйскай мовы.

нікоў, некалькі наплямленых карцін, ён вельмі самаўпэўнены і сустракае мяне заўсёды дружацкім пахлопваннем па плячы і салодкім слаўцом, што азначае: „Бачыш, я—буйны талент, я—скульптар, а ўсё-такі не здаюся“.

Каб да яго гадоў, да яго славутай чупрыны хоць кропелька таленту—ён-бы свет перавярнуў.

Падаю тут характарыстыкі некаторых удзельнікаў агітцягніка, каб паказаць, што мы (кажу „мы“) выкарыстоўваем кожнага, які хоць да чаго-небудзь здольны. лепшым прыкладам з’яўляюся сам я!

На паседжанне прыйшлі пісьменнікі, мастакі, кампазітары і адзін фатограф.

Таварыш Каданаў тлумачыць:

— Агітцягнік будзе моцным дзеля таго, што кожны тут будзе выкарыстаны двойчы: як брыгадзір, які не адмаўляецца ад любой работы і, па-другое, па сваёй спецыяльнасці... Вы, таварыш, рэаліст?—звярнуўся да мяне начальнік.

— Партрэтыст,—адказаў за мяне фатограф, чалавечак з белазорымі вочкамі, і змоўк.

Пісьменнік, які ўвесь час разглядаў свае пальцы, падняў галаву і ўважліва зірнуў на фатографа. Мы яшчэ не ўмеем культурна трымаць сябе на гэткім адказным паседжанні.

— А вы што думаеце рабіць, таварыш фатограф?—звярнуўся да яго начальнік.

— Зразумела... што прыдзецца.

— Так не гадзіцца,—сказаў начальнік,—вось мы сабраліся і ясна не ўяўляем сабе, што кожнаму прыдзецца рабіць. Я разумею пісьменнікаў, мастакоў, кампазітараў. Усе вы павінны скласці хоць-бы арыентывачныя планы сваёй працы. Мэту працы вы добра ведаеце—дапамагчы правядзенню веснавой сяўбы... агітцягнік павінен пакінуць след не толькі там, дзе ён спыняецца, ён павінен ахапіць усю навакольную мясцовасць.

Скромнасць—вось што я заўважыў у нашага начальніка. Магло паказацца, што ён не ведае, з чаго пачынаць. Але гэта было не так. Я не паверыў-бы сам на сябе—я прасіў слова.

Начальнік ахвотна даў мне гаварыць. Ён нават узрадваўся ў гэты момант. Вы, мабыць, ведаеце, што на прамовы я не вялікі штукар. Не спецыялізаваўся ў гэтай галіне.

— Не шкодзіла-б,—пачаў я,—каб нам паказалі самыя вагоны... Я думаю, што мы павінны пачынаць з вагонаў... Знадворку, знутры, ці, магчыма, з даху.

За апошнія гады гэта мая першая прапанова. Усе прынялі яе цёпла, па-таварыску, за выключэннем хіба маладога скульптара з геніяльным ілбом і фарсістай шэвелюрай.

Усё-ткі я пад канец зрабіў глупства. Цяпер ужо не палохаюся самакрытыкі і прызнаюся—пасля таго, як усе прысутныя жыва абгаварвалі, як і якімі спосабамі дэкараваць нашы вагоны, я прапанаваў:

— І, апроча таго, магу даць для гэтага некаторыя малюнкі са свайго варштата.

Безумоўна! Я зрабіў глупства, якога ніяк не паправіш.

22-га красавіка

Я ўжо ў вагоне. Я сам прапанаваў прыбраць па-мастакку цягнік, але гэтай справай захоплена моладзь. З мяне не патрабуюць развешваць чырвоныя палотнішчы, не патрабуюць пісаць лозунгаў, зак-

лікаў. Увесь агітцягнік заклапочана бегае. Рыхтуюцца да выезда. Коцяць у вагоны—думаеце што—бочкі з віном? Не,—поўныя мяшкі лозунгаў, плакатаў, лістовак. Майструюць кіно-ўстаноўку, радыё, друкарню. Людзі спыняюцца, з цікавасцю паглядаюць на наш выезд, а я—назіраю за самім начальнікам. Магу прысягнуць, што ён не так ужо захоплены, што ён, магчыма, адзіны, які ходзіць з вагона ў вагон задумны, асцярожны, маўклівы, як чалавек, які выбірае дарогу паміж небяспечных замінаваных шляхоў. Начальнік любіць паўтараць наступную думку:

— Таварышы, гэта новая праца. Мы самі павінны адшукаць адпаведны, правільны шлях—шлях выкрыць ворага, садзейнічаць, знайсці і падбадзёрыць ударніка, энтузіяста.

Начальнік спыніў мяне запытаўся:

— Чаго вы такі пахмурны, ці здаровы вы—у цягніку ёсць доктар, аптэка, лекі.

— Я адароў,—адказваю,—але я сказаў-бы, таварыш начальнік, што вы самі не так узлётна настроены.

— Сур'ёзна?—зрабіў ён такі гэст рукою, нібы шукаў дзесці люстэрка.

— Я хацеў-бы, таварыш Каданаў, зразумець вельмі важную рэч.

— Ахвотна адкажу вам.

— Цягнік і ўсе іншыя мерапрыемствы каштуюць многа тысячаў, забіраюць тысячы працадзён у адказных таварышоў.

— Вельмі важнае пытанне. Мы сапраўды пасылаем у вёску тысячы... Безумоўна, безумоўна... У ваенную пару цэлыя народы змагаюцца за стратэгічны пункт. Безумоўна, безумоўна...

— Ці-ж у нас ваенны час?—пытаюся.

— У нас класавая барацьба, мы змагаемся за новыя формы жыцця. Вы самі пераканаецеся ў гэтым.

Ён гаворыць прыблізна, як мая дакторка. Добрая справа. Адбываецца змаганне за новыя формы жыцця і я таксама ўцягнуты ў гэтае змаганне. Я, чалавек, які дзiesiąткі гадоў стаяў збоку, праспаў гэтакія добрыя гады.

Не, круціцца абібокам па вагонах—не работа. Трэба нешта рабіць.

Цягнік атрымаў нечаканы штуршок!—прычэпліваюць паравоз. Не ўзабаве выедзем.

23-га красавіка

Уночы праменні месяца закраліся ў наша песнае купэ. Спачатку яны асвятлілі скамейку, на якой спіць Рэлін, а пад раніцу іх стомленае святло лягло на маю пасцель. Прачынаюся. Развідніваецца. На дзверэ холадна, вецер. Цягнік стаіць на закінутай станцыі. З аднаго боку, уздоўж усёй станцыі цягнецца лес—елкі, бялістыя бярозы. Нізіны лясістага долу затоплены вадой. З другога—дрыўляны вакзал, пабудаваны са свежага сасняку. Пішчы смалістыя, свежыя. Відаць, што чыгунка тут нядаўна праведзена.

Моўчкі тармашу Рэліна—не хачу будзіць астатніх. Рэлін прачынаецца. Аглядаецца. Дзякуе, што разбудзіў яго. Спешна апрапаецца, выкрывае

— Таварышы, уставаць!

Нашы „выведнікі“, якія едуць наперадзе, ужо далі інфармацыю аб становішчы гэтага раёна. Кожны брыгадзір ведае ўжо сваё месца. Мяне прымацавалі да Рэліна. Хутка прыбудзе да нас дакторка, таварышка Койль, якая наладзіла ў санвагоне прыём хворых. Спачатку

ідзем уздоўж чыгуначнай лініі і хутка зварочваем у бок сухіх, пычаных насыпаў. Замоўчваем тое, што кампанія пайшла, не выпіўшы гарбаты.

Дарога мясцамі затоплена—ідзем пабочнай сцежкай, абыходзім нізкія, насычаныя вадой мясціны, пераскакваем з адной імшыстай кудліны на другую. Рэлін гаворыць, што я—нядрэнны скакун. Не адказваю. Маўчым. Нясем пад пахай лістоўкі, плакаты, адозвы. Я, апрача гэтага,—трубку рысавальнай паперы, пэндзлі туш, фарбу.

— Ведаеце, таварыш Рэлін,—кажу я,—мы з вамі яўрэі.

— А для вас гэта навіна?

— А там, куды мы ідзем, ёсць яўрэі?

— Спытайцеся лепей, таварыш Мезік, ці ёсць там камуністы. Вось што для нас важна... На жаль,—дадае ён, а мне невядома, чаго ён шкадуе.

Сыходзім на тракт. Дыхаецца лёгка. Дарога сухая.

— З чаго пачнем?—пытаюся не так смела.

Рэлін не адказвае. Віднеецца царква. Яна стаіць на гары. Вакола пасталі шырокія галінастыя голяыя дрэвы, густа абсаджаныя вароннімі гнёздамі. Думаю: магчыма, што мой бацька ў маладыя гады размалёўваў гэту царкву!

Падыходзім. На высокім царкоўным ганку сядзяць людзі з кошыкамі—сявяркамі. Побач стаяць запрэжавыя ў лёгкія драбінкі коні.

— Тут яшчэ не вышлі на работу,—паказвае мне Рэлін.

Узыходзім на ганак. Раней Рэлін, за ім я.

У старых пафарбаваных дзвярах царквы вылучаюцца дзве нядаўна ўстаўленыя габляваныя дошкі. Праз усю шырыню дзвярэй лягла сіняя, нядаўна выкаваная жалезная штаба.

— Добры дзень, таварышы,—вітаецца Рэлін, як стары знаёмы: сёння лён сееце?

— Лён,—адказвае пахмуры чалавек.

— Дык чаго-ж тут з сявяркамі чакаеце?

— Пагоды,—адказвае той самы чалавек.

— Не, насення чакаем,—апраўдваецца другі.

— А дзе насенне?

— Во-дзе насенне,—паказваюць пальцы на царкоўныя дзверы.

— А загадчык гаспадаркай дзе?

— Паехаў на станцыю.

— А ключы ў каго?

— У Цімоха.

— Дзе ён жыве?

— Дзе-ж яму жыць? У вёсцы.

Рэлін не гаворыць, хто ён, а людзі не пытаюцца ў нас, хто мы такія.

— Сцёпка, пакліч бацьку!

Да нас падыходзіць хлопчык гадоў чатырнаццаці ў вялікіх ботах, у шэрай сялянскай сьвітцы.

— Цімох—твой бацька?—звярнуўся Рэлін да хлопчыка:—скажы яму, каб ён прышоў сюды з ключамі... Скажы, што людзі са станцыі прышлі.

Хлопчык жвава рухаецца. У вялікіх ботах.

Толькі цяпер Рэлін гаворыць, чаго мы прыехалі сюды, хто мы і хто я.

— Тут, бачу, ёсць таксама комсамольцы... Вы-ж ведаеце, што спазніліся ўжо на дзве гадзіны на работу, а пакуль выберацеся на поле, зноў пройдзе гадзіна. Колькі чалавек у вашай брыгадзе?.. Пят-

наццаць? Пятнаццаць на тры будзе сорак пяць гадзін... Ні за што, ні пра што змарнавалі.—А мне? А мне прыходзіцца напісаць друкаванымі літарамі:

„Цімох—зрыўшык веснавой сяўбы“.

„Цімох грае ў дудку кулакоў“.

Цімох, высокі, сутулы, сярэдніх гадоў селянін, голены—спяшыць да царквы. Яго чакае сюрпрыз—мой плакат, які сяляне прыклеіваюць да сцяны мякішам свежага хлеба.

24-га красавіка

Раніца яшчэ халодная, але сонечная. Дзіцячыя босыя ножкі пакідаюць на вільготнай гліне вытаптанай сцежкі адбіткі сваіх пятак. Дзеці прабягаюць праз дарогу і калоцяцца яшчэ ў сваіх зімовых світакках. Іхнія маткі, злосныя і маўклівыя, спяшаюцца да вулічнай студні, чэрпаюць поўныя вёдры вады і падбежкам варочаюцца да хаты, унікаючы чужыя позіркi гарадскіх людзей, якія паказаліся тут у вёсцы.

Васковыя хаткі запусчаныя, цёмна-шэрыя і закураныя, са згорнутымі пад самым дахам саламянымі вакеніцамі, стаяць, павярнуўшыся спінамі адна да адной. Вецер адганяе клубы дыма, што вырываюцца з комінаў, на поўдзень. Вецер сціхае, а на сонечным баку паказаліся плеймы зумкаючых камароў.

На вуліцу высоўваюцца старыя сяляне і сялянкі. Яны нездаволены гасцямі і раннім сонцам. Яшчэ ўчора прарочылі яны, што першыя засеяныя палоскі ільня вымерзнуць, што аўсы загінуць пры першым усходзе—дык на табе, зусім сонца.

Старыя напружваюць свае заплыўшыя вочы, паднімаюцца з месца, ўздрыгваюць з нечаканасці.

Суседняя вёска выпусціла ўжо скаціну на пашу... Якія чэрці іх падганяюць... калі на полі яшчэ адна голь і пустэча... Не могуць дачакацца... Каб вясну за карак валаклі, падганялі!

Тут не спяшаюцца з сяўбай. Тут у вёсцы яшчэ не пускаюць стада ў поле. Абагуленая жывёла гразне ва ўласным гняі: у хлявах цесна, цёмна. Па падворку нельга прайсці з-за рэдкай, ліпучай гразі.

Калгасны статак не мае яшчэ і двух гадоў. У сялянскім хлеве сабраны цяляты і гадавалыя падлеткі. Яны пабрыкваюць, пруцца, да выхаду і ўдыхаюць у сябе першы сонечны дзень, казлытанне вясновага свавольніка-ветрыка.

— Выпусціце стада,—гаворыць скотніку мой брыгадзір, таварыш Рэлін.

— Яшчэ рана выганяць,—глядзіць стары селянін на сонца.

— Цяляткі не маюць яшчэ чым жаваць, а на выгане яшчэ вільготна і небяспечна,—падтрымлівае першага селяніна старая сялянка і пераглядваецца са скотнікам, нібы гаворыць: „Не перашкаджайце,—я адкажу гарадскім дурням“.

Прывязаныя ланцугамі, у асобных загарадках, стаяць абодва калгасныя бугаі. Іх доўгія спіны гладкія, бліскучыя. Яны дзіка водзяць вылупленымі зрэнкамі. Вось яны рвуцца з ланцугоў, зараз хлёў разнясуць.

— Што тут робіцца?—не разумее Рэлін.

Старая сялянка засмяялася.

— Нічога не разумее,—і прышла нам на дапамогу.

Ля хлява стаяла маладая цяжарная сялянка, у падкасанай парты-

вай сукенцы. Ля яе старая худая карова з палінялай спіной. Старая галодная худоба была раўнадушна да ўсёй гэтай справы.

— Цецер разумеець?

— Хто тут будзе з цягніка?—распачала сялянка.—Яны не падпускаюць маёй каровы.

— А ты ядкуль?—запытаўся Рэлін.

— Я пузікаўская... Карова—усё маё багацце.

— А чаму ты не ў калгасе?

Сялянка маўчыць. Бугаі, абодва бугаі ірвуцца з ланцугоў. Пена прэ з іх пысаў. Зараз разбураць хлеб.

Дзякуючы агітцягніку, тут наладзілі сёння першы працоўны дзень ў нядзелю. Маўкліва спяшылі. Шпарка выводзілі са стайні коняй, выбіралі патрэбныя хамуты, аглядалі, дзівіліся, нібы ўпершыню хамуты бачаць—тут не хапае гужа, там супоня перацерлася.

Сёння паміж мною і Рэліным адбыўся дыялаг:

Рэлін.—Ёсць тэма?

Я.—Калі ласка! Назавецце яе.

Рэлін.—Тэма наступная: „Я гатоў!“

Я.—Піонерская,—гэта я калупінуў яго за „Піонера“.—Досыць. Раз праваліўся.

Рэлін.—Не палохайцеся былых правалаў. Апрача таго, пакуль не выкажу да канца сваёй думкі, не перабівайце мяне.

— У насценнай газеце патрэбны рад ілюстрацый да тэксту на тэму: „Я гатоў“!

Конік.—Я гатоў, дзе канюх?

Канюх.—Я гатоў, дзе калёсы?

Калёсы.—Мы гатовы, дзе вупраж?

Вупраж.—Я гатова, а дзе дзень?

Дзень.—Я гатоў, ад сораму чырванее, нібы кроў.

Трэба даць у гэтых малюнках жывыя твары.

Заўважаю Рэліну, што гэта нешта падобнае да „Бабкі і рэпкі“ і бяруся за работу. Крыху пазней мой настрой узнімаецца. Рэліну падабаецца канюх. Адным словам, раблюся тут у вёсцы больш папулярным з кожнай хвілінай. Мае партрэты ахапілі ўжо багата асоб.

Усё-ткі я зрабіў свае дадаткі да заказа Рэліна. Апрача малюнкаў, даю да кожнага раздзелу гадзіннік, у якім стрэлкі знаходзяцца на пэўным месцы—гэта яшчэ завастрае карыкатуру, якая ілюструе, як дзень марна прападае.

25-га красавіка

Палыхае сонца—не ўседзець на прызбе. На старой высохлай ліпе буслы забаўляюцца ў каханне, шукаюць адзін у аднаго пад крыламі. Жаўранкі гарэзна вылятаюць з зялёнага сочнага жыта, з гвалтам узнімаюцца ўвысь, на момант апускаюцца, пакруцяцца над жытам, зноў узнімаюцца і знікаюць у сініх прасторах. А тут, пад самым носам, ластаўка лепіць, рамантуе і мацуе сваёй дзюбкай мінулагодняе гняздо, пахлопвае крыллем пад страхом.

Але не ва ўсіх сёння свята. У іншых, старых, гэты дзень расстроены. І вясна сёння, і журліва. Усё-ткі ў поле выпусцілі стада не ўпору.

Каровы, падганяемыя пастухамі, прагна скубуць зялёныя парасткі травы, бегаюць апавтаня з задранымі хвастамі, наблізяцца да бугаёў і спуджаныя адскокваюць у бок.

Абодва калгасныя бугаі—Рыжы і Падласы—трымаюцца яшчэ ў баку ад стада.

Рыжы ходзіць за Падласым, пакуль той не спыняецца, абарочваецца, нурыць галаву і шукае налітымі крывёю вачыма галаву суседа, з якім усю зіму стаяў ля адных ясляў. Жылы на шыях набракаюць. Трымаючыся моцна на шырока расстаўленых нагах, выцягнуўшыся даўгімі спінамі, яны штурхаюць адзін аднаго ўпартымі галовамі.

Вочы бугаёў лыпаюцца з дзікай цяраплівацю. Пярэднія ногі шукаюць пункт апоры і шырокія схіленыя шыі грузна згінаюцца направа і налева. Раптам Рыжы адступае. Ён ступіў некалькі крокаў назад і ўцякае. Але Падласы не дазваляе дэзертыравць. Ён перасякае дарогу. То адзін, то другі напружваюць свае сілы, пакуль Рыжы не паддаецца, коўзаецца, валіцца ў прыдарожную канаву і перакульваецца дагары нагамі.

Поўсяла сочыць за бойкай гэтых двух бугаёў.

— Калгасны, сорамна!

— У Падласага яшчэ трымаецца кулацкая юха—Хімкіна юха!

— Вось бугая выгадаваў!

Рыжы ачухаўся. Не паддаецца... Вылазіць з канавы забруджаны, запэчканы. Аспярожліва рашуча наступае на Падласага. Зноў упіраюцца цвёрдыя, бычыныя ілбы. Зноў коўзаюцца ногі і шукаюць пункт апоры на вільготным лужку. І зноў раз'яраны бугаі.

— Ну, калгасны наш, лупі!

— Не, Хімкін стада не выпусціць!

— Рыжанькі, маладзенькі, давай!

— Не, Хімкін яшчэ жывы!

— Узялі, калі трэба было... Выслалі ці не?

— Але гэта ўжо не Хімкін—Падласы наш!

— Наш, але ўсё-ткі Хімкін.

— Дзве сілы змагаюцца за стада,—хітра заўважыў селянін...—Хай ведае карова, хто над ёю гаспадар.

— Дурны, як бот,—атрымаў ён адказ збоку.

— Чаго лаешся!. Што я сказаў?.. Над стадам павінен быць адзін гаспадар... Так гавару, ці не? Плявузгаеш і нічога не разумееш.

* * *

Мы атрымалі наказ з агітцянніка: калі трэба, можам у гэтай вёсцы зазначаць. Рэлін ухапіўся за гэту прапанову. Ён кажа, што неабходна тут застацца. Гэта зробіць добрае ўражанне на мясцовы актыў. Можна будзе правесці некалькі лішніх гутарак. Але я не надта захоплены інтымнымі гутаркамі. Цікава атрымаецца, калі мне прыпадзе начаваць якраз у каго-небудзь з тых сялян, якія фігуруюць у ілюстрацыях Рэлінскай насценгазеты.

Цяпер я ўжо ўпэўнены, што Рэлінскі заказ выкананы нядрэнна. Пасля работы ў калгасную канцылярыю пачалі збірацца калгаснікі, калгасніцы і, галоўным чынам, моладзь. Ад майго плаката не адыходзяць, мацаюць яго рукамі, аглядаюць мяне, прыглядаюцца да партрэтаў, чытаюць тэкст, хіхікаюць, смяюцца, жартуюць. Адзін з тых, што папаліся ў мае рукі, Цімох, зарагатаў. Але, рагочучы, ён падышоў да мяне, сказаў:

— Ты сталы чалавек,—а займаешся гэтакім глупствам. Я нават свайму хлапу не дазволіў-бы займацца падобнай пэчканінай... Каб гэта зрабіў мой сын, я скуру злупіў-бы з яго... Чаго тут лынды б'еш? Дахаты ідзі, над бацькам пакуль што не дазволю глуміцца. Пакуль што бацька цябе корміць.

А Сцёпка—сын пакрыўджанага—не адыходзіць ад мяне, не выпускае мяне з віду. Цікава, ён не сказаў бацьку пра тое, што яго тут размалявалі. Гэта яшчэ больш абурэа Цімоха.

Цяпер Сцёпкаў бацька пайшоў моцна абражаны і злосна-маўклівы, а хлапец застаўся тут, не кратаецца з месца.

— Чаму дахаты не ідзеш?—кравуўся я Сцёпкінага пляча.

Абавязкова зарысую гэтага хлопчыка ў свой альбом. Я тут завёў альбом.

— А вы, дзядзенька?—пытаецца Сцёпка.

— Я?

— Так, вы. Я-ж вас чакаю Вы-ж будзеце начаваць і вячэраць у нас. Вышла якраз так, як я меркаваў. Іду да Цімоха, а Рэліна няма. Ён пайшоў у суседнюю вёску.

Рэлін, я звар'яцею. Ты не страціў розуму, Рэлін? Ці ведаеш, што ты са мною зрабіў?—Я пайду начаваць да чалавека, якому столькі прыкрасцей учыніў. Ды яшчэ вячэраць. Звар'яцеў мой Рэлін. Не кратаюся з месца. А Сцёпка чакае, пакуль я пайду з ім.

— Ну, хадзем ужо,—тармосіць ён мяне.—Цямнее.

— Вось што, браток,—кажу я да Сцёпкі,—даведайся, дзе тут знаходзіцца другі брыгадзір, і прывядзі яго зараз-жа сюды... Скажы, што мастак яго чакае.

— Ён далёка адгэтуль, дзядзенька,—мармыча хлопчык.—Ну, хадзем ужо, хадзем!

Выходжу з праўлення. Зусім сцямнелася. Павявае вільготны ветрык. Збіраюцца хмары. Іду—куды я іду? Вячэраць і начаваць да чалавека, якога я ўвабраў у свае мядзведжыя лапы, у пух і прах сцёр.

Заходжу ў хату. Кабета, зусім яшчэ маладая, з круглым спакойным тварам, мітусіцца каля агню. Бачу толькі яе твар і срэбныя коліны завушніц, якія калышуцца на яе маленькіх вушках. Яе цень скача на шэрай сцяне. У хаце цёмна. Але стол, відаць, заслань белым абрусам. Агонь трашчыць, а ў скаварадзе нешта шыпіць.

— Вы, напэўна, прагаладаліся,—заўважвае гаспадыня,—і падае мне на скаварадзе пахучую, свежую яечню.

— А дзе гаспадар?—пытаюся.

— Гаспадар, мабыць, яшчэ не вярнуўся.

Жанчына нават не падазрае, што я, інтэлігент, даваенны чалавек, які начытаўся Надсона, Фруга і Сурыкава, зрабіў гэткае свінства.

Сядаю да стала, даўлюся кожным кавалкам. Хай бы ўжо прышоў гаспадар. Вось узрадуецца госцем. Прагоніць к д'ябалу.

Пытаюся Сцёпкі, дзе бацька. Хлопчык сядзіць з боку задумны, заклапочаны. У яго, Сцёпкі, відаць таксама назолены сэрца. Ён адказвае:

— Бацька пайшоў глядзець коняй.

— Бацька злуецца на мяне, Сцёпка?

— Злуецца... Дужа не любіць, калі яго высмейваюць.

Не дакранаюся больш да вячэры. Гаспадыня моцна ўстрыжана. Яна зграбае вугалле на прыпечку і засмучона гаворыць:

— Вы не дрывыклі да нашай яды... Яйкі свежыя... Ну, дык выпіце малака.

Расчыняюцца дзверы сяней. Чакаю гаспадара, чалавека, якога кроўна пакрыўдзіў. Ён панура заходзіць у хату. Падыходзіць да стала і адразу бачыць, што я і не паспытаў вячэры.

— Раней размалёўвалі мяне, а тут—у маёй хаце—зноў абраз, пагарджаеце ядой... Можа есці балцесья?.. Атруты тут няма... Глядзіце, буду есці сам.

Насуваецца ноч. У хаце добра пацямнела. Гаснуць апошнія іскры, апошні прысак на прыпечку. Гаспадыня маўчыць. Не падыходзіць да стала, ні слова не гаворыць. Яна адчувае, што з мужам цяпер нельга размаўляць. Сын сядзіць і не адважваецца падыйсці да бацькі. Сам гаспадар, плячысты, дужы з пацямнеўшым тварам, выпроствае рукі да скаварады і пхае ў рот велізарныя кавалкі хлеба, макнуўшы іх загадзя ў растоплены тлушч. Мяне ўжо болей не запрашае, есць сам. Глытае апошні кавалак, аблізвае губы, языком падбірае ў дэсны папаўшыя крошкі... Падсоўвае да сябе паліваны кубак, налівае малака і падносіць да ірта.

— Піце малако!—толькі гэтыя два словы кінуў ён мне. Зноў ціха ў хаце. Гаспадыня ўстае, прыбірае са стала, усё робіць моўчкі. Насулася ноч. За вакном голыя бярозы калышуцца, крэхчуць. Не адважваюся запытацца, чаму не запальваюць агню. Думаю, што ноч яшчэ доўгая, што я засуджаны на цемру і трывогу. Падлічаю: да раніцы засталася не менш пяці-шасці гадзін, спаць не прыдзецца. Я вырашыў наглядаць, што, цікава, будзе рабіць гаспадар пасля вячэры. Сцерагу гаспадара, вачэй з яго не спускаю. Ён падыходзіць да печы, скручвае ў цемры папяросу, рукамі раскапвае прысак, закурвае, выгуквае:

— Пара спаць!

Жонка ўзрадавалася, пачуўшы гэтае слова. Яна расчыняе куфар, выцягвае кажух, зрэбную посцілку, ставіць побач да сценкі два зэдлікі і рыхтуе мне пасцель.

Гаспадар скідае з ног цяжкія боты, сцягвае самаробны шарсцяны каптан і ўлазіць у ложка.

Цяпер якраз не шкодзіць цемра, думаю сабе, і кладуся на сваю пасцель, у камашах, у вопратцы.

Ляжу сабе з расплюшчанымі вачыма і чую, як Сцёпка шэпчацца са сваёй маткай. Я пачуў (і моцна ўзрадаваўся), што гаспадар захроп. Прыпамінаю, колькі непрыемнасцей і бяссонных начэй прычыніў мне рэлінскі храп. Але зараз моцны сон Цімоха супакойвае мяне. Пакуль гаспадар спіць—я зусім спакойны.

На печы не сціхае гаворка маткі са Сцёлкам. Я ўпэўнены, што яны гавораць пра мяне. Чую, як матка душыцца смехам. Яны абодва смялеюць, бадзёраюць. Мабыць, я тут маю справу з „саюзнікамі“. Яны таксама рады, што гаспадар моцна заснуў.

Што за грэх учыніў гэты чалавек, які так смачна спіць у сваёй хаце. Ну, спазніўся на работу, затрымаў брыгаду, але-ж ён цэлы дзень гараваў і дзеля таго, што Рэлін толькі раз паказаўся, гэты жалезны чалавек прыналеў, пастараўся. Ці патрэбна было ўмешвацца ў гэту справу мне, аджыўшаму чалавеку, мне, які месяц таму назад, існаваў пастолькі, паколькі атрымліваў хлебную картку. Гэта я выехаў у вёску на веснавую сяўбу—нешта тут няясна.

Гаспадыня заснула. Сцёлкі таксама не чуваць. Гадзіннік мерна адстуквае свае хрыплаватыя крокі. Ён аднатонны. Не адбівае часу. Цікае над галавою бесперапынна. Устаю—вобмацкам шукаю стрэлкі. Дзве гадзіны. Да ўсходу сонца—дзве гадзіны.

Хутаюся з галавой у сваё паліто. Адчуваю змораную цяплыню. Змора ахоплівае ўсю маю істоту. Зараз засну. Дык прыходзіць сюды стары яўраў у янотавай футры і наступае на мяне з вымаганнямі. Тармосіць. Не дае заснуць. Ён помсціцца. Лезе ў твар сваёй біблейскай барадой, брыдка лаецца:

— Свет смяецца з вас,—крычыць ён да мяне, як да глухога. У мяне бракуе мужнасці паслаць яго да д'ябала. Ляжу, як звязаны, а ён здзекуецца, мучыць мяне, не дае ўлежаць.

— Уставай, найвялікшы з ізраіляў, уставай!

Збіраю апошнія сілы, адштурхваю яго ад сябе, прачынаюся.

Каля мяне стаіць Рэлін.

— Вам спаць хочацца... Спачуваю... Зрабіце так, як я,—абліцесь сянюлзёнай вадою—і сон як рукой зніме!

Гаспадар ўжо няма. Гаспадыні таксама не відаць. Толькі адзін Сцёпка спіць, расцягнуўшыся на печы. Аглядаюся. На сценах—дзіцячыя малюнкi. Дзеці круцяцца ў карагодзе з мядзведзем. Мне падабаецца гэта работа. Медзвяжатнік...

— Бачыце, бачыце, у якую хату вы папалі—да мастакоў,—радуецца Рэлін і падганяе мяне, каб хутчэй апрагнуўся. Мы абодва павінны прысутнічаць пры выхадзе на работу.

— Гаспадар шалее з за карыкатуры,—кажу.

— Гэта добра,—весялее Рэлін...—Ведаеце, што будзеце рабіць сёння? Вам прыдзецца намаляваць двух ударнікаў... Сёння ўводзім чырвоную дошку.

— Я не сплюшчыў вачэй,—апавядаю Рэліну.

— Вы-ж вельмі добра спалі,—радуецца Рэлін і падае мне пінжак.

— Але калі я заснуў?

Рэлін не чуе, што да яго гавораць, а складае план чырвонай дошкі, якую я павінен зрабіць. Раіцца са мною—можа вывесіць яе разам з насценгазетай. Ён бачыць, што я збянтэжаны. Пацяшае:

— А калі Цімох заслужыць, дык ён яшчэ нападзе на чырвоную дошку... Зразумелі?

З Рэліным дагаварыўся. Застаюся тут працаваць да сьнеданьня—тут спакойна і ціха. У хаце толькі Сцёпка. Ён смачна спіць, звiснуўшы галавой за край печы. Мне хочацца падняцца і паправіць яму падушку. Але не раблю гэтага. Не хачу будзіць Сцёпкі.

Гаспадар зайшоў у хату. Маўчыць, становіцца ля мяне, аглядае мае прылады—я тут маю паперу, пэндзі, туш, акварэль, нават масляную фарбу.

Стаю перад гаспадаром, як школьнік. Адчуваю сябе няёмка ў яго прысутнасці. Чакаю, пакуль ён пойдзе, але Цімох не кратаецца з месца, а Рэлін заходзіць, паглядае на гадзiннік, нервуецца.

— Тут табе добра будзе працаваць,—заўважае гаспадар і, зірнуўшы на сына:

— Сцёпка, уставай!

Хлопец пераварочваецца, спалохана расчыняе вочы, прыглядаецца да мяне, нібы ўпершыню ўгледзеў, і ссоўваецца з печы на пяколак, а з пяколка на падлогу—выспаны, ружовы, са скудлачанай галавой.

— Пакажы таварышу свае сшыткі,—камандуе бацька, і хлопец знімае з паліцы шырокія сшыткі для малявання, падае бацьку.

Рэлін крычыць ужо з вуліцы:

— Спознімся!

Гаспадар моўчкі падае мне сшыткі і выходзіць з хаты. Застаюся са Сцёпкам адзін у хаце—лепей не трэба.

І што гэта сталася з гаспадаром—не магу зразумець.

— А хто цябе вучыць? — пытаюся, перагортваючы Сцёпкіны сшыткі.

— Настаўніца.

— Яна малюе?

— Яна добра ўмее маляваць. Цяпер яна хварэе. Учора не прышла на заняткі... Вот стары партрэт... Мой дзед.

Партрэт вісіць разам з абразамі. Я не заўважыў яго. Падыходжу і слупянею з нечаканасці. Дзе гэта я знаходжуся? Што гэта робіцца

са мною? Сваім вачам не веру. Мой партрэт. Мая работа... якую я рабіў дваццаць з нечым гадоў таму назад.

— Даўно ў вас вісіць гэты партрэт?—пытаюся ў Сцёпкі.

— Вельмі даўно,—адказвае хлопчык.—Настаўніца апавядала нам, што партрэт маляваў адзін мастак-яўрэй, які працаваў у пана... Калі пан уцёк, ён пакінуў сваю маемасць, і бацька забраў дзеда да хаты.

— А дзед жыве?

— Жыве.

26-га красавіка

Аказваецца, знаходжуся чатыры вярсты ад Падброддзя, дзе я працаваў дваццаць з нечым гадоў таму назад.

Я прыехаў сюды ў пачатку вясны. Яна была тады цёплай, ранняй, не такой, як цяпер. Мяне сустрэў пан, а пані выйшла на балкон і навяла на мяне свой ларнет. Пан скоса агледзеў мой паношаны касцюм, бедны багаж і з пачуццём шкадавання загадаў адвесці мяне ў флігель. Я зайшоў у пакой, у якім магла-б схвацца ўся хатка разам з дахам, дзе я выгадаваўся.

Я амаль нічога не рабіў у гэтым маёнтку. Да позняга лета я маляваў пана і паню. Пані пакутвала ад мігрэні—у гэткія дні яна не пазіравала. Пан быў таксама заняты. У мяне тут часам з'яўлялася адчуванне нявольніка. Да мяне заходзіў упраўляючы маёнткам. Ён кожны раз намякаў, што хацеў-бы, каб я напісаў з яго партрэт.—Гэта трэба прарабіць тайком,—казаў ён,—пакручваючы свае даўгія вусы, бліскучыя і тлустыя ад фіксатуара.

Тады я намалюваў гэтага дзеда. Пазнаёміўся я з ім у той час, калі ён вызваліў са шкоды карову. Мне хацелася тады даць закончаны малюнак пад назвай: „У шкодзе“. У гэтым малюнку павінен быў фігураваць гэты дзед у той самы момант, калі ён выплачваў адкупныя за сваю карову, але ў мяне не хапіла смеласці выканаць гэта. Мой пакой часта наведвалі, і я ўсёроўна не змог-бы закончыць работы.

Вось дзе знаходжуся я з агітцягніком.

(Канец будзе ў наступным нумары)

З яўрэйскай мовы пераклаў
Ізраэль Плаўнік

НА ШЛЯХАХ ТВОРЧАЙ ПЕРАБУДОВЫ

Постанова ЦК ВКП(б) ад 23 красавіка 1932 г. аб перабудове літаратурна-мастацкіх арганізацый поўнасьцю датычыцца і да ўкраінскай савецкай літаратуры.

Асноўныя недахопы РАПП і ВоАПП знайшлі сваё адлюстраванне і ў рабоце пролетарскіх арганізацый УССР—Усеўкраінскага саюза пролетарскіх пісьменнікаў „ВУСПП“ і „Маладняка“.

Групаўшчына, неразуменне задач паварота да актуальных праблем сучаснасці, недаацэнка творчасці савецкіх пісьменнікаў і праяўленне ў адносінах да яе лявацкага вульгарызатарства, тэарэтычныя памылкі,—усё гэта было характэрна для ВУСПП і „Маладняка“ апошняга перыяда іх існавання.

Цалкам абураючы артыкул аб савецкім паэце М. Церэшчэнка напісаў П. Колеснік, які праявіў недапушчальны лібералізм у адносінах да „Невяліччай драмы“ В. Підмогільнага, але які з імклівай „артадоксіяй“ накінуўся на М. Церэшчэнка, параўноўваючы яго вершы з выказваннямі буржуазнай прэсы.

За апошнія гады існавання „ВУСПП“ (1931—32 г.) нямала „заезжательских“ артыкулаў і нататак з'явілася ў украінскай „Літаратурнай газеце“. Усе яны будаваліся па старому ўзору—адшукваліся „ідэалагічна-нявытрыманыя“ выказванні адмоўных герояў таго або іншага твора і выказванні прыпісваліся самім аўтарам. У лепшым выпадку давалася крытыка па прыцыпу: што аўтар не паказаў.

Тэарызаваны вульгарызатарскай крытыкай пісьменнік, паспешна ўстаўляў у свае творы спецыяльныя „тлумачэнні“ для крытыкі, якія ў папулярнай форме паказвалі сутнасць апісваемых ім падзей, пералічвалі ўсе грамадскія арганізацыі і гэтым самым энарок спрашчалі псіхалогію персанажаў. Практыкавалася ВУСППаўскай крытыкай таксама захвальванне пісьменнікаў сваёй групы, што, зразумела, мала садзейнічала творчаму росту літаратуры.

Творчая перабудова украінскай савецкай літаратуры адбывалася ва ўмовах абвостранай класавай барацьбы.

Палітычныя двурушнікі, буржуазныя перараджэнцы, агенты класавага ворага расставілі сваю агентуру і на ўчастку літаратуры. Пад кіраўніцтвам партыі буржуазныя нацыяналісты былі канчаткова выкрыты, як контррэвалюцыянеры, якія рыхтавалі інтэрвенцыю супроць СССР. Досыць яскрава выявілася і сутнасць нацыяналістычнага ўхіла Скрыпніка, які змыкаўся з нацыяналістычнай контррэвалюцыяй і інтэрвенцыянісцкай буржуазіяй.

Савецкія пісьменнікі, якія падпалі пад уплыў нацыяналізма, павінны былі ўлічыць вопыт класавай барацьбы на новым этапе і зразумець, куды вядзе нацыяналістычны шлях развіцця літаратуры, які старанна рэкламаваўся Хвільевым і іншымі агентамі буржуазнага нацыяналізма.

У гэтых умовах стаць на платформу савецкай улады—гэта азначае рашуча парваць з нацыяналістычным лагерам і яго ідэалогіяй. Палітычныя разыходжанні з нацыяналізмам былі неабходнай прадпасылкай творчай перабудовы той часткі пісьменнікаў, якая ў мінулым уваходзіла ў нацыяналістычныя літаратурныя арганізацыі ці змыкалася з імі.

У сваіх палітычных выступленнях і ў мастацкіх творах рад пісьменнікаў дэкларавалі разрыў са сваімі ранейшымі літаратурна-палітычнымі ўстаноўкамі, падмацоўваючы дэкларацыі сваёй творчай практыкай.

На актуальным матэрыяле класавай барацьбы і соцыялістычнага будаўніцтва асноўныя кадры савецкай літаратуры, якія актыўна змагаліся супроць нацыяналізма, стварылі рад новых твораў. На аснове актыўнага ўдзела ў практыцы класавай барацьбы і соцыялістычнага будаўніцтва савецкія пісьменнікі паказалі не толькі ідэйны, але і творчы рост, як мастакі, якія павышаюць соцыялістычную якасць савецкай літаратуры.

Паварот да актуальнай тэматыкі соцыялістычнага будаўніцтва ўзняў на больш высокі ідэйна-мастацкі ўзровень творчасць рада украінскіх паэтаў, як старога пакалення, так і больш маладых.

Соцыялістычнаму будаўніцтву прысвячае цыкл вершаў „Чэрнігаў“ П. Тычына.

„Мой сябра рабочы волзіць мяне па гораду і расказвае“—так называецца першы верш зборніка. П. Тычына паказвае, як рэвалюцыя змяняе не толькі выгляд буйных індустрыяльных цэнтраў, але і глыбокай перыферыі, ломіць застарэлыя патрыярхальныя ўстоі, стварае новае жыццё, узбагачанае творчай думкай будаўнікоў соцыялістычнай грамады.

Де хілілась вербичка у полі,
Там тепер паротягове депо.
Проходят рейки через по
Летят историю историю
Учора ще-ж „раби“.
Сьогодні глянь, як твердо творять
Філософію доби.
Через річку лініву ісайну
Що мутна-ж та розслаблена уся
Нова вже мисль явилася
Мережно-птужна стекла й стисла
Мисль напоріста
Перекинулась повісла
В формі дужого моста“.

Рэвалюцыйную пераробку правінцыяльнага ў мінулым Чэрнігава П. Тычына падае ў цеснай сувязі з агульным фронтам класавай барацьбы, як частку соцыялістычнага цэлага.

У цыкле „Чэрнігаў“ вы знойдзеце вершы аб 1905 годзе і памфлеты супроць „родненькіх паноў“, „сукіных сабак“, якія скачуць заганіцай танец тэрора, сатыру на саюзніка замежнай буржуазіі—школьнікаў і гімн большэвізму, які зганяе са свайго шляху апошніх прадстаўнікоў старога ладу.

Справа не толькі ў соцыялістычнай пераробцы Чэрнігава—„Старая Украіна“ павінна пераіначыцца і П. Тычына абвяшчае „патрыётам“ і „мяшчанам“, што „не супакоімся мы да таго часу, пакуль з поля ўвесь бур’ян не будзе вырван“, ён клянецца „клятваю жалезнай, што ні адзін вораг не выратуецца“ ад рукі рэвалюцыі.

Ліберальны і гуманны ў мінулым, паэт знаходзіць яркія фарбы для перадачы пафаса класавай нянавісці.

Калі ў ранейшых сваіх вершах П. Тычына часта карыстаўся абстрактна сімвалічнымі абагульненнямі (алегарычныя вобразы плуга, ветра з Украіны), дык у цыклі „Чэрнігаў“ ён вельмі часта будзе абагульненні на канкрэтным матэрыяле.

Паварот да класавай практыкі соцыялістычнага будаўніцтва (у Тычыны з'яўляюцца і вершы, напісаныя ў калгасах з прычыны канкрэтных і разам з тым тыповых падзей калгаснага жыцця) дапамагае паэту па-новаму і больш поўна, чым на папярэніх этапах свайго творчага развіцця, асмысліць вядучыя тэндэнцыі рэвалюцыйнай рэчаіснасці. Невыпадкова ў яго новых вершах паўтараецца тэма партыі, а апошні зборнік выходзіць над назвай „Партыя вядзе“:

Проти мурів, проти молу,
В нас бадьорість комсамолу...
Ще й підмога йде:
З більшовицької ери
Піонеры, піонеры,
Партія веде.
Партія веде.

Складанасць творчага паварота П. Тычыны заключаецца ў тым, што Тычына—паэт вялікай своеасаблівай мастацкай культуры, якая складалася гадамі. Яму трэба празерыць элементы гэтай культуры на новым матэрыяле, у святле новых задач паказаа соцыялістычнай рэчаіснасці з тым, каб не толькі захаваць, але і развіць лепшыя творчыя асаблівасці сваёй паэзіі.

Не разумеючы ўсёй складанасці задач творчай перабудовы такога своеасаблівага паэта, як П. Тычына, некаторыя крытыкі, і як гэта не дзіўна, самі паэты проста абмінаюць гэтую праблему і абвінавачваюць усю новую паэзію П. Тычына ў схематызме і паўтарэнні старых устаноўак і прыёмаў.

Сапраўды асваенне новага матэрыяла, выпрацоўка новага падыхода да яго не даецца Тычыне без цяжкасцей: у яго можна знайсці элементы схематызма ў паказе рэвалюцыйнай рэчаіснасці і элементы падкрэсленага публіцыстычнага словатворства:

„Нехай Европа кумкає,
А в нас одна лиш думка є:
Одна, одна турбація
Традыцій підрізання
Колектывізація.—

Але ў той-жа час Тычына бярэ правільную ўстаноўку на захаванне ў сваёй паэзіі навейшага перыяда характэрнай для яго музычнасці, спалучэння мастацкай прастаты з высокай фармальнай арганізаванасцю верша.

Пародыйныя матывы плясавой песні ўрываюцца ў сатырычныя памфлеты П. Тычыны, прысвечаныя „укр-варшаўскаму смеццю“ („обервися порося на карася“); у такім-жа песенным стылі, які нагадвае вядомыя кампазіцыі Тычыны на тэксты „Слова аб палку Ігаравым“, паказаны перажыванні дзяўчыны-трактарысткі:

Дим димок ад машин
Мов дівочі літа...
Не той тепер Миргород
Хорол-річка не та.
Літом я робіла в полі,
А як вснижило тіль-тіль,
Я товаришок питала
Поступала ув артіль.

Песенна-лірычная форма верша атрымлівае драматычнае гучанне, калі паэт паказвае сутычку трактарысткі Алесі Кулік і яе таварышоў з справацыраваным кулакамі натоўпам жанчы, якія спрабавалі сарваць калгаснае ворыва.

П. Тычына своеасабліва перадае пафас і героіку рэвалюцыі, але дадатныя рысы яго паэзіі навейшага перыяда не здымаюць неабходнасці барацьбы за перамаганне элементаў схэматызма і дэкларацыйнасці, мясцамі захаванага яшчэ эстэцтва і „адваротнага боку“ эстэцтва—наўмыснага „апрашчэння“ і агрублення вобраза.

Блізкі да Тычыны па метаду асваення савецкай рэчаіснасці М. Церэшчэнка за апошнія гады не выступаў з новымі зборнікамі вершаў, але ён выпусціў ітогавую (за 10 год) кнігу „Паэзіі“, якая паказвае багаты і цікавы шлях паэта да асваення рэвалюцыйнага матэрыяла. Церэшчэнка напісаў рад больш позніх вершаў, якія часткова вышлі ў рускім перакладзе (выдавецтва „Советская литература“). Паколькі мы ўжо давалі агульную характарыстыку творчага шляху М. Церэшчэнка, абмяжувемся толькі аналізам апошняга этапу развіцця паэта, які прадстаўлен у кнізе „Паэзіі“ цыкламі „Рэспубліка“ і „Парыў“, а таксама радам новых вершаў. Як і П. Тычына, М. Церэшчэнка, пераходзячы да тэматыкі соцыялістычнага будаўніцтва, захоўвае свае індывідуальныя творчыя асаблівасці, у прыватнасці схільнасць да сімвалічнай абстрактцыі, якая павінна перадаць вялікасць і размах рэвалюцыі, раскрыць яе асаблівы, глыбокі сэнс.

Ноткі сімвалізма ўносяць элемент непатрэбнага „отстранення“ у паказ героікі соцыялістычнага будаўніцтва, часамі нават крыху затуюць асноўную рэвалюцыйную ідэю твора. Так, напрыклад, мяркуючы па пачатку верша „Рэспубліка“ можна думаць, што паэт сумняваецца ў шляхах рэвалюцыі, хоць фактычна (калі ўзяць верш цалкам) гутарка ідзе аб пафасе соцыялістычнай працы.

Тыя вершы М. Церэшчэнка, дзе ён падае мастацкае абагульненне на аснове канкрэтнага паказа рэвалюцыі і яе людзей, больш поўна раскрываюць сутнасць савецкай рэчаіснасці, чым усякія „стыхійніцкія“ алегорыі.

У гэтым кірунку развіваецца і сам М. Церэшчэнка, як і П. Тычына, у тых выпадках, калі ён звяртаецца да практыкі соцыялістычнага будаўніцтва (асабліва гэта імкненне вызваліцца ад традыцый сімвалізма праяўляецца ў новых вершах. М. Церэшчэнка, напісаных пасля пастановы ЦК ВКП(б) ад 23 красавіка 1932 г.).

Новыя вершы М. Церэшчэнка сведчаць аб яго далейшым мастацкім росце.

М. Церэшчэнка ўнікае наўмыснай публіцыстычнасці, характэрных для яго ў мінулым праявіў.

Лірычныя лозунгі, якія сустракаюцца ў М. Церэшчэнкі і ў яго новых вершах, уваходзяць у вобразную тканіну паэзіі, а не застаюцца публіцыстычнымі прывескамі да яе:

Спіннівся поїзд серед поля.
— Чого стоїш,
Затримає рух?
Не зупинятися ніколи
Серед найбільших завірюх!
Такое мое постійне гасло
Що непакоїть кожну мить.

Творчая перабудова савецкай літаратуры выклікала да жыцця і раданачальніка украінскага футурызма М. Семенко, які пасля доўгага маўчання рашыў перайсці ад традыцыйнай для яго „дэструкцыі“

мастацтва да „канструкцыйных“ задач выкарыстання паэзіі ў інтарэсах гераічнай барацьбы за соцыялізм.

М. Семенко вяртаецца ў літаратуру праз газету. Ён выдае зборнік „публіцыстычных вершаў“—„Міжнародныя справы“, які стаіць ужо на больш высокім ідэйна-мастацкім узроўні, чым старыя „каблепаэмы“ М. Семенко, напісаныя ў аднаўленчы перыяд.

У новым зборніку М. Семенко працуе над жанрам соцыяльнай лірыкі, спалучаючы агітацыйнасць, палітычную заостранасць вершаў з мастацкай вобразнасцю:

Далеко, далеко
в штормах
океан
просторы піявых
шпиль
хлюпається в рифах
экзотики туман,
бурі
й тропичный штиль.
Філіпіні,
Гавайя,
Коралові
Острови...
А в нас—
Дніпро, мовляв,
Ворскла и Жмеринка
...Стосуються й нас-це
Знаете ви?
Маневри
Тихоокеанского флоту Америки!

(„Уступны верш“ з цыкла „Амерыканскія апавяданні“).

„Эго-футурыст“ і крайні індывідуаліст, які прысвечыў вялікую частку нават сваёй найбольш яскравай рэвалюцыйнай паэмы „Тав. Сонца“ уласнай асобе, у „Амерыканскіх апавяданнях“ звяртаецца да аб'ектыўнай рэчаіснасці—паказвае амерыканскіх пролетарыяў (Джон, які працуе ў СССР, і яго таварыш Джэкобсон, які застаўся на радзіме), у цікавай і арыгінальнай форме перапіскі сяброў паказвае працэс рэвалюцыянізацыі іх свядомасці. Джон, які сумняваецца ў творчых магчымасцях Савецкага Саюза, ператвараецца ў актыўнага будаўніка соцыялізма, а яго калега Джэкобсон—у барацьбіта за пролетарскую рэвалюцыю ў Амерыцы. У зборнік М. Семенко ўваходзяць і лірычныя памфлеты, накіраваныя супроць капіталістычнага Захада—дасціпная пародыя на прамову Гітлера і інш. Ужо на канкрэтным факце класовай барацьбы М. Семенко раскрывае соцыяльную сутнасць капіталістычнага ладу, паказваючы пры гэтым канкрэтную спецыфіку буржуазнай „дзяржаўнасці“ і яе афіцыйнай ідэалогіі ў пэўнай краіне. М. Семенко намацаваў метады вырашэння асноўнай для яго праблемы—спалучэння ўласцівага яму фармальнага наватарства ў духу „левай“ паэзіі з соцыяльна-заостраным рэвалюцыйным зместам.

Праблема формы і зместа з'яўляецца вадзвычайна актуальнай для розных плыняў і адценняў сучаснай украінскай савецкай паэзіі, яна робіцца прадметам ажыўленай дыскусіі паэтаў розных кірункаў. Так, напрыклад, у украінскай „Літаратурнай газеце“ з'явіўся артыкул аднаго з прадстаўнікоў старога пакалення украінскай паэзіі М. Рыльскага, у якім ён абараняе дакладны, арганізаваны верш ад нападаў прыхільнікаў „раздэрганнага і всклякоченага“ верблюда („Нататкі паэта“, Украінская „Літаратурная газета“, № 12 ад 18/IV—34 г.).

Праблема вершаванай формы становіць сабою не толькі тэарэ-

тычную цікавасць. Мы ўжо гаварылі аб тым, што рад буйных савецкіх паэтаў, якія сталі на шлях перабудовы, адчувае на сабе ўяўленне старых літаратурных напрамкаў, якія перашкаджаюць перадачы якасна новай спецыфікі савецкай рэчаіснасці.

Мы-б не далі поўнага уяўлення аб своеасаблівасці шляхоў перабудовы старога пакалення украінскай савецкай літаратуры, калі-б не сказалі аб новай прадукцыі М. Рыльскага, аднаго з ідэолагаў буржуазна-нацыяналістычнай групы „неокласікаў“ ў мінулым.

Апошні зборнік М. Рыльскага „Знак терезів“ адкрываецца прадуманай і дакладна сфармуляванай, па параграфам „Дэкларацыяй абавязкаў паэта і грамадзяніна“, дзе М. Рыльскі заяўляе аб разрыве з ідэйна-творчымі пазіцыямі рэакцыйнай ізаляцыі ад савецкай рэчаіснасці, характэрнай для буржуазна-нацыяналістычных прыхільнікаў „чыстага мастацтва“.

§ 1. Мусиш ти знати, з ким
Виступаеш у лаві.
Мусиш відати ім
Обрати й тони яскраві,
Мусиш сває ім'я
Там написати ясна,
Де мільйонне сіяє
Клас.

Паэт заклікае „ачышчаць шлях для новай тэматыкі“, сцвярджае, што „нацыя толькі трамплін да яднання ўсіх нацый“, вітае маладую „змену“, проціпастаўляе савецкую рэчаіснасць капіталізму (цыклы „На тым беразе“ і „На гэтым беразе“), але асноўная праблема, якая стаіць перад Рыльскім, і якую ён у зборніку „Знак терезів“ яшчэ не вырашыў—гэта знайсці новыя мастацкія сродкі для вырашэння дэклараванага паэтам ідэйнага паварота.

Нове життя, новага прэгне слова,
А де знайши, як дати плоть и кров?

Гэту праблему наўрад ці можна вырашыць па рэцэпту самога паэта паломніцтва на завод, па вырабу цвікоў, што на вуліцы Андрэя Заліўнога. І вуліцу трэба выбіраць больш новую, і нельга абмяжоўвацца дэкларацыямі аб перабудове і публіцыстычнай схемай у трактоўцы рэвалюцыйных матываў. Іменна гэты першы этап перабудовы і характарызуе многія вершы М. Рыльскага накшталт яго „Гімнаў працы і сонцу“ ці найўнага проціпастаўлення паднявольнай працы старадаўніх нявольніц „разумным паслухмяным машынам“ соцыялістычнага прадпрыемства. Вельмі прымітыўныя часамі і „рэвалюцыйныя“ вобразы М. Рыльскага накшталт „гіганцкай розы-колектыў“. М. Рыльскі ў сваёй перабудове праходзіць этап, які ўжо даўно прайшлі рад іншых савецкіх паэтаў.

Каб дагнаць далёка пайшоўшую наперад савецкую літаратуру, М. Рыльскаму трэба яшчэ шмат папрацаваць над сваім ідэянатворчым пераўзбраеннем. Да рэчы і ў першай пасля двух дзесяткаў гадоў літаратурнай работы на аснове старых традыцый перабудоўчай кнізе „Знак терезів“ (дарэчы гэты вобраз няўдала сімвалізуе нашу эпоху) можна знайсці не толькі дэкларацыі, але і намётку паэзіі новага соцыяльнага тучання.

Так М. Рыльскі модернізуе свае ўлюбёныя матывы лірыкі прыроды, выражаючы ў старой форме новыя для яго настроі:

То змарка набіжить, і брызне дож кропистий,
Ясною вільгістю оббрижавиш цвітінь,
То сонце выглене ласково-променисте,

Знов сховаються, і знову дож і тіль.
 Живи, разгортайся, липкий зелений листе,
 Бувай, нове життя серед могил і тіль,
 А ти заблуканий, забудь життя двохисте,
 Пісні одспіванні одспіваним покинь*.

Цікавя таксама тья вершы М. Рыльскага, дзе ён па-новаму падыходзіць да гістарычнай тэматыкі, якая таксама займала ў яго творчасці вялікае месца.

У вершы „Спаборніцтва“ М. Рыльскі класічным вобразам вайны (у стылю палоген Леанарда-да-Вінчы і Мікель Анджэло) проціпастаўляе карціну мірнай радасці працоўных, якія вярнуліся пераможцамі з апошняга боя супроць капіталістычных драпежнікаў.

За апошнія гады з новымі зборнікамі вершаў выступілі комсамольскія і маладзёжныя паэты: П. Усенка, Л. Первомайскі, І. Семіваліс, І. Вірган, А. Кіпштэйн і іншыя.

П. Усенка аднавіў творчую работу пасля доўгага перапынку.

Адразу-ж за ітогавым зборнікам „Паэзія“ (1922—1932 гг.) ён выдаў кнігу „Лірыка боя“, у якой сабраны яго новыя вершы. Асноўнае для „Лірыкі боя“—пераход ад простага і часамі прымітыўнай песеннай формы да больш складанай і кваліфікаванай, рознастайнай па сваёй структуры.

У зборніку „Лірыка боя“ П. Усенка апярэжуе драматызаванымі рытмамі, якія змяняюцца і перадаюць дынаміку мыслі паэта, напружанасць дзеяння.

Любімая тэма П. Усенка—паказ магутных сацыяльных сутычак (імперыялістычная і грамадзянская вайна), якія прыводзяць у рух шырокія масы.

У гэтых вершах шмат яшчэ абстракцыі, схематызма, але Усенка можа і некалькімі штрыхамі даць адчуць спецыфіку ваеннай абстаноўкі:

А сніг на чэрнь та на Чернодзя
 Із білім хрускотом ляга—
 Полкі п'дцягваюць поводдзя
 Перед бойовищем заграв.

 І враг—ті-та-ті!..
 По конях! По конях!
 (Світніки густі..
 На ворога білога, прямо, в рейд
 Вперед!
 уперед!
 уперед!
 уперед!
 И гьуться загати
 Ворожого стану.
 Ми врага в море,
 Товарищу Сталин,
 І сотні на конях,
 І цюкот підков.
 — Веде нас товарищ,
 Віталь Примоков!

(„Рейд червоних козаків—Фатех Понир“).

Энергічныя рытмы верша, моцна і эканомна пабудаваныя вобразы вельмі добра перадаюць каларыт кавалерыйскай атакі, напружанасць і героіку боя.

Асноўныя цяжасці для П. Усенка пачынаюцца тады, калі ён бярэцца за тэматыку сацыялістычнага будаўніцтва, адчуваецца, што яму, як і раду другіх маладых паэтаў, не хапае дэталёвага ведання матэ-

рыялу. Не гаворачы ўжо аб рыфмаваных лозунгах, накішталт „гарма-нізацыі“, нават вершы П. Усенка пабудаваны на канкрэтным матэрыяле („Карты пяцігодак“, „Сонцастан“), надта агульныя і павярховыя, іх вобразы губляюць свежасць і арыгінальнасць, робяцца штучнымі: „Заірзалі на лугах плугі“ „Мудрасць барацьбы напампоўвае“ (ад слова „помпа“—насос і г. д.).

Павярхоўнае, схематычнае ўяўленне аб сацыялістычным будаўніцтве ўласціва і Л. Первамайскаму, не гаворачы ўжо аб тым, што матывы будаўніцтва сустракаюцца ў яго вершах даволі рэдка.

Значную частку свайго новага зборніка „Пралог да гары“ Л. Первамайскі прысвячае Паміру, „Харкаўскім элегіям“, дэкларацыйнай лірыцы, якая вызначае адносіны паэта да сучаснасці і розных філасофскіх праблем.

Кожны з такіх вершаў сам па сабе цікавы з пункту погляду выяўлення псіхалагічнага тыпа прадстаўніка маладога пакалення рэвалюцыйнай інтэлігенцыі (Л. Первамайскі гаворыць аб сабе, што ён „новых людзей новая падобнасць“, але ўзятыя ўсе разам, яны ствараюць даволі аднастайнае ўражанне, бо далей паказа свайго „я“ ў розных, па сутнасці падобных адзін да аднаго варыянтах у сваёй „філасофскай“ лірыцы не ідзе.

Влітку року цюго дзе'яцьсот трыдцать другога
Я блукав на памірскіх стежках,
Я сідіти звик на коні
Я дивитись звик на високу межу виднокругу
І бачити сонце, що висить у даліні,
Блискуче і звичне, як бомба, що абвисала
По'сок мій тугий.
І тоді тільки я зрозумів
Гору та височінь.
З рознахнутих стаєнь,
Виривалися вітри з ущелин.
Не сразу-б я міг,
Розповісти про те, що можна тільки відчути
В самому собі що з'являється раз на віку.

На фоне прыгожага Паміра, у эфектнай позе бясстрашнага змага-гара супроць стыхіі прадстаўляе сябе аўтар чытачу.

У „Харкаўскіх элегіях“ гэтае-ж аўтарскае „я“ ахутваецца дымкай суму, паэт шкадуе аб „вясёлай маладосці“, якая была паэту „на радасць і на бяду“.

Філасофскія сентэнцыі Л. Первамайскага сфармуляваны зазвычай тонка і эфектна, але даволі павярхоўна і часамі шаблонна.

Прэтэнцыёзнасць—другая рыса, якая зніжае дзейнасць і мастацкую пераканальнасць філасофскіх абагульненняў Л. Первамайскага. Яму больш удаюцца вершы аб канкрэтных падзеях і тыпах рэвалюцыі, напрыклад, аб скромным комсамольскім актывісце Чыкаленка, вобраз якога пададзен аўтарам з вялікай цяплынёй і паэтычным чуццём:

Мы носили гвинтівку
в ос ніх
голодных паходах.
Мы сворбали борщ!
з куркульского казана,
мы не знали про полив,
чи злякаю стриманий подих
І далекою, стежкою
жалю
збентежений
нас обминав.
Мы співали пісень

на замислених відпочинках.
Голас твій
був не кращий
за всі голоси
і вчинки твої.—
Це були звичайні вчинки листя
як звичайне буває листя
яворів чи осин.

(„НЕСПОДІВАНА МАТИ“).

Аригінальна пададзен вобраз „нечаканай маці“ Чыкаленка, якая з'явілася, як снег на галаву, у ячэйку і прад'явіла свае правы на памершага сына.

Гэтага ведання рэволюцыйнай рэчаіснасці Л. Первамайскаму, аднак, часта не хапае і тады ён зварачаецца да дэкларацый і к „беспредметнаму—лірызму“, праз які прарываюцца ноткі „ячества“ (гэтай рысе паэзіі Л. Первамайскага, дарэчы сказаць, наследуе хто-ні-хто з літаратурнай моладзі, напрыклад Л. Копштэйн).

Адсюль няроўнасць паэзіі Л. Первамайскага, частая змена яркай соцыяльна-актуальнай і арыгінальнай лірыкі з перапевамі агульнавядомых літаратурных матываў.

Як і куды расце маладое пакаленне паэтаў невейшага перыяда? Менш за ўсё трэба іхнюю творчасць падводзіць пад якую-небудзь загадзя ўстаноўленую схему, але было б няправільным не заўважваць некаторых агульных тэндэнцый развіцця маладой паэзіі і цяжкасцей яе росту.

Літаратурная моладзь шырока ахапляе соцыяльна-актуальны матэрыял.

Соцыялістычная індустрыялізацыя і пераробка вёскі, інтэрнацыянальныя матывы (Чырвоная армія, праблема новага побыта і новага чалавека — любімая тэматыка А. Копштэйна („Жадаем, імкнемся, можам“, 1933 г.), І. Семівалоса („Мой заклік“, 1934 г.), І. Віргана („Узброеная лірыка“, 1934 г.).

Тэматычны размах гэтых паэтаў, аднак, далёка не заўсёды спалучаецца з глыбінёй асваення матэрыяла. Калі чытаеш вершы І. Семівалоса, А. Копштэйна, прысвечаныя соцыялістычнаму будаўніцтву, дык раней за ўсё кідаецца ў вочы, што паэты ўвогуле правільна пералічаюць асноўныя адзнакі будаўніцтва, часамі нават аперыруюць фактычнымі данымі (І. Семівалос напісаў цыкл лірычных вершаў, якія паказваюць розныя этапы Днепроўскага будаўніцтва: „Слаборніцтва берагоў“, „Праток“, „Пляцоўка А“ і г. д.), але пры ўсім гэтым паэты коўзаюцца па паверхні, не ўмеюць расказваць цікава, не выяўляюць характэрных асаблівасцей матэрыяла, аб якім яны пішуць.

Гэтую заўвагу можна аднесці і да цыкла чырвонаармейскіх вершаў І. Віргана. Добрасумленна, часамі нават з залішняй дэталізацыяй паказвае ён які-небудзь падход, эпізоды з жыцця Чырвонай арміі, але не ўмее з ўсяго гэтага матэрыяла выбраць істотнае і перадаць яго ў мастацкай форме.

У рэзультате атрымліваецца лірычная фактаграфія.

Хваробы росту маладой паэзіі паступова перамагаюцца. З большым ці меншым поспехам маладыя паэты пачынаюць авалодваць майстэрствам мастацкага абагульнення.

У зборніку А. Копштэйна ёсць узорная ў гэтых адносінах паэма „Англіійская мова“, дзе на канкрэтным факце (англійскія маракі дапамагаюць рускім рабочым датэрмінова пагрузіць параход і атрымаць устаноўленую прэмію валютай) паказана інтэрнацыянальная салідарнасць рабочага класа.

На канкрэтным матэрыяле сучаснай вёскі ставіць праблему старога і новага І. Вірган.

Соцыялістычная пераробка вёскі не толькі пераіначвае яе традыцыйныя пейзажы (дом комуны на фоне „зацейлівага лабірынта—вулак, якія прыводзяць у нейчы агарод“), але і ператварае людзей з учарашніх дробных уласнікаў ва ўдарнікаў соцыялістычнага земляробства. Новыя, соцыялістычныя адносіны да працы прымушаюць дзяўчыну, якая спазнілася на выхад у поле, пакутліва перажываць свой прагул („Загулялася“). Ператвараецца ў ударніцу старая бабуля, якая разумее розніцу паміж ранейшым прыгонам і цяперашняй соцыялістычнай працай.

Пачуццё агульнай адказнасці за работу ў калгасе прымушае загадчыка гаспадаркі ваража паглядаць на хмарку, бо яна пагражае сарваць малацьбу. Лірыка Віргана сапраўды узброена веданнем людзей, уменнем арыгінальна і па-новаму падыйсці да тэмы, і ў гэтых адносінах І. Вірган ярка вылучаецца сярод іншых маладых паэтаў.

Наогул-жа літаратурная моладзь (да яе неабходна залічыць і рабочых-ударнікаў) значна пасунулася наперад у творчых адносінах і зрабілася актыўным удзельнікам барацьбы за творчую перабудову літаратуры.

(Канец у 11 нумары).

БЕЛАРУСКІ ДРУГІ ДЗЯРЖАЎНЫ ТЭАТР

ДРУГІ ПЕРЫЯД ПРАЦЫ БДзТ-2

СЕЗОН 1927-1928 г.

Зусім зразумела, што стаўшы з першых крокаў сваёй працы на няправільныя пазіцыі, тэатр зайшоў у тупік. Разрыў, які атрымаўся паміж тэатрам і глядачом, прыводзіў справу да свайго лагічнага канца, а імянна да смерці тэатра, як мастацкага калектыва, бо „пастаянныя прыхільнікі Беларускага тэатра“ не маглі быць базай для яго існавання, ды і самыя гэтыя „прыхільнікі“ з кожным новым крокам паспяховага соцыялістычнага будаўніцтва ўсё больш і больш трацілі глебу пад нагамі. Адным словам, тэатр або павінен быў перабудавацца, або загінуць як мастацкі калектыў.

Пратэсты пролетарскай грамадскасці і асабліва тое, што тэатрам непасрэдна заняўся ЦК КП(б)Б, прымусіла НКА змяніць кіраўніцтва тэатрам. Гэта быў першы крок да аздараўлення маладога тэатральнага арганізма.

Наступным крокам павінна была быць рэзкая перамена рэпертуарнай палітыкі. Справа ў тым, што тагачаснае кіраўніцтва НКА заняла самую рашучую лінію на недапушчэнне на сцэну беларускага тэатра рускай і асабліва рускай савецкай драматургіі. Што заўгодна—толькі не руская і не савецкая драматургія. Гэта было адно са звенняў агульнай лініі беларускай контррэвалюцыі на адрыв беларускай культуры ад рускай савецкай культуры, з арыентацыяй замест яе на заходнееўрапейскую і ў прыватнасці на польскую буржуазную культуру. І ўжо змененаму кіраўніцтву тэатра давялося вытрымаць надзвычайна вялікае супраціўленне НКА пры адборы рэпертуара для наступных пастановак. Аднак, дзякуючы падтрыманню пролетарскай грамадскасці, і ў прыватнасці тав. Кнорына, тэатру ўдалося ўключыць для працы тэатра вядомую ўжо ў той час на рускай сцэне п'есу Б. Лаўрэнева „Разлом“.

Пастаноўкай „Разлома“, без перапамялячэння можна сказаць, пачалася новая эра ў тэатры. Нездарма пасля „Разлом“ быў не толькі любімым спектаклем працоўнага глядача, але і любімым спектаклем лепшай часткі акторскага калектыва. Гэты спектакль трымаўся на сцэне тэатра да самых апошніх дзён.

Пастаноўка „Разлома“ была даручана маладому маскоўскаму рэжысёру С. Г. Разанаву. Аформлен спектакль мастаком-архітэктарам Г. Гольцам, які з гэтага спектакля цесна ўвайшоў у творчую працу БДзТ-2. Музыка была напісана кампазітарам Палавінкіным. Увесь спектакль быў аформлен ва ўмоўна-рэалістычных тонах, аднак, ужо сам матэрыял спектакля вымагаў ад тэатра новага падыхода да яго трактоўкі. Гэты матэрыял быў настолькі рэалістычным, што прымяненне ранейшых метадаў працы было ўжо немагчымым. Гэта яшчэ лішні раз пацвярджала палажэнне, што характар рэпертуара ў вельмі моцнай меры вызначае характар і самога тэатра. Аднак, зусім зразумела, што такі рэзкі пераход не даўся тэатру дарам: актор, прывычаеы да роляў усякага роду „надземных“ персанажаў, не зусім

спраўляўся з персанажамі зямнымі, асабліва такімі, як матрос Гадун і ўвогуле матросы з „Зары“. Адсюль яшчэ слабасць распрацоўкі паасобных роляў: цяжка было, глядзеўшы спектакль, сказаць, хто з актораў зрабіў ролю лепш, які з персанажаў больш яскравы ў акторскай інтэрпрэтацыі. Затое ўвесь спектакль быў зроблен роўна, ён вызначаўся роўнасцю акторскага ансамбля і асабліва злаганым быў у масавых сценах, якія тэатру і рэжысёру ўдаліся безумоўна.

Такі паварот тэатра да рэвалюцыйнай драматургіі быў сустрэты пролетарскай грамадскасцю з надзвычайнай прыхільнасцю і нават, больш таго, з уздымам, за якім часам не заўважаліся „першародныя“ грахі тэатра. Першай адзнакай такой змены адносінаў да тэатра быў масавы паход гледача ў тэатр. „Разлом“ ішоў фактычна да канца сезона ў Менску пры перапоўненай зале, прычым рэзка змянілася і аблічча гледача,—гэта быў пераважна рабочы менскіх фабрык і заводаў.

Не менш уважліва да новай пастаноўкі аднёсся і пролетарскі друк. „Звязда“ амаль на другі дзень пасля прэм’еры пісала ў рэцэнзіі Льва Літвінава: „Шырокія масы працоўных павінны і будуць бачыць гэты звонкі спектакль, які свежыць бадзёрасцю марскога ветра, а тэатр павінен памятаць, што „Разлом“ ёсць і яго „разлом“—што гэта піонер новага шляху, і трэба зараз узяць цвёрдую ўстаноўку на п’есы сацыяльнай тэматыкі, пільна прыгледзецца да выбара фармальнага ўзора спектакля ў цэлым і ігры актораў. Па-першае, пабольш самакрытыкі, па-другое, пабольш культуры і майстэрства, ігры і пастаноўкі, па-трэцяе, стварэння арыгінальнага рэвалюцыйнага рэпертуара, па-чацвертае, сувязь з савецкай грамадскасцю—вось лозунгі для БДзТ-2—адной з багацейшых крыніц тэатральнай культуры ў БССР („Разлом“—„Звязда“ 103(2910), 6 мая 1928 г.).

Б. Аршанскі ў цэнтральнай яўрэйскай газеце БССР „Акцябр“ з прычыны новай пастаноўкі БДзТ-2 пісаў: „Увогуле тэатр вышаў з гэтай небяспекі. Як першая п’еса, на якой малады тэатр павінен быў пераламаць сябе і пераскочыць ад „отвлеченной“ і голай формы на канкрэтны змест,—яна цалкам удалася. Тэатр даў нам пафас эпохі. Ён перанёс нас у распаленую атмасферу таго часу. Другі і трэці акты, як па зместу, так і па рэжысёрскай трактоўцы і ігры актораў—лепшыя акты. Яны запальваюць гледача нечуваным рэвалюцыйным энтузіязмам, яны ўцягваюць яго ў падзеі, яны кроўна зацікаўліваюць яго лёсам сваіх галоўных герояў, яны ўцягваюць яго ў ігру... Паказ асвятляе, запальвае. Ён прымушае з вялікай сімпатыяй і чуласцю адносіцца да маладога тэатра, які востра і сумленна павярнуўся тварам да маё.

Гэта першы пачатак новай эры ў нашым БДзТ-2. І таму такі, што ў тэатры новая эра, неабходна дапамагчы яму ў яго працы на новым шляху, неабходна ахоўваць яго ад тых небяспек, якія могуць давесці яго да ступені правінцыяльнага тэатра, якія не дадуць яму развівацца і паглыбляць тыя фармальныя дасягненні, якія ён мае“.

Як недахопы тэатра друк адзначаў некаторую неаднастайнасць стылю спектакля. Так, напрыклад, калі ролі ўсіх станоўчых персанажаў былі страктаваны рэалістычна, дык адмоўныя (адмірал, матрос-дэлегат, эсэр, Швач) былі страктаваны некалькі шаржыравана і нават гратэскова (асабліва дэлегацыя з адміралам). Быў яшчэ нанос тэй плыні, якая ў свой час даволі шырока была распаўсюджана і атрымала назву сценак „разложения буржуазіі“. Так была страктавана ў спектаклі сцена ў доме камандзіра крэйсера Берсенева.

Пасля „Разлома“ у БДзТ-2, між іншым і ў другіх тэатрах, вельмі востра паўстала праблема рэпертуара. Справа ў тым, што ў гэты час

мы амаль не мелі высокаякаснай беларускай савецкай драматургіі. У рускай драматургіі пасля своеасаблівага ўздыму восенню 1927 г. таксама панавала некаторае зацішша. Выбіраць асабліва не было з чаго. Таму БДзТ-2 спыніўся на досыць прымітыўнай, але на той час актуальнай, п'есе рускага драматурга Юр'іна „Калі спяваюць пеўні“.

Змест гэтай п'есы не складаны. У Германію варочаецца з падарожжа ў СССР рабочая дэлегацыя, у сваім складзе пераважна соцыял-дэмакратычная. Рабочыя гэтай дэлегацыі Ландэцкі, Шаф, работніца Марта і канцылярыст Блюменаў, пабыўшы ў СССР, убачылі сваімі вачыма, наколькі іх абманвала соцыял-дэмакратыя, ствараючы навакол краіны соцыялізма кучу самай нахабнай хлусні і правакацыі. Дэлегаты, асабліва Ландэцкі і Марта, узрушаны ўсім бачаным і збіраюцца расказаць пра гэта паслаўшым іх рабочым. Такі настрой дэлегатаў страшна непакоіць кіраўніцтва соцыял-дэмакратычнай арганізацыі, на чале з прафесарам Гальбэ, дзяльцом Райнеке і вышыбайлай Курцам. Не менш непакоіць настрой дэлегатаў і фабрыканта Мегелькраўта. Каб сарваць мітынгі, прымусіць дэлегатаў гаварыць не тое, што яны бачылі, а тое, чаго хочацца соцыял-дэмакратам і іх гаспадару Мегелькраўту, пускаюцца ў ход усе сродкі. Паступова, але досыць лёгка, здаецца Блюменаў, пазней, ад страху перад беспрацоўем і голадам сваёй сям'і здаецца і стары Шаф. І толькі Ландэцкі непрымлімы. Тады навакол яго ствараецца атмасфера таго, што ён нібы падкуплен. Подкупамі і пагрозамі соцыял-дэмакраты прымушаюць засведчыць гэта дэлегатаў Шафа і Блюменава. Згаджаецца на такое пацверджанне і Марта. Соцыял-дэмакратам актыўна дапамагае ў гэтай правакацыі фабрыкант Мегелькраўт. Прафесар Гальбэ, „правадыр“ партыі, увесь час жадае „і невинность соблюсти и капитал приобрести“. „Абарона“ інтарэсаў рабочых не перашкаджае яму прыняць у падарунак ад фабрыканта Мегелькраўта праз яго дачку аўтамабіль. Пра гэта ведае кітаец-комуніст У-Чан-Фан, які перадачу аўтамабіля лідэру соцыял-дэмакраты Гальбэ зафатаграфаван. Соцыял-дэмакраты лічаць справу ўладжанай і смела ідуць на рабочы сход, на якім Ландэцкі павінен рабіць свой даклад. На сходзе соцыял-дэмакратам абвешчаюць аб тым, што Ландэцкі падкуплен. Гэта сцвярджаюць Блюменаў і, пасля доўгага хістання, Шаф. Марта, якая назнарок прыкінулася згоднай з кіраўніцтвам соцыял-дэмакратычнай партыі, у самы крытычны момант выкрывае правакацыю, а У-Чан-Фан сваімі фотаздымкамі даказвае падкупнасць на першы погляд непадкупнага лідэра партыі прафесара Гальбэ. Ландэцкі рэабілітаваны. У-Чан-Фан у захапленні хоча сказаць, што і для нямецкіх рабочых скоро настане зара, але не знаходзіць слоў і кажа, што скоро і ў нас настане час, калі „спяваюць пеўні“. Адсюль назва п'есы.

Як бачым, нават па зместу п'еса была досыць прымітыўнай. Вобразы ў ёй былі намечаны схематычна. Усё гэта не давала матэрыяла для акторскага і рэжысёрскага майстэрства. Аднак, нават пры ўсіх гэтых хібах п'есы трэба прызнаць выбар яе тэатрам правільным, паколькі гэта п'еса працягвала занятую ад „Разлома“ тэатрам лінію пераключэння на рэвалюцыйную драматургію.

Ставіў п'есу малады рэжысёр тэатра, вылучаны з акторскага калектыва М. Міцкевіч. Аформлен спектакль, дарэчы, вельмі ўдала мастаком архітэктарам Г. Іольцам, музыка дырыжэра тэатра І. Гітгарца. Такім чынам і другой асаблівасцю характэрны гэты спектакль — гэта вылучэннем кіруючых кадраў з самога калектыва тэатра.

К часу паставоўкі „Калі спяваюць пеўні“ сам тэатр быў яшчэ на нейкім пераломе. На-першае, горшыя традыцыі мхатаўшчыны не былі

яшчэ выжыты, па-другое, ужо амаль увесь акторскі калектыў пераканаўся, і пастаноўка „Разлома“ яскрава пацвердзіла, што толькі ў новым рэволюцыйным рэпертуары трэба шукаць выхада з таго тупіка, да якога дайшоў тэатр к часу пастаноўкі „Апраметнай“, стаўшы з гэтай п'есай на мяжы антысавецкага тэатра. Прызвычаены і выхаваны на перадачы драбнюткіх нюансаў разнастайных перажыванняў актор ужо ў „Разломе“ павінен быў працаваць па-інакшаму, робячы вобраз шырокімі мазкамі, тым больш, што самы матэрыял „Разлома“ не даваў магчымасці такой нюансіроўкі. „Калі спяваюць пеўні“ была яшчэ больш схематычнай. Трэба было знаходзіць выхад. Гэты выхад быў знойдзены ў... фармалізме, які і пазней, як убачым, складаў і складае галоўную небяспеку на шляху гэтага тэатра. Гэты фармалізм у першую чаргу сказаўся ў трактоўцы адмоўных вобразаў. Гальбэ, Райнеке, Курц былі страктаваны ў плане масак у процілегласць станоўчым вобразам Ландэцкага, Марты, У-Чан-Фана і часткова Шафа. Ён, нарэшце, гэты фармалізм сказаўся ў цэлым шэрагу прыёмаў, якія не ўскрывалі сутнасці паводзін і падзей людзей, а адыгрываліся на вонкавых эфектах паасобных палажэнняў. Аднак і гэты спектакль пазней ў сілу проста актуальнасці ў той час сваёй тэматыкі прыхільна прымаўся рабочым глядачом.

Пастаноўкай „Калі спяваюць пеўні“ скончыўся другі сезон працы БДзТ-2.

Вынікі гэтага сезона:

1) Тэатр сур'ёзна пачаў перабудоўвацца, становячыся з аплота контррэволюцыйнае нацдэмаўшчыны сапраўдным савецкім тэатрам. Гэтая перабудова была вынікам жорсткай крытыкі пазіцыі тэатра пролетарскаю грамадскасцю.

2) Творча тэатр пачаў зжываць дрэнныя традыцыі мхатаўскай культуры, крытычна адносіцца да яе і шукаць новага шляху ў сінтэзе сваёй школы і сучаснага рэпертуара, прычым у працэсе гэтых шуканняў выявіў наяўнасць фармалістычных тэндэнцый.

3) Тэатр паступова пачаў набліжацца да рабочага глядача, лічыцца з ім і на яго пераважна працаваць.

4) Тэатр, як і ўсе іншыя тэатры ў тую пару, перажываў рэпертуарны крызіс і сваіх драматургаў яшчэ не знайшоў—не выхаваў.

Трэці сезон працы 1928-1929 гг.

(Гомель-Магілёў)

Трэці сезон сваёй працы БДзТ-2 распачаў у Гомелі.

У рэпертуар гэтага сезона са старых пастановак былі ўключаны „Цар Максімільян“, „Сон у летнюю ноч“, „У мінулы час“, „Каля тэрасы“ (у новай рэдакцыі і апрацоўцы), „Разлом“, „Калі спяваюць пеўні“ і вечар мініатур. З новых пастановак былі абвешчаны „На прадвесні“ Ільінскага, „Рэйкі гудуць“ Кіршона, „Гайавата“ Огнёва.

Сезон быў годам далейшага пералома ў працы БДзТ-2 і характарызаваўся асабліва жорсткаю барацьбою на ўсіх участках мастацтва і культуры ў БССР.

Ужо ў перыяд незадоўга пасля пастаноўкі ў БДзТ-2 „Апраметнай“ і зараз-жа пасля пастаноўкі „Каля тэрасы“ на тэатральным фронце мела месца наглая вылазка нацыянал-дэмакратаў ва ўжо цытаваным месце „сямі“, а таксама ў артыкуле Тодара Глыбоцкага „Пра нашу крытыку“.

Восень 1928 г. характарызавалася далейшымі наглымі вылазкамі беларускай нацдэмаўшчыны на тэатральным фронце. Пачалося гэта

нібы з безабіднай рэцэнзіі таго-ж Тодара Глыбоцкага на пастаноўку ў БДзТ-1 п'есы Іванова „Бронецягнік“. У гэтай рэцэнзіі Т. Глыбоцкі ахайвае пастаноўку тэатра, прычым асноўным аргументам яго з'яўляецца тое, што нібы п'еса ўжо ўстарэла і, што беларускаму глядачу няма справы да таго, што рабілі і перажывалі сібірскія партызаны. Не атрымаўшы адпаведнага адпора, Глыбоцкі больш прама і адкрыта выступае са сваёй „праграмай“ у артыкуле „Даволі анекдотаў“. Тут ён, нібы дбаючы пра савецкі беларускі тэатр, піша: „Першым і самым грозным недахопам у нас з'яўляецца рэпертуарны голад. Няма п'ес, якія можна было-б прыняць да пастаноўкі ў нашым акадэмічным тэатры. П'ес няма... А калі мы паглядзім на тыя п'есы, што аказаліся годнымі, што мы ўбачым? Мы ўбачым пераклады, якія адышлі ў Маскве, ці ў Ленінградзе, наспелі там надакучыць ці ўстарэць. „Калі спяваюць пэўні“, „Луна злева“, „Мяцеж“, „Разлом“, „Бронецягнік“, „Савецкі чорт“—цэлая паводка, на якой, нібы ўбогія чаўны, хістаюцца паасобныя, заслугоўваючыя ўвагі (паколькі могуць заслугоўваць увагі ўсякія недаедкі) „Бронецягнік“ і „Разлом“—добрыя п'есы, яны стварылі эпоху ў расійскім тэатры. Але няўжо наш тэатр даў падпіску развіцця менавіта на тых этапах, якія дае нам расійскі тэатр. Чаму гэта беларускаму глядачу важней паднесці барацьбу сібірскіх партызанаў, чымся вывесці на сцэну сваіх барацьбітоў“. Такім чынам, канстатуячы недахоп рэпертуара, Глыбоцкі лічыць недаедкамі ўсё лепшае, што было ў той час у рускай савецкай драматургіі. Што-ж ён раіць нашым тэатрам замест маскоўскіх аб'едкаў? Гэта, па-першае, п'еса Ролана „Ваўкі“ („Гэта п'еса ставіць найглыбейшую праблему“), па-другое п'есу М. Зарэцкага „Віхор на балоце“ („П'есу варта было паставіць; яна і сваім зместам і кампазіцыяй куды больш адпавядала задачам тэатра, чымся ўстарэлая, напісаная „на выпадак“ п'еса „Калі спяваюць пэўні“), па-трэцяе „Пакрыўджаныя“ Родзевіча, па-чацвертае, „некаторыя з Купалавых п'ес“ і, нарэшце, п'есы украінскага рэпертуара („Калі ўжо так крута стала справа з уласным рэпертуарам, чаму не запазычыць некаторыя п'есы украінскага рэпертуара“).

Мы назнарок прывялі досыць доўгія вытрымкі з артыкула Глыбоцкага, бо ён, гэты артыкул, з'яўляецца поўнай праграмай беларускай контррэвалюцыйнай нацдэмаўшчыны ў дачыненні да беларускага тэатра.

Глыбоцкі ў гэтым артыкуле катэгарычна адмаўляе беларускаму тэатру ў праве мець якую-б там ні было сувязь з рускім тэатрам. А дзеля таго, што такая сувязь у першую чаргу магла быць ажыццёўленай праз рэпертуар, дык Глыбоцкі стараецца ў першую чаргу ашэльмаваць гэты рэпертуар, як „аб'едкі“ і як нецікавыя для працоўнага глядача Беларусі. Такім чынам, тут простая лінія на адрыв беларускай савецкай культуры ад культуры рускай, прычым культуры таксама савецкай. У „аб'едкі“ рускай драматургіі Глыбоцкі залічвае лепшыя для таго часу развіцця рускай савецкай драматургіі рэчы („Бронецягнік“, „Разлом“, „Мяцеж“), рэчы, якія былі этапнымі для таго часу. Ён ніяк не адносіць да „аб'едкаў“ такія рэчы, як „Зойкина квартира“, „Бег“ Булгакова ды інш. Тут поўная салідарнасць з былым дырэктарам Красінскім, які лічыў, што „Зойкина квартира“ і ёсць тое, па чым трэба раўняцца беларускай драматургіі.

Замест раўнення на пролетарскую Маскву, Глыбоцкі зусім выразна дае арыентыроўку на капіталістычны Захад. Праўда, на гэты раз ён гэта робіць так-жа завуалювана, як і ў сваёй навеле „Вечер з усходу“. Ён, бачыце, аб'ектам арыентыроўкі абірае імя Ролана, але гэта так толькі, для прыліку, асабліва, калі ўважліва прааналізаваць той твор („Ваўкі“), які ён раіць узяць у Ролана.

Глыбоцкі, вядома, за „самабытную“ драматургію. Ён раіць тэатрам „Віхор на балюце“ Зарэцкага, „Пакрыўджаныя“ Родзевіча і „некаторыя з Купалавых п’ес“. Вядома, што стварэнне арыгінальнай беларускай савецкай драматургіі задача пачэсная, аднак тое, што раіў Глыбоцкі, спадабалася яму іменна таму, што яно было „самабытным“. Што гэта так, стане зразумелым з кароткага пераказа хаця-б той-жа п’есы „Віхор на балюце“ Зарэцкага. Дзея адбываецца ў савецкім горадзе, праўда, як пабачым пазней, гэтае заключэнне можна зрабіць толькі таму, што ў аўтарскай рэмарцы да першай дзеі сказана, што яна адбываецца ў часе „першамайскага свята за горадам“. Здавалася-б, што ў савецкім горадзе павінны быць і савецкія людзі, аднак, іх у п’есе няма. Досыць аднаго толькі пералічэння дзейных асоб, каб пабачыць, што гэта так. Вось яны, гэтыя дзейныя асобы савецкага горада па Зарэцкаму: Барбара—гандлярка, Мяркуловіч—быўшы чыноўнік, Санька—шавец-п’янчужка, Васька—Дудзін, хлюст, бабка—Пілаціха-пляткарка, Нюся і Люся—мяшчаначкі. Мяшчане ў падзеі і ў фрэнчы і нарэшце, як станоўчыя персанажы, Даніла, які толькі і заняты, што сваімі амурнымі справамі, і Ганна—дзяўчына-работніца таксама не вельмі далёка адышоўшая ад Нюсі і Люсі, і толькі ў „масе“ дзейнічаюць рабочыя, комсамольцы, піонеры і інш. Аднак і іхняе „дзеянства“ гэта толькі праход па сцэне і абрамленне для асноўных персанажаў п’есы. Ужо толькі гэтага даволі, каб паказаць, што савецкі горад малюецца Зарэцкім, як горад былых чыноўнікаў, люмпен-пролетарыяў і мяшчан. Такая характарыстыка горада не далёка ад такой-жа характарыстыкі яго нацдэмаўскімі публіцыстамі. Што да Купалавых п’ес, дык яны ўсе вядомы і аб іх многа не варта гаварыць: гэта „Раскіданае гняздо“—напоўсімвалічная нацыяналістычная характарыстыка дарэволюцыйнай Беларусі і зусім акрэслена нацдэмаўская „Тутэйшыя“. „Пакрыўджаныя“ Родзевіча, апрача таго, што драматургічна слабая рэч, былі парочнымі і ў тым сэнсе, што давалі народніцка-нацдэмаўскую інтэрпрэтацыю вызваленчай барацьбы.

Вось якім быў той „самабытны“ рэпертуар, які раіў замест „маскоўскіх аб’едкаў“ беларускаму савецкаму тэатру „самабытны“ Глыбоцкі.

Глыбоцкі ў сваім праграмным па сутнасці выступленні быў далёка не адзіночкі. На яго артыкул безадкладна адгукнуўся другі барацьбіт за „самабытнасць“ З. Жылуновіч артыкулам „Заўвагі к часу“, у якім, між іншым, ён цалкам салідарызуецца з устаноўкамі Т. Глыбоцкага ў тэатральнай справе і з М. Зарэцкім па пытаннях кіно. „Нам здаецца, што ў тав. Глыбоцкага думкі блізкія і роўныя думкам М. Зарэцкага. Пастаноўка тая самая“—піша ён.

Такім чынам палітычны сэнс усіх выступленняў у так званай тэатральнай дыскусіі зводзіўся да наступных палажэнняў: першае, беларускі тэатр павінен адмовіцца ад якой-бы там ні было сувязі з тэатрам рускім, па-другое,—у сваёй працы ён павінен арыентавацца на заходне-еўрапейскую культуру (буржуазную, вядома), ён павінен выносіць на сцэну толькі самабытны рэпертуар, і чацвёртае, паколькі ўсё-ж гэтага самабытнага рэпертуара не хапае, можна запазычыць рэпертуар украінскі, вядома, блізкі сэрцу па сваіх устаноўках нацдэмаўскаму сэрцу. Такім чынам тут мы маем і пэўную кансалідацыю нацыяналістычных сіл і Беларусі і Украіны, што пазней было цалкам пацверджана арганізацыйнай сувяззю паміж СВУ і СББ.

Яшчэ адна дэталі. Ставячы пытанне аб самабытнасці беларускага тэатра, беларуская нацдэмаўшчына ахвяроўвала тэатр на мастацкі заняпад, на правінцыяльную абмежаванасць, бо самаізаляцыя ад перадавога ў свеце рускага савецкага тэатра інакшых вынікаў даць не магла.

Пры такіх умовах пачынаў сваю працу БДзТ-2 у 1928-1929 г.

Рашучы паварот яго на савецкую тэматыку, на выкарыстанне лепшага, што было ў той час у драматургіі братніх рэспублік, не выклікаў, вядома, асаблівага задавальнення ў нацдэмаўскіх крытыкаў і гледачоў. Характэрная дэталі. Калі да пастаноўкі „Разлома“ ў рэцэнзіях нацдэмаўскія крытыкі велічалі БДзТ-2, праўда, невядома чаму, акадэмічным, дык пасля пастаноўкі „Разлома“ і „Калі спяваюць пэўні“ гэты „чын“ з тэатра амаль здымаецца.

Выхаваны на досыць моцна прывіваемых у студыйны перыяд і першы перыяд працы нацыяналістычных тэорыйках, калектыў тэатра не мог не рэагаваць на выступленне Глыбоцкага. І калі фармальна ён асуджаў яго, з агаворкай, што „навошта так востра ставіць пытанне“, дык у практычнай рабоце праяўленні салідарнасці з Глыбоцкім былі досыць частымі і актыўнымі. Яны, гэтыя праяўленні, знаходзілі сваё выражэнне як у простым супраціўленні новаму рэпертуару, так і ў змаганні за трактоўку як паасобных вобразаў, так і цэлых п'ес.

Вось як характарызуе „Палеская праўда“ ўнутранае становішча тэатра незадоўга пасля „тэатральнай дыскусіі“: „яны хацелі бачыць у „На прадвесні“ „самабытную“ вёску гадоў на 40 назад; яны не хочуць бачыць новыя фактары сучаснай вёскі: класавую барацьбу, дыферэнцыяцыю і г. д.

На гэтай глебе рабіліся нават спробы папярэдзя апрацаваць грамадскую думку супроць гэтай пастаноўкі. Толькі пад аднадушным націскам пролетарскага гледача п'еса аднадушна прызнана ўдачнай, красачна перадаючай жыццё і быт сучаснай беларускай вёскі.

Зараз тэатр рыхтуе добрую п'есу з рускага рэвалюцыйнага рэпертуара—„Рэйкі гудуць“ Кіршона. Ці ўсё благапалучна ўнутры калектыва ў сувязі з гэтай безумоўна патрэбнай п'есай у нашым тэатры? Здаецца, што не.

Чым вытлумачыць сістэматычную траўлю, якая вядзецца некаторымі з тэатральнага калектыва і сім-тым па-за ім, супроць мастацкага кіраўніка тэатра. Нам скажуць, што гэта тлумачыцца буйным норавам некаторых актараў; магчыма што і гэта мае месца, але не гэта галоўнае. Галоўнае ў тым, адкуль ідзе карэнне гэтых „буйных нораваў“ і на якой глебе растуць гэтыя „буйныя норавы“. Мы катэгарычна лічым, што гэтыя „норавы“ на даны перыяд цвітуць на глебе „глыботчыны“...

Па сутнасці ідзе барацьба за другую ідэалагічную лінію ў тэатры, супроць таго зруху ў бок сучаснасці, які маецца ў тэатры за апошні год, пастаноўкай „Разлома“, „На прадвесні“ і другіх п'ес. І калі гэтая барацьба раней насіла глыбока скрыты характар, дык цяпер яна прымае легальныя формы, шляхам апрацоўкі грамадскай думкі, скарыстання друку і інш.“ („Палеская праўда“ № 287 (2573).

Як бачым, аналогія з агульным становішчам у часе „тэатральнай дыскусіі“ і з устаноўкамі Глыбоцкага поўная.

Першай новай пастаноўкай гэтага сезона ў БДзТ-2 была п'еса М. Ільінскага „На прадвесні“. Апрацаваная досыць слаба аўтарам, яна грунтоўна была перапрацавана мастацкім кіраўніком тэатра С. Г. Розанавым, які і ставіў гэтую рэч у тэатры пры мастацкім афармленні мастачкі Н. Айзенберг і музыцы маскоўскага кампазітара Оранскага. Змест гэтае п'есы не складаны. У глухую палескую вёску варочаецца дэмабілізаваны чырвонаармеец Платон. Вёска амаль цалкам у кулацкім засілі. — кулакі Мацей, які прыкрываецца шылдай серадняцтва, і былы крамнік Яўхім пакуль верхаводзяць усім. Платон абраны аднак сакратаром сельсовета, якім кіруе няўпэўнены ў

сабе серадняк Піліп. Сродкам эксплуатацыі ў Мацея з'яўляецца ягоны вятрак. Хлопцы-комсамольцы, на чале з Платонам, арганізуюцца, каб на ветраку пабудаваць электрычную станцыю. З запалам маладосці яны бяруцца за гэтую, на першы погляд, не так ужо і вялікую задачу. Яны праз свайго вынаходца Арцёма мараць нават пра той час, калі іх вёска будзе мець нават сваю радыёстанцыю, праз якую яны прымусяць Амерыку слухаць, як у іхняй вёсцы дзяўчаты спяваюць. Мацей у гэтым скромным мерапрыемстве бачыць пагібель для сябе і робіць правільную стаўку на дыскрэдытацыю ў першую чаргу Платона. Сітуацыя яму дапамагае. Платон, закаханы ў дачку старшыні сельсовета Параску, адначасова адчуваючы сябе недастаткова пісьменным, вучыцца ў мясцовай настаўніцы. Да Параскі заляцаецца адначасова з Платонам сын Мацея. Аднак Параска аддае перавагу Платону. Тады ў ход пускаецца вясковая пляткарка, варажбітка Порхаўна, якая паказвае Парасцы, што яе Платон ноччу сустракаецца з настаўніцай. Параска з-за рэўнасці згаджаецца выйсці замуж за сына кулака Антося. Адбываецца вяселле. У часе вяселля Платон сустракаецца з Параскай, і тут высвятляецца непаразуменне з настаўніцай: Платон саромеецца таго, што ён вучыцца, і таму сустракаецца з настаўніцай для заняткаў на млыне. Параска згаджаецца пакінуць свайго мужа і ісці да каханага ёю Платона. Сцэну гэтую падглядае Антось і, калі Платон ідзе ад Параскі па справах сельсовета, забівае яе. Кулацкая зграя прыпісвае забойства Платону з тым, каб яго дыскрэдытаваць, але пасля напружанай абстаноўкі справа высвятляецца і комсамольцы на чале з Платонам перамагаюць.

У п'есе, як бачым, дзве сюжэтныя лініі, але яны ўмела пераплятаюцца і дзейнічаюць адна на другую.

П'еса адлюстроўвала час, калі вёска толькі смутна падыходзіла да вялікага паварота і калі кулацкае засілле ў глухіх кутках было яшчэ досыць моцным. Яна, аднак, на вельмі нескладаных прыкладах (прымітыўная электрафікацыя), паказвала тыя маладыя і бадзёрыя сілы вёскі, якія пазней пад кіраўніцтвам партыі рабілі вялікую справу калектывізацыі вёскі, і таму яна хвалявала гледача, спадабалася яму. Па сваіх жанравых даных гэта была меладрама, аднак, напоўненая новым зместам, досыць далёкая ад заштампаванай слязлівай меладрамы старых часоў.

Пастаноўка „На прадвесні“ была сустрэта вельмі прыхільна крытыкай. Вось што пісаў пра пастаноўку рэцэнзент „Палескай праўды“: „Зрабіць сцэнічную п'есу жыцця вёскі, увогуле, нялёгка... Дынаміку гэтага жыцця (вясковага) улавіць не так лёгка. Але вось яно падгледжана і адлюстравана. Гэта савецкая па сутнасці вёска: тут калектывізацыя, перадавы чырвонаармеец, млын імя Чарвякова, радыё. Гэта беларуская вёска“ (И. Ивин. „На прадвесні“ ў БДзТ-2“, „Палеская праўда“, № 269, 1929 г.).

Таксама станоўча расцаніў гэтую пастаноўку тэатра і рабочы гледач. Ён, па-першае, быў самым актыўным наведвальнікам пастаноўкі, а таксама выказаў свае погляды на старонках той-жа „Палескай праўды“. Вось што пісалі гледачы пасля прэм'еры: „Калі глядзіш „На прадвесні“, яскрава бачыш новую вёску, у якой скрозь нараджаючае светлае жыццё праглядаюць цёмныя плямы старога быту“ (Бляхер і Аршанская, фабрыка „Везувій“). „Паглядзеўшы п'есу, магу сказаць, што тыя, хто гаворыць аб беларускім тэатры адмоўна, проста памыляюцца альбо наумысля займаюцца падрывам тэатра. На спектаклі гэтым не адчуваеш сябе стомленым, а гатовы глядзець да рання. Я нібы сядзеў не ў тэатры, а быў на вёсцы“ (Крыштафук,

„Рухавік рэвалюцыі“). У „На прадвесні“ вёска была, як яна ёсць. Цудоўна выканаў сваю ролю чырвонаармеец-адпускнік, які з'явіўся лепшым прыкладам ідэй, пастаўленых і правадзімых нашай партыяй у вёсцы. Раю ўсім рабочым паглядзець гэтую рэч, якая ў поўным сэнсе слова з'яўляецца мастацкай рэччу“ (Казелецкі, „Чырвоны мельнік“—„Палеская праўда“).

Так некалькі павышана ацаніў рабочы глядач Гомеля гэтую новую пастаноўку БДзТ-2. Гэтыя шчырыя, нават некалькі незаслужаныя пахвалы былі таму, што тэатр своечасова і шчыра па меры сваіх магчымасцей праўдзіва паказаў кавалак вясковага жыцця, жыцця, у якім ужо ў той час наспяваў вялікі пералом.

Пазней, калі жыццё далёка аперадзіла самыя смелыя меркаванні, калі вёска рашуча стала на шлях калектывізацыі, цэлы рад рэчаў, што паказваліся ў гэтай п'есе, вядома гучэў наіўна, але ж і п'еса была толькі пра „Прадвесне“, калі вялікая вясна толькі сабралася прыходзіць. Гэта ўлічваў і тэатр і імкнуўся асучасіць п'есу, але паколькі матэрыял п'есы быў зусім акрэслены, вядома з гэтай справы нічога, апрача „прыспасабленчаства“, выйсці не магло. І калі п'еса з гэтымі папраўкамі, страціўшы сваю свежасць і не набыўшы нічога, што яе асучасіла-б, была паказана ў 1931 г. у Маскве, дык крытыка расцаніла гэты спектакль адмоўна, назваўшы яго „запоздавай п'есой“. Гэта правільна да спектакля ў 1931 г. так сама, як правільна была і станоўчая ацэнка спектакля для 1928 г., калі ён упершыню быў паказаны рабочаму глядачу Гомеля.

Для другой пастаноўкі гэтага сезона тэатр абраў вядомую п'есу В. Кіршона „Рэйкі гудуць“. Пастаноўка гэтага спектакля была даручана С. Розанаву і К. Саннікаву, мастацкае афармленне спектакля Ю. Гольца і музыка Масолава. П'еса Кіршона добра знаёма працоўнаму глядачу. У ёй Кіршон вельмі ўдала паказаў тыя працэсы, якія адбываліся ў старой інтэлігенцыі, якая ў адной сваёй частцы ўсё мацней і мацней звязвала свой лёс з сацыялістычным будаўніцтвам і ў другой, страціўшы надзею на інтэрвенцыю і на „перараджэнне“ савецкай улады, перайшла ад метадаў сабатажа да метадаў простага шкодніцтва. У „Рэйках гудуць“ паказана пераважна гэта апошняя група. У вялікія чыгуначныя майстэрні вылучаецца дырэктарам рабочы Васіль Новікаў. Непрыхільна сустракаюць яго на новай пасадзе на прадпрыемстве ўсе, пачынаючы ад машыністкі і канчаючы галоўным інжынерам, які не можа прымірыцца з прыходам да кіраўніцтва „чумазага“. Навакол Новікава пачынае закручвацца вузел самых нізкіх інтрыг. Ворагі скарыстоўваюць усе сродкі,—і мяккацеласць інжынера-партыйца і слабасць старшыні заўкома і незадавальненне адсталых рабочых той дысцыплінай, якую пачынае ўводзіць на прадпрыемстве новы дырэктар. Скарыстоўваецца для гэтага і „галаваногі чалавек“—нэпман-Паршын. Адным словам, нялёгка прыходзіцца новаму дырэктару-вылучэнцу і інтрыгі ворагаў застаюцца не без поспеха. Новікаў арыштаваны, але непаразумеўнае высвятляецца і вызвалены Новікаў вяртаецца на прадпрыемства к моманту выпуску новага паравоза, які нібы ілюструе правільнасць занятай лініі дырэктарам Новікавым.

Упершыню „Рэйкі гудуць“ была паказана ў Маскоўскім тэатры МГСПС форменным чынам за некалькі дзён да вядомага шахцінскага працэса. Яна, гэтая п'еса, нібы прадбачыла той лагічны канец анты-савецкай інтэлігенцыі і таму была прынята з надзвычайна вялікім уздымам.

БДзТ—2 узяўся за пастаноўку гэтай п'есы некалькі пазней, а іменна восенню 1928 г., аднак і да гэтага часу п'еса не страціла сваёй вастраты.

Першы наказ п'есы быў прыўрочан да 10-гадовага юбілея абвяшчэння БССР, як своеасаблівы гімн сацыялістычнай індустрыялізацыі адсталай раней акраіны царскай Расіі.

Пастаноўка праводзілася ў цеснай сувязі і непасрэднай кансультацыі рабочых галоўных гомельскіх чыгуначных майстэрняў і акрамя гэтай новай якасці ў рабоце тэатра, да гэтага часу нябачанай у яго працы, выявілася і новая якасць. Звычайна праца тэатра над новымі пастаноўкамі была вельмі маруднай і цягнулася часам месяцамі. Паставіўшы перад сабою задачу даць новы спектакль да гадавіны існавання БССР, калектыў тэатра пачаў працаваць сапраўды па-новаму: пастаноўка была рэалізавана за 2 месяцы, тэрмін нечуваны для БДзТ-2.

Гэты спектакль быў сустрэты рабочым глядачом яшчэ з большым уздымам, чым „Разлом“ і „На прадвесні“, бо гэта была амаль першая пастаноўка індустрыяльнай, калі так можна сказаць, п'есы на сцэне беларускага савецкага тэатра.

Вось як расцэньваўся гэты спектакль „Палескай праўдай“ і рабочым глядачом: „Дзве надзвычайна вялікай важнасці праблемы закрануты Кіршонам ў п'есе „Рэйкі гудуць“. Па-першае, шкодніцтва той часткі тэхнічнай інтэлігенцыі, якая пасля вядомага ўсім мінулага года працэса атрымала ганебную клічку „шахцінцаў“, і, па-другое, цяжкасці, якімі суправаджаецца прыцягненне сярэднякоў рабочых да кіраўніцтва народнай гаспадаркай, г. зн. па-просту цяжкасці вылучэння... Варта адзначыць з вялікім задавальненнем, што ўсе ролі былі вельмі ўважліва зроблены, нават тыя, якім аўтар не даў моцнага тэмпераменту (паасобины інжынеры), гучэлі нотамі вялікай жыццёвасці. Можна сказаць нават, што ніводная роля не прапала для глядача... Калі ўлічыць тэрміновасць пастаноўкі і тое, што „Рэйкі“ — першая ў рэпертуары БДзТ-2 вытворча-бытавая п'еса, трэба прызнаць яе поспех вельмі значным і поўнацю заслужаным“. „У гэтай пастаноўцы характэрна адлюстраваны асноўныя моманты ў рабоце нашых заводаў у перыяд разрухі. Роля фабзавкомшчыка, які не ўжываецца з новым дырэктарам, хоча заваяваць танны аўтарытэт у рабочых, які не лічыцца ні з чым — абмалявана добра. Ужо зараз, некаторых нашых работнікаў, якія жадаюць „падработаць“ на гэтым танным аўтарытэце, пасылаюць павучыцца на пастаноўцы „Рэйкі гудуць“ (А. Казіміраў, дэпо-сартыровачная). „З тэхнічнага боку сцэна надзвычайна добра абстаўлена. Абстаноўка завода пераконвае глядача, што гэта сапраўдны завод і паравоз“. (Косой, фабрыка „Окцябр“ — „Палеская праўда“ № 7, 10 студзеня 1929 г.).

Аднак рабочы глядач адзначаў тут-жа і недахопы як п'есы, так і пастаноўкі тэатра. Ён быў незадаволены некаторай стылявой эклектычнасцю ў афармленні спектакля і, у прыватнасці, сцэн на кватэры нэпмана Паршына, дзе ўсё было занадта шаржыравана і насіла на сабе сляды аналагічнай трактоўкі тэатрам адмоўных персанажаў у п'есе „Калі спяваюць пеўні“. Скардзіўся глядач і на некаторую зацяжку паасобных сцэн. Так ці інакш пастаноўкай „Рэйкі гудуць“ тэатр замацоўваў лінію, занятую з часу пастаноўкі „Разлома“, і дасягаў новых поспехаў.

Пастаноўкай „Рэйкі гудуць“ тэатр закончыў свой сезон у Гомелі. Акрамя новых пастановак тэатра „На прадвесні“ і „Рэйкі гудуць“ у Гомелі былі паказаны: „Разлом“ (8 разоў), „Калі спяваюць пеўні“ (6 разоў), „Сон у летнюю ноч“ (6 разоў), „У мінулы час“ (3 разы),

„Вечар студыйных практыковак“ (1 раз), „Цар Максімільян“ (3 разы). Захавана аднак была і такая п'еса, як „Каля тэрасы“, якая, праўда, пасля раду паправак, была паказана 9 разоў.

Наогул у Гомелі тэатрам было дана 75 паказаў і абслужана 50 тыс. глядачоў, з іх 69 проц. рабочых, 21 проц. студэнцтва і моладзі, 71/2 проц. чырвонаармейцаў і толькі рэшта прыпала на долю так званых неарганізаваных глядача.

Канец года тэатр правёў у Магілёве, зрабіўшы там новую пастапоўку „Маёмасць“ па аповесці Караваевай „Двор“, апрацаванай для сцэны С. Розанавым. Аднак пры інсцэнізацыі гэтага твора была дапушчана вялікая памылка, а іменна ў пастапоўцы не былі ўлічаны памылкі аповесці і больш таго, яны былі значна паглыблены. Пастапоўка была зроблена наспех, невыразна і нецікава і таму далей генеральнай пробы не пайшла. Гэта была новая буйная няўдача тэатра ў гэтым сезоне.

Аднак усё-ж сезон 1928—1929 г. быў годам далейшага росту тэатра. Гэты рост ішоў па лініі замацавання пазіцый „Разлома“, г. зн. пазіцый сучаснай савецкай драматургіі, пазіцый адлюстравання ў сваёй рабоце асноўных задач, што стаялі ў той час перад краінай. Гэта, далей, быў рост акторскіх кадраў і, што асабліва важна, рост на новай далёка не „божественной“ драматургіі. Як вынік гэтага, тэатр стаў тэатрам рабочага глядача, які палюбіў тэатр, пачаў лічыць яго сваім, прымаць удзел у яго працы, данамагаць яму як парадак, так і сваёй крытыкай. Нездарма-ж на ад'езд тэатра з Гомеля праводзіць яго прыйшлі не толькі рабочыя Гомеля, але прыехала і вялікая група рабочых з Добруша. Вось як апісваўся гэты прыезд у „Палескай праўдзе“.

„У нядзелю 24 лютага зала цырка прадстаўляла надзвычайны малюнак. Ды не толькі зала. Добрушскія пролетары, што прыехалі праводзіць Белдзяржтэатр, у культпаходным парадку падыйшлі да цырка і ўвальваюцца ў сярэдзіну. Але іх звыш 600 чалавек, і шмат часу праходзіць, пакуль будынак цырка увабраў ўсіх іх... Прывітанне дырэкцыі і кароткі рэферат аб сутнасці прадстаячага паказа. Пасля сам паказ. Таксама надзвычайны: без заслоны і без звычайнай формы выражэння настрояў глядача-апладысментаў, якія поўнасю былі заслужаны. Зала настаражылася. Рабочы Добруша, які зусім нядаўна перажыў вялікую ўстраску, добра пазнаўшы на справе ўсякія рознавіднасці шкодніцтва, бачыць знаёмыя карціны. Успамінаецца сёе-тое з уласнага свежага мінулага і, такава моц мастацкага ўздзейнічання—заражаюцца яны ўражаннімі разгортваўшайся на сцэне драмы. Драмы вылучэнца, акружанага варожасцю, незадавальненнем і неразуменнем, драмы завода... Работа па далейшаму аздараўленню рэальнай фабрыкі—працэс значна больш доўгі, чым аздараўленне паравоза-рамонтнага завода ў „Рэйках“, але палітычнае значэнне іх адно і тое-ж, і пасля гэтага культпахода яно стала для дабрушан яшчэ ясней і дзякуючы гэтаму самы працэс пройдзе быць можа лягчэй... У апошнім антракце развітанне з тэатрам. Прадстаўнікі АСПС, дабрушан, Чырвонай арміі, завода „Пролетарый“, асацыяцыі пролетарскіх пісьменнікаў дзякуюць тэатр за агромную работу па мастацка-палітычнаму выхаванню рабочых і чырвонаармейскіх мас... Пролетарская грамадскасць Гомеля дала заслужаную ацэнку значэння гастроляў Белдзяржтэатра. У выступленнях на развітальным спектаклі заставалася толькі паўтарыць тое, што не раз ужо чулі творцы паказаў „Рэк“ і „На прадвесні“.

ЧАЦВЕРТЫ СЕЗОН ПРАЦЫ 1929-1930.

(Віцебск-Менск)

Замацаванне тэатра ў папярэднія два сезоны на пазіцыях сучаснага рэпертуара працягвалася і ў сезоне 1929-1930 г.

Як ужо было сказана, БДЗТ-2 па свайму выхаванню быў сінтэтычным тэатрам. У акторскім майстэрстве, вынесеным са студыі, удала спалучаліся ўсе элементы сучаснага спектакля. У студыйны перыяд яны знайшлі свае выяўленне найбольш яскрава ў спектаклі „Цар Максімільян“. Далейшы рэпертуар ужо ў часе працы тэатра самастойнай адзінкай не даваў магчымасці самага шырокага выкарыстання акторскага майстэрства. А цяга да спектакля, прасякнутага спевам, танцам, песняй была вельмі вялікай і зусім законнай. Перашкодай у рэалізацыі гэтага жадання, паўтараем, была адсутнасць адпаведнага рэпертуара. Ужо ў сезоне 1928-1929 г. рабіліся сякія-такія захады да набыцця такога рэпертуара. Спачатку для пастаноўкі была абрана „Гайавата“ па Лонгфело, апрацаваная для сцэны Н. Огнёвым. Аднак зусім акрэслены курс тэатра на сучасны рэпертуар, а таксама і некаторыя адмоўныя бакі самога драматургічнага твора прымусілі тэатр адмовіцца ад яго пастаноўкі. Прыкладна ў той-жа час драматургам Заяцкім была прадстаўлена тэатру п'еса „Простыя сэрцы“. Першы варыянт п'есы быў досыць сырым, таму тэатр ад пастаноўкі яго зусім слухна адмовіўся.

Пытанне пра пастаноўку п'есы тыпа аперэты зноў паўстала ў пачатку сезона 1929-1930 г.: тэатр зноў вярнуўся да п'есы Заяцкага, даручыўшы яе даапрацаваць рэжысёру тэатра Міцкевічу і Розанаву. П'еса была даапрацавана і спачатку сезона было прыступлена да яе пастаноўкі мастацкім кіраўніком тэатра С. Розанавым, у мастацкім афармленні мастацкі Хадасевіч.

Сюжэт п'есы не складаны. Невялічкі гарадок, перапоўнены абываталямі і „былымі“ людзьмі. Усе яны па розных прычынах незадаволены ці лічаць сябе незадаволенымі савецкай уладай. Гэтым незадавальненнем карыстаюцца ўсякія прахадзімцы. Наладжваецца нешта падобнае да змовы для таго, каб зрабіць „пераварот“. Пра гэта даведваюцца комсамольцы і моладзь і на вечары імітуюць абяцаны авантурыстам абываталям пераварот. Абываталь спалохаўся. Ён, бачыце, не супроць савецкай улады, ён толькі часам бурчыць і яму не патрэбны ніякія „перавароты“. Бадзёрым выхадам моладзі заканчваецца п'еса.

Тэатр патраціў на пастаноўку „Простых сэрцаў“ шмат часу і энэргіі, і спектакль, што і гаварыць, фармальна вышаў цікавым. Аднак сама п'еса ў сваёй аснове была заганняй, чаго спачатку не заўважылі ні крытыка, ні глядач. Справа ў тым, што аўтары, высмейваючы абываталю, часам вельмі востра і удала, самі стаялі амаль на тых-жа абыватальскіх пазіцыях. Матыў, што „сала мала, масла згасла, парасяціны зусім няма“—быў матывам не толькі некаторых персанажаў п'есы, але часам і матывам аўтараў. Таму спектакль вышаў бяззубым і значныя мастацкія сродкі, затрачаныя тэатрам, білі не туды і не так, як трэба.

Гэтым тлумачыцца тое, што гэты, паўтараем, фармальна вельмі цікавы спектакль, прыняты глядачом Віцебска спачатку вельмі прыхільна, не змог доўга ўтрымацца на сцэне тэатра. Тым не менш ён быў карысным для тэатра, бо даў магчымасць актёрам тэатра выявіць усе здольнасці, знітаваць акторскі ансамбль, а гэта асабліва было неабходна яшчэ і таму, што спачатку гэтага сезона ў калектыве ўзнікла група свежых актёраў, выхаванцаў Ленінградскага тэхнікума сцэнічных мастацтваў, запрошаных замест аслабанёных ад працы

ў тэатры некалькіх няздольных старых студыйцаў, а таксама і тых, хто актыўна працівіўся перабудове тэатра і ўсякімі спосабамі перашкаджаў ёй.

Для наступнай пастаноўкі гэтага сезона была абрана п'еса В. Кіршона „Горад вятроў“. Пастаноўка яе была даручана мастацкаму кіраўніку тэатра С. Розанаву.

Тэма гэтай п'есы жудасны, няварты чалавека, учынак белагвардзейцаў і англійскіх інтэрвентаў—расстрэл 26 бакінскіх камісараў. Тэма, якая прыцягвала і прыцягвае ўвагу ўсіх галін мастацтва. Драматургам гэтая тэма была вырашана досыць прасталінейна, а часам і проста схематычна. Аднак п'еса была варта таго, каб заняць пачэснае месца ў рэпертуары савецкіх тэатраў. І выбар яе БДзТ-2 быў зусім правільным. Бяда не ў гэтым. Бяда ў тым, што пастаноўшчык (Розанаў) не зразумеў усёй трагічнай глыбіні адлюстраваных, няхай слаба, у п'есе падзей, не зразумеў суролага пафаса гераічных дзеяў барацьбы з белымі і інтэрвентамі. Не зразумеўшы ўсяго гэтага, ён пайшоў па старой пратоптанай сцежцы старой маладрамы. Вядома, што няправільна зразумелы аўтарскі замысел і не менш няправільная рэжысёрская інтэрпрэтацыя на тэатры адразу далі сябе адчуць: спектакль вышаў худасочным, рад палажэнняў не быў апраўданы і яшчэ больш прыніжаны. Адным словам спектакль вышаў няўдалым. Тут у поўнай меры сказаліся старыя першародныя грахі тэатра. Прызвычаены працаваць над камернымі рэчамі, над рэчамі ў значнай ступені прасякнутымі „псіхаложствам“, тэатр не змог у сваёй працы над Кіршонаўскім „Горадам вятроў“ разгарнуць поўнакроўны паказ пафаса і гераікі дзеяў грамадзянскай вайны. Здарылася гэта і таму, што ў адрозненне ад спектакля „Разлома“, у якім неадкладнасці ў апрацоўцы роляў паасобных персанажаў п'есы пакрываліся ўдала зробленымі масавымі сцэнамі другога і чацвертага актаў, у „Горадзе вятроў“, дзе патрэбна была ўжо дасканалая апрацоўка ролі кожнага персанажа п'есы, мастацкае ўскрыццё твару жывых людзей, актор тэатра аказаўся, таксама як і пастаноўшчык, не здольным зразумець сутнасць сучаснага чалавека-змагара.

Усё гэта ў выніку дало нецікавы спектакль, не прыняты гледачом, а таму і нядоўга існаваўшы ў рэпертуары тэатра.

Нарэшце трэцяй пастаноўкай гэтага сезона з'явілася п'еса В. Катаева „Авангард“ у пастаноўцы С. Розанавы.

Абескуражаны няўдачай з „Горадам вятроў“, тэатр згубіў правільную арыентацыю і пачаў збівацца на лінію схематызма фармалізма, лінію, якая, як убачым далей, прывяла тэатр да значных правалаў і вялікіх няўдач. У дадатак тэатр, не маючы фактычна чаго паказваць свайму гледачу з прычыны невялікай колькасці новага рэпертуара і выпрыгоднасці значнай часткі старога, прымушан быў працаваць у некалькі павышаным тэмпе, да чаго тэатр к таму часу не быў прызвычаены і спектакль, у дадатак да ўсіх іншых хібаў чыста творчага парадка быў проста-на-проста некалькі сырым і недапрацаваным, а ў спалучэнні з недахопамі самога драматургічнага твора гэта дало нецікавы спектакль, таксама не прыняты гледачом, як і папярэдняя работа тэатра „Горад вятроў“.

Ва ўнутраным жыцці тэатра адбываліся таксама вельмі складаныя працэсы. Пераключэнне яго на сучасную тэматыку, на некалькі больш новыя метады працы, чым гэта мела месца раней у студыйны перыяд, унутранае супраціўленне рада актараў перабудове тэатра давала свае вынікі. Воляй-няволя ад рада актараў прышлося адмовіцца, замяніўшы іх маладняком, выхаванцамі, хаця і добрай школы, але

ўсё-ж рознай ад МХАТ-2 (Ленінградскі тэхнікум сцэнічных мастацтваў). Гэта ў першы час парушыла ансамбль і роўнасць ігры ўсяго акторскага калектыва, гэта значыць пры тым становішчы, калі асобныя акторы яшчэ не вылучыліся, некаторае зніжэнне акторскага майстэрства. Праўда ў гэты-ж перыяд больш чым раней пачынаецца вылучэнне асобных актораў, але яно было не настолькі значным, каб кампенсавалі агульнае парушэнне акторскага ансамбля.

У дадатак да ўсіх іншых няўдач трэба адзначыць і аслабленне агульнага кіраўніцтва тэатрам, што паглыбляла памылкі яго мастацкага кіраўніцтва.

Акрамя нанова зробленых пастановак тэатр у гэтым сезоне паказваў і свае ранейшыя работы. Як і раней, з вялікім поспехам ішоў „Разлом“, паказаны былі спектаклі „Калі спяваюць пэўні“, „Рэйкі гудуць“, „На прадвесні“, а са студыйных работ „Сон у летнюю ноч“ і ў „Мінулы час“.

На працягу сезона тэатр, апрача Віцебска, дзе ён працаваў большую частку часу, абслужыў яшчэ і Менск.

Падводзячы некаторыя вынікі працы тэатра ў гэтым перыядзе, можна прыйсці да наступных асноўных вывадаў:

Па-першае, тэатр досыць рашуча перайшоў на сучасны рэпертуар і гэта адразу дапамагло яму пазбавіцца ад значнай колькасці яго балячак, так характэрных для яго ў першым перыяде працы і асабліва ў студыйным. Як своеасаблівая рэакцыя на ранейшую рэпертуарную лінію было поўнае адмаўленне тэатра ад класічнага рэпертуара, што для маладога акторскага калектыва было ў пэўнай ступені шкодным, асабліва прымаючы пад увагу рад недахопаў тагочаснай савецкай драматургіі. Адным словам, не была захавана пэўная мера.

Па-другое, змена рэпертуара наблізіла тэатр да рабочага глядача, які пачаў рабіць на тэатр свой, праўда, не заўсёды актыўны, уплыў.

Па-трэцяе, стаўшы на рэйкі сучаснага рэпертуара і адбіраючы для сваёй работы ўсё, што было лепшага ў савецкай драматургіі, тэатр зусім паслабіў работу па стварэнню арыгінальнага рэпертуара і зусім спыніў работу з драматургам. Гэтым толькі можна вытлумачыць той факт, што лепшы драматургічны твор Р. Кобеца „Гута“ не папаў у БДэТ-2, хаця, наколькі нам вядома, спачатку прызначаўся іменна для гэтага тэатра.

Па-чацвертае, гэты перыяд характэрны ростам у тэатры акторскага майстэрства і зусім нармальна нераўнамернага для ўсіх актораў. У спалучэнні з асвяжэннем акторскага склада за лік новых актораў другой тэатральнай школы гэта давала некаторае парушэнне акторскага ансамбля, так характэрнага для тэатра ў паслястудыйны перыяд.

Па-пятая, на гэты этап работы тэатра прыпадае абвастрэнне барацьбы з контррэвалюцыйнай нацдэмаўшчынай. І калі ўвесь тэатр у асноўным зразумеў яе контррэвалюцыйную сутнасць, дык гэта не азначала, што ён радыкальна ачысціўся ад яе. Моцна ўкараніўшыся, нацдэмаўскія тэорыікі яшчэ бытавалі ў паасобных актораў і работнікаў тэатра і гэта знаходзіла свае выражэнне ў супраціўленні новаму рэпертуару, неразуменні новых задач тэатра з аднаго боку і з другога—у пакіданні ў яго рэпертуары пастановак проста нацдэмаўскіх („Каля тэрасы“) ці з моцнымі нацдэмаўскімі тэндэнцыямі („Цар Максімільян“).

В. Г. ПЕРОЎ

(1834—1934 г.)

У канцы жніўня 1934 г. у будынку рускага музея (Ленінград) адкрылася юбілейная выстаўка да стагоддзя з дня нараджэння мастака Васіля Грыгор'евіча Перова, буйнейшага прадстаўніка ідэйнага рэалізма 60-х гг. мінулага стагоддзя.

На выстаўцы сабрана і прадстаўлена да стапяцідзесяці эскізаў, карцін і малюнкаў, на якіх глядач можа лёгка прасачыць увесь творчы шлях мастака.

В. Г. Пероў—па-зашлюбны сын губернскага пракурора, барона Крыдэнера, які разарыўся. Нарадзіўся 4-га студзеня 1834 г. па новаму стылю ў гор Табольску. У доме бацькі мастака часта гасцявалі дэкабрысты, якія знаходзіліся ў ссылцы ў Табольску. Сям'я Крыдэнера была адмоўна настроена супроць бюракратыі прыгонніцкай дзяржавы. Будучы ў Архангельску, бацька мастака напісаў некалькі вольнадумных вершаў, у якіх паказаў губернскую адміністрацыю ў карыкатурна-выкрываўчым выглядзе. Яго ўзненавідзела начальства, і ён прымушан быў падаць у адстаўку і паступіць кіраўніком у маёнтак памешчыка Языкова ў Ніжагародскай губерні. Бацька Перова—Крыдэнер быў надзвычайна культурным і адукаваным чалавекам. Ён валодаў амаль усімі еўрапейскімі мовамі, граў на скрыпцы, фартэпіяне, расказваў дзецям казкі і вельмі часта захапляў іх апавяданнямі пра жыццё вялікіх людзей—мастакоў і музыкантаў. Гэтыя абставіны надзвычайна ўплывалі на разумовае і маральнае развіццё будучага мастака. Ужо вучачыся ў арзамаскай школе, ва ўзросце 10-13 год Пероў звярнуў на сябе ўвагу сваімі вялікімі схільнасцямі да малявання. Па сканчэнні школы Пероў паступае ў арзамаскую мастацкую школу Ступіна і паспяхова пачынае займацца жывапісцю і маляваннем.

Выявіўшы поспехі, талент свайго сына, маці Перова ў 1852 г. вязе яго ў Маскву і ва семнаццацігадовы Пероў паступае ў школу жывапісі, ваяння і разбярства і пачынае вучыцца і працаваць пад кіраўніцтвам прафэсараў, буйных майстроў таго часу—Зоранка, Скотці, Макрыцкага. У гэтай школе Пероў сустракаецца з вострымі матэрыяльнымі недахопамі. Збяднелы чыноўнік—бацька мастака не меў магчымасці матэрыяльна забяспечыць сына. І малады мастак змушаны быў жыць, прымаючы падачкі ад сваякоў і знаёмых. З першых год свайго вучобы Пероў прайшоў жорсткі і суровы жыццёвы шлях мастака.

Хатнія абставіны, у якіх Пероў правёў свае дзяцінства, пасля школы, дзе яму прыйшлося непасрэдна сутыкнуцца з самім жыццём, беднасцю—усё гэта зрабіла спрыяльным ўплыў на развіццё і фармаванне светапогляду будучага вялікага мастака.

Будучы ў Маскоўскай школе, яшчэ на вучнёўскай лаве—Пероў

пачынае ўжо весці барацьбу са старымі аджываючымі формамі акадэмізма ў мастацтве, з яго традыцыямі ў жывапісі. Ён нібы інстынктыўна намацавае новыя шляхі ў мастацтве, тэндэнцыі, адпавядаючыя новым грамадскім адносінам. У той-жа Маскоўскай школе пад канец 1857 г. Пёроў стварае сваю першую карціну выкрываўчага парадку „Прыезд становога на следства“, дзе ўжо ні ў кампазіцыі, ні ў трактоўцы фігур няма ўмоўнага традыцыйнага акадэмізма. Тут ужо — нешта новае, небывалае ў рускім мастацтве. Ад карціны вее сапраўдным жыццём і парасткамі здаровага моцнага рэалізма.

І так, В. Г. Пёроў пачаў сваю грамадскую і мастацкую дзейнасць у канцы 50-х і ў пачатку 60-х гадоў XIX века, ён выступіў на арэну ў той перыяд, калі дваранства сыходзіла са сцэны, а на змену яму выступаў новы клас, выходзіў буржуа на шырокую дарогу прамысловага капіталізма. Гэта быў час, калі змацаванні прыгонніцкай структуры ў Расіі хісталіся і валіліся, а разам з імі хісталіся і валіліся векавыя падпоры дваранскага быту, жыцця, мастацтва; хісталіся самыя прынцыпы, крытэрыі, маштабы ацэнак і поглядаў. Праблема дваранскага стылю ў мастацтве так званага „класічнага акадэмізма“ была вырашана да канца, да перасычэння. На паверхню жыцця выступаў прадпрыемца-буржуа з новымі патрабаваннямі і з новымі поглядамі на свет, на жыццё, на мастацтва. Варушылася і сялянская маса. Моцна давалі аб сабе чуць і яе прадстаўнікі — рэвалюцыйныя народнікі-асветнікі. Пад канец 50-х гадоў у літаратуры з'явіліся таленавітыя „Губернские очерки“ — Салтыкова-Шчэдріна, а ў тэорыі мастацтва — славуная дысертацыя Чэрнышэўскага „Эстетические отношения искусства к действительности“, „Разрушение эстетики“ — Антановіча, „мастацтва“ — Прудона і інш. Усім гэтым захаплялася і зачытвалася розначынніцкая моладзь. Ад мастацтва патрабавалася ўжо не перайманне класікі, не знадворныя формы і прыёмы „акадэмічнага“ і афіцыйнага стылю, у якім выяўляліся погляды і настроі рэакцыйных, кансерватыўных пластоў дваранства і буржуазіі, а ўнутраная, глыбокая ідэйная насычанасць. Ад мастака патрабавецца, каб ён быў перш за ўсё крытыкам грамадскіх з'яў жыцця. Бо „якую-б карціну мастак ні намаляваў, — гаварыў Крамской, — у ёй ясна адлюстравецца яго светапогляд, яго сімпатыі і антыпатыі, і, галоўнае, тая няўлоўная ідэя, якая будзе асвятляць яго карціну. Без гэтага святла — мастак нікчэмны“. Першым і буйнейшым прадстаўніком гэтага ідэйнага кірунку ў рускім выяўленчым мастацтве і з'явіўся Васіль Грыгор'евіч Пёроў.

Яшчэ ў першай сваёй карціне, пра якую мы ўспаміналі ўжо — „Прыезд становога на следства“ — Пёроў жорстка крытыкуе бюракратычныя судовыя парадкі прыгонніцкай Расіі. Тут і самаздаволены п'янога-становы, які паспеў ужо атрымаць ад сялян „паднясенне“ (хабары), тут і паслужлівы, падхалімісты стараста — прадстаўнікі правасуддзя прыгонніцкай Расіі.

Але яшчэ з большай сілай і ўласцівай яму нянавісцю абрушваецца Пёроў на рэлігію і духавенства ў карціне „Пропаведзь на сяле“ (1861 г.), напісанай на евангельскія словы: „Несць бо ўлады, ашчэ не ад бога“, і затым у карцінах „Сельскі крэсны ход на Вялікдзень“ (1861 г.), „Піццё гарбаты ў Мыцішчах“ (1862 г.), „Манастырская трапеза“ (1865 г.) У гэтых карцінах мастак смела накіроўвае свой удар супроць рэлігіі і духавенства. Тут ён праўдзіва і глыбока, у навоchnых рэалістычных вобразах ускрывае сутнасць рэлігіі — прыслужніцы пануючага царска-памешчыцкага ладу. Ён з усёй уласцівай яму сатырычнай уедлівасцю навочна паказвае глядачу ўсю рэальнасць рэлігіі, яе хлуслівасць, прытворства і двудушнасць папоў, ускрывае іх класавую сутнасць,

паказвае дзікасць, абжорства, дармаедства гэтых палоў, якія, што павукі, высмоктваюць у мужыка сокі, жывуць на яго кошт і яго-ж калечаць, разбэшчваюць яго псіхіку, розум, светапогляд і даводзяць яго да п'янства, распусты, самагубства. І мастак усё гэта ўскрывае і паказвае гледачу з такой сілай сатыры, на вышыню якой рускае мастацтва ні да Перова, ні пасля яго не падымалася ў крытыцы і выкрыванні духавенства, у крытыцы буржуазна-прыгонніцкіх парадкаў у Расіі.

Карціна „Сельскі крэсны ход на Вялікдзень“, у якой мастак паказаў распусту, п'янства і дзікасць рускага духавенства і адсутнасць пашаны з боку сялян да рэлігіі—была знята з выстаўкі і забаранялася царскай цензурай да рэпрадуктавання. За гэтую ўедлівую сатыру на рэлігію і духавенства, за трапную і вострую крытыку ўрада навалывалася на Перова і буржуазная крытыка. Яна пагарджала ім, ненавідзела і бесціла яго нібыта за адсталасць, некультурнасць. А. Бенуа ў сваёй „Історіі руской живописи“ ліша пра карціны Перова, што „у жывапісных адносінах, у сэнсе прыгожасці фарбаў, пабудовы лініі і пісьма цікавыя чалавечыя дакуманты (г. зн. карціны Перова—А. У.) нічога роўна не даюць, і ва ўсіх адзін і той-жа самы тугі, цяжкі рысунак, той-жа цяжкі пакутлівы жывапіс, той-жа цямы, мёртвы тон. Нарэшце ў іх заданні няма ніякай паэзіі. Тэндэнцыя замяняе думку, сантыментальнасць—пачуццё“. Такім чынам, Пероў, як мастак, скідаецца з актыва рускага мастацтва за сваю тэндэнцыйнасць (рэвалюцыйнасць) і „нежывапіснасць“.

Па слядах гэтай буржуазнай крытыкі ідуць і нашы новаз'яўленыя мастацтвазнаўцы, прадстаўнікі фармалізма, накіраваныя Фёдаравым-Давыдавым, які безагаворачна адмаўляе майстэрства, жывапісныя вартасці карцін Перова на той падставе, што ў іх пераважае „сюжэтыка“, на той падставе, што яны поўны глыбокага сацыяльнага зместу. Фёдарав-Давыдаў цягнецца ў хвасце буржуазнай крытыкі ў ацэнцы творчасці Перова, цалкам стаіць на пункце гледжання А. Бенуа. Розніца толькі ў тым, што Бенуа выступае адкрыта супроць Перова, а Фёдарав-Давыдаў робіць гэта сарамліва, погляды Бенуа прыкрывае фразеалогіяй. У сваім артыкуле, змешчаным у часопісі „Искусство“ за 1933 г. (№ 5) ён, таксама, як і Бенуа, адмаўляе жывапісныя вартасці карцін Перова перыяда 60-х гадоў, перыяда найбольш прэгрэсіўнага ў творчасці мастака. Адзінай і „лепшай па майстэрству карцінай ён прызнае карціну (стар. 137) „Паляўнічыя на прывале“ (1871 г.). Гэта—невялічкі малаюнак анекдотычнага жанра, вельмі слабы па жывапіснаму майстэрству, напісаны мастаком у гады яго хістанняў, у перыяд адыхода яго ад народніцкіх, асветніцкіх ідэй і перахода да рэлігійных ідэй, у гады адыхода мастака ад вострай палітычнай тэматыкі. Гэта надзвычайна характэрна і цікава, калі бяскрыўды мяшчанскі малюнак уздымаецца на шчыт, як вялікае мастацтва і выдаецца крытыкам за шэдэўр пероўскае творчасці, а ўвесь першы прагрэсіўны перыяд у творчасці Перова выкрэсліваецца, як перыяд, у які мастак нічога не даў „жывапіснага“. „Кампазіцыя,—піша Фёдарав-Давыдаў,—на ўсё жыццё асталася самым слабым месцам Перова. У гэтай галіне ён быў менш за ўсё арыгінальным і больш залежным ад акадэмічных традыцый“ (стар. 125). „Фігуры звязаны больш як дзейныя асобы аднаго сюжэту, чым як часткі адзінага жывапіснага збудавання. Раз'яднанасць прадметаў падкрэсліваецца раз'яднанасцю колера, у карціне няма адзінай звязваючай танальнасці“ (стар. 126). „Карціна прадстаўляе такім чынам не адзіны цэльны арганізм, а простую механічную суму асобных прадметаў, звязаных і аб'яднаных не жывапіснымі сродкамі, а толькі логі-

кай развіцця сюжэта" (стар. 127)—вось эстэтка-фармалісцкі падыход у ацэнцы буйнейшага народніцкага мастака Перова, як жывапісца.

У 60-я гады Пероў стварыў усе свае лепшыя карціны не толькі ў тэматычных адносінах, але і ў жывапісных. Карціна „Праводзіны нябошчыка“—шэры халодны дзень. Бедная зімовая прырода. Па дарозе, запрэжаны ў сані, цягнецца худы, загнаны сялянскі конік. У санях—дамавіна. Каля дамавіны—двое застыўшых ад холада дзяцей, прыдушаная горам жанчына, павернутая спіной да гледача.

— „Як зрабіў мастак,—гаварыў у прамове над магілай Перова Грыгаровіч,—мы не ведаем. Гэта тайна высокага талента, але калі глядзіш на гэту спіну (прыдушанай горам жанчыны—А. У.)—сэрца спіскаецца і хочацца плакаць“.

„Праводзіны нябошчыка“—гэта шэдэўр рускага рэалістычнага мастацтва эпохі „передвиженчества“ як па кампазіцыі, так і па жывапіснаму майстэрству надзвычай моцна спаяная і цэльная рэч. Выраз твараў фігур, зімовы, халодны пейзаж—супадначалена, прыведзена ў агульную гармонію сумнага тону, выяўляе сабою асноўную ідэю і настрайвае гледача на сумны мінорны тон. Гэтую глыбіню адзінства пачуцця і думкі і цэльнасць выяўлення ідэй і настрою мы бачым і ў іншых яго карцінах: „Ля апошняга шынку“, „Сельскі крэсны ход на Вялікдзень“ (праўда, апошняя ў меншай ступені). Асабліва вялікая эмацыянальнасць і ідэйная псіхалагічная насычанасць дадзена мастаком у радзе яго першакласных партрэтаў „Дастаеўскі“, „Астроўскі“, „Пагодзін“, „Камынін“ і інш.

Пероў першы не на словах, а на справе абвясціў барацьбу Акадэміі. Ён першым выступіў у абарону прынцыпаў сапраўднага здаровага рэалізма ў рускім мастацтве. Пероў першым на простае, зразумелае для мас мове, мастацтва сказаў горкую праўду аб прыгонніцкай Расіі, першым агаліў і паказаў без усякіх акрас усю агіднасць паразітапамешчыка і яго дапаможніка-папа. Ён не пашкадаваў фарбаў і для вострай соцыяльнай характарыстыкі купца-самадура ў карціне „Прыезд гувернанткі“. А Фёдараў-Давыдаў бачыць у гэтым не сапраўдную жывую праўду рускай прыгонніцкай рэчаіснасці, якую мастак выявіў і рэалістычна праўдзіва паказаў з незвычайнай сілай і эмоцыяй, а толькі карыкатуру на купца і папоў.

Фёдараў-Давыдаў у ацэнцы Перова ідзе далей за Бенуа. Ён не толькі адмаўляе мастацкія вартасці карцін Перова, але ён нават спрабуе адкінуць і тое, што мусіў прызнаць у Перова Бенуа—гэта вострую сатыру на рэлігію і папоў, соцыяльную сатыру яго твораў. Папы ў Перова, на думку Фёдарава-Давыдава—гэта не сапраўдныя агідныя істоты з усім сваім ханжаствам, распустай, а толькі карыкатуры. Гэта значыць, што мастак, на думку Фёдарава-Давыдава, не паказвае сапраўднага твару духавенства, а толькі як-бы ўзводзіць на яго паклёп, абкарыкатурвае яго (стар. 124). Прытрымліваючыся гэтага прынцыпа, г. зн. прынцыпа выхалашчвання соцыяльнай завостранасці пероўскае творчасці, Фёдараў-Давыдаў ідзе далей. Ён гаворыць, што карціна „Манастырская трапеза“, як і астатнія карціны Перова, крытыкуючыя духавенства і рэлігію, па сутнасці не былі антырэлігійнымі (ст. 122). Такім чынам Фёдараў-Давыдаў звёў канцы з канцамі. Ён „даказаў“, што Пероў не толькі слабы мастак у жывапісных адносінах, але ён нават і не крытык грамадскіх з'яў жыцця, як гэта меркавалі раней. Ён не адмаўляе рэлігіі, а таму крытыкуе папоў, духавенства. Пытаем, як можна крытыкаваць і адмаўляць рэлігію, не крытыкуючы носбітаў яе ідэй? Папы-ж і манахі былі апорай самаўладства. Таму барацьба Перова супроць рэлігіі і духавенства была

ў значнай ступені палітычнай барацьбой. Фёдараў-Давыдаў гэтага не разумее, а рэакцыйная буржуазія і самаўладства гэта разумелі і невыпадкова ўсімі мерамі намагаліся вытруціць у творчасці Перова вострасць палітычнага зместу. Так, напрыклад, прад'яўлены мастаком першы эскіз да карціны „Сельскі крэсны ход на Вялікдзень“ Акадэмія мастацтваў адхіліла і заявіла, што калі мастак будзе і на далей пісаць гэтую карціну, дык ён не атрымае ні першага залатога медалю ні загранічнай вучэбнай камандыроўкі. Не зважаючы на гэта карціна ўсё-ж была напісана, але, як мы ўжо ведаем, знята з выстаўкі царскай цензурай у першы-ж дзень. Зацвярджаючы эскіз на першы залаты медаль „Пропаведзь на сяле“, Акадэмія ўказала, што поп не павінен быць намалёваны ў рызе, а калі карціна, наперакор гэтым указанням Акадэміі вышла з-пад кісці мастака даволі ўедлівай, дык манархічны друк пастараўся замаўчаць яе.

„Манастырская трапеза“, напісаная ў 1865 г., была забаронена і толькі з вялікімі цяжкасцямі дапушчана на пасмертную выстаўку мастакоў 80-х г. г.

І яшчэ больш смешна, калі Фёдараў-Давыдаў дакарае мастака за тое, што ён крытыкуе дзікасць, невуцтва духавенства, недахопы прыгонніцкага ладу, але не дае станоўчых ідэалаў (ст. ст. 122, 123, 136). Наўна патрабаваць ад Перова соцыялістычнага рэалізма, таксама як смешна было-б патрабаваць ад Чарнышэўскага ідэй марксізма-ленінізма.

Пероў не толькі даў глыбокую, поўную сатыры, крытыку рэлігіі і выкрыў яе прадстаўнікоў-духавенства. Ён, як ніхто з рускіх мастакоў, здолеў глыбока ўвайсці ў псіхалогію адсталлага загнаннага і скалечанага прыгонніцкім ладам селяніна-бедняка. Ён паказаў яго слёзы, пакуты, адчай. У „Праводзінах нябожчыка“ (1865 г.) і „Ля апошняга шынка“ (апошняя як па майстэрству, так і па настрою—адна з лепшых карцін мастака) Пероў пры дапамозе лісіровак да надзвычайнасці глыбока, прачувана і тонка здолеў перадаць захад сонца, зімовы халодны вячэрні час. Вячэрняя густая і халодная атмасфера агартвае рэчы, памякчае, згладжвае контуры прадметаў, іх абрысы. Адвячоркавыя, халодныя змрокі. Усё агорнута цемрай і настройвае гледача на сумны, мінорны тон. Туга, смутак, безнадзейнасць выяўлены мастаком з гранічнай выразнасцю. Ад карціны так і вее холадам. „Апошні шынок ля заставы“—гэта сімвал нерухомай, застыглай, халоднай прыгонніцкай Расіі. Ні прасвету, ні радасці жыцця. Усё застыгла, скамянела, змярцвела.

У гэтых двух невялікіх карцінах мастак надзвычай глыбока і моцна адлюстравваў дух сялянскага жыцця ва ўмовах прыгонніцтва, яго прыдушанасць. Гэтыя глыбокія па свайму драматызму і эмацыянальнай насычанасці творы яшчэ і цяпер выклікаюць у гледача моцныя эмоцыі, перажыванні і надоўга пакідаюць глыбокі след у яго памяці. Мадэлюючы, адцяняючы і асвятляючы асобныя дэталі ў карціне, прадметы, выяўляючы характары тыпаў, характар паказаных прадметаў пейзажа, Пероў надае ўсяму гэтаму тую ілюзорную бачнасць, света-поглядную філасофскую афарбоўку, якая ўласціва была яго поглядам, разуменням, яго ўспрыманням рэальнай рэчаіснасці, як мастака, што стаіць на пазіцыях народніцтва, успрымае і адлюстроўвае ў сваёй творчасці першага перыяда з'явы грамадскага жыцця прыгонніцкай Расіі з пункту гледжання асветніка-народніка 60-х г.г. Але паступова мастак нібы адыходзіць ад злобадзённай выкрываўчай тэматыкі і пераходзіць да паказу мяшчанскага шчасця, мяшчанскага добрабыту. Ён піша рад невялікіх малюнкаў анекдатычнага жанра,

нязначных па свайму зместу і нават слабых па свайму жывапіснаму майстэрству („Паляўнічыя на прывале“ (1871 г.), „Рыбалоў“ (1871 г.), „Галубятнік“ (1877 г.), „Батанік“ (1874 г.) і іншыя.

У другой палове 70-х г.г. сялянства і прагрэсіўнае народніцтва, незадаволеныя рэформай 1861 г. пачынаюць варушыцца. Пачынае наспяваць крызіс сялянскага рэвалюцыйнага руху ў Расіі. У гэты-ж час Пéroў нібы зноў вяртаецца да рэвалюцыйнай тэматыкі. Ён шукае тэм з рэвалюцыйнага руху сялян, але шукае не ў сучаснай яму Расіі, а ў яе мінулым, адыходзіць у гістарызм. Ён стварае рад малюнкаў эскізаў да карціны „Пугачоўскі бунт“, у якіх надзвычайна жыва і яскрава мастак намагаецца падаць, паказаць сялянскі рэвалюцыйны рух часоў Пугачова. І нарэшце, ён стварае вялізнае палатно, сваю славутую карціну „Суд Пугачова“ (1879 г.), у якой паказвае суд, расправу Пугачова з памешчыкамі. Але ўжо тут мастак вагаецца. Ён не ведае, на чым баку праўда. Пéroў не спачувае прыгоннікам-памешчыкам, але не спачувае і ўчынкам Пугачова, расправе паўстаўшага сялянства з памешчыкамі. У гэтыя-ж гады, мастак, які працаваў над эпапеяй пугачоўшчыны, сялянскага паўстання, але якога ўжо апаноўвалі і турбавалі рознага роду сумненні,—піша „Хрыстос у Гефсіманскім садзе“ (1875 г.) і ў тым-жа годзе—„Зніцце з крыжа“. У творах выразна адчуваецца гаркота і расчараванасць мастака.

У 70-х г. г. народнікам не ўдалося падняць масавае сялянскае паўстанне супроць памешчыкаў і ўрада. У сувязі з гэтым пад канец 70-х г. г. у народніцтве адбываюцца ваганні, хістанні, разброд. У 1879 г. у Варонежы на з'ездзе партыя „Народнай волі“ распалася. Гэта неўстойлівасць, ваганні і хістанні ў народніцкіх партыях адлюстраваліся ў мастацтве і літаратуры.

Пад канец 70-х г.г. Пéroў канчаткова адыходзіць ад злобы дня, адыходзіць ад пякучых перадвясенніцкіх тэм, пераходзіць да ўпадка, да рэлігійнай тэматыкі. У 1879 г. з'яўляецца яго карціна „Блажэнны“, а ў 1880 г.—„Нікіта Пустасвят“ і „Першыя хрысціяне ў Кіеве“, часам мастак не-не ды і ўспомніць пра ранейшае. У гэтыя-ж гады ён робіць спробу зноў вярнуцца да вострай злобадзённай тэматыкі 60-х год. У 1880 г. з'яўляецца яго невялікая карціна „Зварот сялян з хаўтураў узімку“. Але тут ужо ні ў адной з гэтых карцін няма той глыбіні, мастацкай ідэйнай насычанасці, эмацыянальнай сілы і палітычнай вастрыні, якія мы назіралі ў творчасці мастака першага перыяда, г.зн. перыяда 60-х г.г., калі мастак стаяў на пазіцыях асветнікаў-народнікаў і ў сваіх творах кляміў, выкрываў царкву, духавенства і чыноўніцтва аджываючага прыгонніцкага ладу.

Пéroў належыць да тыпу мастакоў-рэалістаў, якія ў сваім творчым метадазе ідуць не ад вымысла, а ад жывой рэальнай рэчаіснасці. Яскравым прыкладам могуць служыць яго лісты з-заграніцы ў Акадэмію мастацтваў. У лісце ад 27 жніўня 1863 г да канферэнц-сакратара Ф. Львова, ён піша: „Агледзеўшы ўсё выдатнае, а таксама і парыжскую выстаўку, я знайшоў майстэрню з жаданнем пачаць працаваць і, зрабіўшы эскіз „Прадавац песеннікаў“, які складаецца больш як з дваццаці фігур, прыступіў да яго выканання, але знайшоў, што напісаць карціну зусім немагчыма, бо, не ведаючы ні народа, ні яго жыцця, ні характараў, не ведаючы тыпаў народных—што з'яўляецца асновай жанра—я не мог апрацаваць нават адной фігуры ў карціне, і таму пакінуў пачатую работу“. (Падкрэслена мною—А. У.).

І невыпадкова, што, прабыўшы за граніцай паўтары гады, Пéroў не даў, не напісаў ніводнай каштоўнай і глыбока прадуманай рэчы. Ён

зробіў некалькі малюнкаў, эскізаў, але нічога закончанага, цэлага, вострага і глыбока ідэйнага не даў.

Майстэрства само па сабе, фарбы дзеля фарбаў Перова не прыцягвалі і не цікавілі. Вышэйшая задача для яго, як для мастака народніка-асветніка, была ў тым, каб пры дапамозе гэтых фарбаў, майстэрства і праз яго проста і навочна паказаць жывую рускую рэчаіснасць без хлусні, без прыкрас, ускрываючы ўсю агіднасць буржуазна-прыгонніцкага ладу, яго бюракратызм і ханжаства. У першых сваіх творах ён імкнецца паказаць праўду жыцця ва ўсёй яе аголенасці. Паказаць яе па-мастацку, змененую адпаведна сваім асветніцкім поглядам, разуменням, свайму народніцкаму светапогляду і прымусіць гледача думаць над навакольнай рэчаіснасцю, над недахопамі грамадскага жыцця Расіі 60-х г. г. Таму яго карціны не здзіўляюць вас ні сваімі памерамі, ні выштукаваным жывапісным майстэрствам. Пероў не дзейнічае на гледача паказам у сваіх карцінах чаго-небудзь надзвычайнага, што выходзіла-б з раду вон, як гэта рабілі мастакі-акадэмісты Брулаў („Гібель Пампеі“) або Бруні („Медны змій“) і інш... Пероў паказвае ў сваіх карцінах простае штодзённае жыццё сялянства і гарадской беднаты („Праводзіны нябожчыка“, „Зварот з хаўтураў“, „Ля апошняга шынка“, „Крэсны ход на Вялікдзень“, „Піццё гарбаты ў Мыцішчах“, „Тройка“, „Бабыль з гітарай“, „Тапельніца“ і інш.). Але ён паказвае ўсё гэта з пачуццём, з глыбокай любоўю і праніклівасцю. Ён паказвае ўвесь трагізм цяжкага жыцця гэтых людзей. Вас у карцінах Перова здзіўляе не бліскучая мудрагельства жывапіснага майстэрства, не штучная выпукленасць кампазіцыйнага замысла, што дало магчымасць Фёдараву-Давыдаву абвінаваціць мастака ў тым, быццам у яго слабым месцам з'яўляецца кампазіцыя,— вас у карцінах Перова перш за ўсё здзіўляе прастата выразнасці, глыбокае пачуццё мастака, яго глыбока-філасофскае раздумванне над рэчаіснасцю, якая абкружае яго, у тых рамках, што былі яму даступнымі.

Гледача захапляе і здзіўляе ў карцінах Перова глыбокае разуменне мастаком жыццёвых з'яў і глыбокае іх абагуленне, але абагуленне не голае, не чыста-разумовага парадку, а абагуленне з'яў жыцця, малюнкаў прыроды ў непарыўным адзінстве пачуцця і думкі мастака, у адзінстве і ўзаемапранікнавенасці ўспрыманняў, адчуванняў, уяўленняў і разуменняў аб з'явах грамадскага жыцця—у гэтым мастацкая значымасць і мастацкая сіла карцін Перова першага перыяда яго творчасці. У карцінах „Праводзіны нябожчыка“ і „Ля апошняга шынка“—у іх аснове надзвычай моцна схоплена, кампазіцыйна і жывапісна выпуклена галоўнае ў жыцці сялян—гэта іх цемната, неўцтва, глыбокае гора і пакутваанне ва ўмовах прыгонніцкага ладу. Але схоплена гэта розумам мастака, яго пачуццём, яго глыбокай назіральнасцю над жыццём рускага сялянства ў эпоху прыгонніцтва. Майстэрства Перова, як і наогул майстэрства ўсякага іншага мастака, яго тэхнічныя жывапісныя прыёмы, не ёсць нешта звонку прыўвайшоўшае. Мастак у працэсе работы над карцінай у жывапісным упелясненні сваіх ідэй і замыслаў выяўляе і дапаўняе гэтыя ідэй, замыслы, без чаго яго ідэй і замыслы не могуць быць і не бываюць поўнымі. Можна нудна, суха і мёртва рэалізаваць глыбокія прыгожыя думкі і пачуцці, але яны тады не будуць глыбокімі, поўнымі і прыгожымі. Глыбіня ідэй не дойдзе да ўсведамлення гледача, калі мастак іх поўна, глыбока і ясна не прадумае для сябе і не рэалізуе сваім майстэрствам у сваім творы. Яны астануцца ў яго ў галаве, але не дойдуць да гледача, не дойдуць да мас. Ідэй Перова, асабліва

ў першы перыяд яго творчасці, даходзілі і даходзяць да гледача і глыбока закранаюць і хваляюць яго, бо яны глыбока перажыты самымі аўтарам, адчуты ім, ясна і зразумела выяўлены на карціне. Без вялікага мастацкага майстэрства тэхнікі Пераў не мог-бы гэтага зрабіць. Вось чаму мы ніяк не можам згадзіцца з адмаўленнем майстэрства ў мастака Перава.

Пераў тварыў, заўсёды прытрымліваючыся толькі пэўнай, яму знаёмай рэчаіснасці. І гэтая рэчаіснасць, якая адлюстравана ў яго карцінах, асабліва ў карцінах першага перыяда, ім непасрэдна назіралася і глыбока вывучалася. У гэтым яго асаблівасць, у гэтым адна з характэрных рысаў яго творчага метада, як мастака-рэаліста. Пераў імкнецца не толькі адлюстраваць жыццё, рэчаіснасць, як яна ёсць, але, адлюстроўваючы гэту сапраўднасць, ён імкнецца і пазнаць яе, пазнаць глыбока, усебакова. Тыпы, скажам, духавенства Пераў нам падае ў самых рознастайных аспектах. Мы бачым папа і адносіны да яго сялян, памешчыка і інтэлігенцыі („Пропаведзь на сяле“). Поп заклікае сваю „паству“ да пакорнасці, смірнасці і падначалення ўладам, а сяляне, слухаючы яго, чухаючы сваю патыліцу, думаюць зусім пра другое. Бачым вобраз папа ў карціне „Крэсны ход на Вялікдзень“, дзе поп, п'яны, сыходзіць па ступеньках ганку сялянскай хаты, а ў гразі валяецца евангелле. Бачым мы духавенства і ў карцінах „Піццэ гарбаты ў Мыцішчах“ і „Манастырская трапеза“, дзе яно распуснічае, абжыраецца, а народ ходзіць вакол яго, жабруе, просіць падаць і г. д. І ўсю гэту папоўскую рэчаіснасць Пераў стараецца паказаць праўдзіва, у яе гранічнай поўнасці і шматграннасці.

У гэтых яго глыбокіх антырэлігійных карцінах, а таксама і ў карцінах: „Прыезд гувернанткі“, „Праводзіны нябожчыка“, „Ля апошняга шынка“, „Тапельніца“, адчуваецца глыбокае вывучэнне мастаком жывой рэчаіснасці. Таму і ў гэтых яго творах адчуваюцца надзвычайна праўдзівыя, шчырыя, і значыць не хутка праходзячыя жывыя вобразы, яскравыя карціны рускай сялянскай прыгонніцкай Расіі 60-х г.г. мінулага стагоддзя. Яны дыхаюць жыццём. Ад іх вее непадробленай праўдай і шчырай простасцю. Фёдараў-Давыдаў дакарае мастака ў тым, што Пераў, крытыкуючы парадкі буржуазна-прыгонніцкага ладу, адмаўляе іх, але не высоўвае дадатных, сацыялістычных ідэалаў. Фёдараў-Давыдаў забываецца на адну маленькую дэталю—на тое, што крытыка дзікасці, невуцтва прыгонніцкага ладу для таго часу і было дадатным бокам у творчасці Перава. Крытыка Перовым духавенства, купецтва, памешчыцкага быту і спачуванне пакутуючаму, абяздоленаму сялянству, паказ яго, хоць і з сентыментальным адценнем—усё гэта было патрэбна і неабходна для далейшага разрыва з усім старым, аджываючым памешчыцкім бытам, прыгонніцкім ладам.

Мастацтва Перава было для таго часу самае патрэбнае і прагрэсіўнае.

Яшчэ Энгельс калісьці сказаў наконт утапічнага сацыялізма: „Ложнае ў фармальна-эканамічным сэнсе можа быць ісцінай у сусветна-гістарычным сэнсе“. Пераў у крытыцы рэлігіі не адмовіўся ад клерыкалізма, у паказе сялян ён не адмовіўся ад сентыменталізма. Яго сяляне толькі церпяць ад існуючых буржуазна-прыгонніцкіх парадкаў. Яны псіхалагічна прыціснуты і не праяўляюць свайго пратэста ў форме рэвалюцыйнага руху. У гэтым сэнсе, Пераў, безумоўна, не меў рацыі. Але Пераў у сваёй творчасці мае рацыю ў гістарычным сэнсе. Яго творчасць была сімптомам, папярэднікам рабочага рэвалюцыйнага руху ў Расіі. Сімптомам з'яўлення таго класа, які ў сваіх рэвалюцыйных імкненнях, але пазней ужо, не на аснове асветніцкіх ідэй і народніцкіх


тэндэнцый, а на аснове рэволюцыйнага вучэння Маркса і Леніна скінуў усю тую гідаснасць старой феадальнай Расіі, якую Пероў толькі крытыкаваў і супроць якой ён выступаў і пратэставаў у сваёй творчасці.

Вось чаму мы не павінны адмятаць Перова, не павінны скідаць яго з рахунка рускага прагрэсіўнага мастацтва, не павінны аддаваць яго буржуазіі, як гэта робіць Фёдараў-Давідаў і наогул фармалістычная крытыка, а, крытычна асмысліваючы, перапрацоўваючы, узяць ад яго ўсё лепшае, прагрэсіўнае, у скарбніцу пролетарскага мастацтва, у скарбніцу нашай соцыялістычнай культуры.


АДКАЗНЫ РЭДАКТАР М. ЛЫНЬКОЎ.

РЭДКАЛЕГІЯ: Я. Бранштэйн, П. Галавач, П. Глебка, З. Жылуновіч, К. Зарэм-боўскі, М. Клімковіч, Я. Колас, К. Крапіва, М. Лынькоў, К. Чорны.

АДРАС РЭДАКЦЫІ: Менск, Совецкая, 68. Дом пісьменніка.



1964 г.





00000002 18 1530